

## अर्पणपत्रमिदम् ।

वाईश्री ७ मोंघीवा !

पतिभक्तिं पतिप्रेम पतिव्रतरतात्मताम् ।

पतिव्रताचरित्रेषु प्रीतिमप्रतिमामपि ॥ १ ॥

दयामयांशयत्वं च विवेकार्जवशालिताम् ।

उपकारानसंख्येयान् निर्व्याजं मयि निर्मितान् ॥ २ ॥

धर्मकर्मरुचिं चित्रां पवित्रां च तथा मतिम् ।

वीक्ष्यापि निस्तुलतमामुदाराशयतां च वः ॥ ३ ॥

सावित्रीचरिताभिख्यं छायानाटकमल्पकम् ।

समर्पयति युष्मभ्यमुपायनमयं जनः ॥ ४ ॥

महाराजश्रीरवाजिराजपाठशालाशास्त्रिणो  
भट्टमाहेश्वरसूनोः शंकरलालस्य विश्वप्तिरियं ।

नां सद्भाग्यवशात्तादृशं सुदिनं तर्हि संति सहस्रशः पुंसां पठ-  
ठनार्हाणि काव्यानि नाटकानि कथाः कथानकानि च विर-  
पुनः सत्कुलकामिनीनां पठनपाठनार्हाणीति । अनंतरं च व्यरचं  
च्छायानाटकं यदादिमश्लोकादारभ्यांतिमश्लोकपर्यंतं निजैरसपु-  
निर्विशेषीकृतधर्मपुत्रीनिकरेभ्यः सद्गुरुवरेभ्यः पठंतीनां शृण्व-  
विचारयंतीनां च सौशील्यवसतीनां सतीनां चेतांसि श्लानि व्र-  
जुगुप्सां वा नोपयास्यंति तदार्यैर्विद्वद्भिर्महान्यैर्महाकविभिः सद्गु-  
न्याभिः कुलकन्याभिः पातिव्रत्यशालिनीभिः कुलकामिनीभि-  
दितोत्तपर्यंतं विलोकनीयमेतदिति प्रथमा प्रार्थना ।

समुच्छसंत्येव कोटिशः प्राचीनैरर्वाचीनैश्च सत्कविचिंतामणि-  
निर्मितानि सदुपदेशामृतमयानि परिस्फुरद्देहिकामुष्मिकश्रेयश्च  
नि संप्राप्तपरमाम्युदयानि परिपूर्णपरिपाकमृदुलतममृद्धीकामृदीर-  
पचेलिमतममोचाफलमधुरिमावलेपलोपपरिपाटीपटीयांसि निर-  
माधुर्यधुर्यसुधारसस्वादीयांसि मनोवचोविलासदवीयांसि निर-  
प्रतिमतमरससंदोहनिष्पंदानि समुच्छलदमंदानंदकंदानि काव-  
थाकथानकचंपूनाटकादिदृष्टानि पीयूषपूरप्रतिस्पर्द्धिभिश्च येषां  
प्रसरैः पूर्णानि निरवकाशलेशानि च सकलसागरांबरावलयवि-  
णायमानगुणगणानां काव्यरत्नपरीक्षणचणानां विद्वद्गणानामंत-  
रणानीति जानन्नपि शौर्यैर्दार्यदयादाक्षिण्यधैर्याद्यनेकसद्गुणरत्-  
न्नाकरश्रीमन्मयूरध्वजपुरपुरंदरमहाराजश्रीरवाजिराजाज्ञापरतं-  
या स्वरूपज्ञः स्वरूपप्रज्ञोपि बालभावसुलभं लाघवमवलंब्य यां  
चिच्चरीकरांचकार मतिचापलं जनोयं तत्सर्वं सर्वसहासहाय्या

स्वांतवंतः संतः सहिष्यंतेत्र भवंतो भवं इत्याशास्ते ।

कोहं वराकोऽनधिगतपाणिनीयपारावारपारोऽनाकलितरसालं-  
कारशास्त्रसारोऽपरिचितदृश्यकव्यलक्षणव्यवहारो निबद्धमेकम-  
पि पद्यं पादं पदं वा ।

सत्यप्येवं यथाकथंचिदरसमलक्षणमशब्दसौष्ठवमप्येतत्सावित्री-  
चरित्रं नाम छायानाटकं यदहं व्यरचं सोऽयं महिमा हिमाचलसुता-  
कांतचरणसुरोजलीनस्वांतमिलिंदानां करुणामृतवरुणालयानां वा-  
गीश्वरीलीलानिलयायमानमानसानां पश्चिमदिग्गलनाललामलीला-  
यमानानां श्रीसद्गुरुणां मे केशवशास्त्रिणां तातचरणानां च मे  
परममाहेश्वराणां भट्टमाहेश्वराणां दयादृगवलोकलवलहरीणामेव  
जरीजृम्भीति । अथवा मज्जाम्येवमपि जल्पन् लज्जाजलधौ । यतः

रुपा क्व वर्षिणी तेषां सुधासारकिरां गिराम् ।

निःसारा नीरसा चैषा क्व च मेलपधियः लुतिः ॥

इत्यशंकं जानंतमपि मां बलान्मुखरयत्येवं वक्तुं तच्चरणार्णो-  
लम्राभक्तिर्मे ।

अस्मिंश्च नाटके स्थले स्थले प्रमादस्खलितानि मे मतिमांद्याद्भ्रां-  
तिवशाद्विस्मृतिवशान्मुद्रणावसरे मदसंन्निधानाल्लेखकलेखप्रमादाद्वा  
समुत्पन्नानि महाशयशिरोमणिभिरगण्यगुणगणिभिर्विपश्चिताम-  
णिभिः क्षंतव्यानि ।

छायानाटकस्य चास्य परिशोधने पाणिनीयपारावारपारीणप्रज्ञैः  
परमदयार्द्रहृदयैः खाडिलकरोपनामभिः श्रीमद्भिरात्माराम ( आ-  
पा ) शास्त्रिभिः स्वकीयाप्रतिमसौजन्यजन्यधन्यतानिधानैः शास्त्र-

श्रेयः प्रेमरसालसाक्षिनलिनश्रीराजराजेश्वरो-  
 श्लिष्टांगः शशिशेखरः स दिशतु श्रीराजराजेश्वरः ।  
 यस्येषत्करुणेशणादपि भवेद्रङ्कोपि पङ्कोद्भिन्नतो  
 निःशङ्को नरपालमौलिमणिभिर्निराजिताङ्घ्रिद्वयः ॥ १ ॥  
 निर्व्याजमक्तिसंप्राप्तशंभुसायुज्यमुक्तयः ।  
 जयन्ति मे सद्गुरवः श्रीमत्केशवशास्त्रिणः ॥ १ ॥



॥ इदं पुस्तक १८६७ सख्याकराजनियमस्य २५ संख्यभेदानुसारतो लेखा-  
 रुढ कृत्वा अस्य पुनर्मुद्रणादिः सर्वोपधिकारो मंत्रकर्त्रा स्थाधीनः स्थापितः ।

## अर्पणपत्रमिदम् ।

वाईश्री ७ मोंघीवा !

पतिभक्तिं पतिप्रेम पतिव्रतरतात्मताम् ।  
पतिव्रताचरित्रेषु प्रीतिमप्रतिमामपि ॥ १ ॥

दयामयांशयत्वं च विवेकार्जवशालिताम् ।  
उपकारानसंख्येयान् निर्व्याजं मयि निर्मितान् ॥ २ ॥

धर्मकर्मरुचिं चित्रां पवित्रां च तथा मतिम् ।  
वीक्ष्यापि निस्तुलतमामुदाराशयतां च वः ॥ ३ ॥

सावित्रीचरिताभिख्यं छायानाटकमल्पकम् ।  
समर्पयति युष्मभ्यमुपायनमयं जनः ॥ ४ ॥

महाराजश्रीरवाजिराजपाठशालाशास्त्रिणो  
भट्टमाहेश्वरसूनोः शंकरलालस्य विज्ञप्तिरियं ।

॥ श्रीगणेशाय नमः ॥

## प्रस्तावना ।



यां विना नैकमर्थं वाप्यक्षरं लिखितुं जनः ।

शक्तस्तामीशकरुणामनुक्षणमुपात्महे ॥ १ ॥

अयि आर्या विद्वांसो मान्या महाकवयः पवित्राणि मित्राणि  
निःसीमसौशील्यप्रसाराः प्रियस्वसारश्च ! अभिनवकविताविलोकन-  
कौतुकिना महाराजश्रीरवाजिराजेन राजधर्मपुंघर्मस्त्रीधर्मप्रधानान्  
प्रबंधान् निबद्धुमाज्ञप्तोयं जनो व्यञ्चितयच्चिरं चेतसा संति किला-  
नेके तादृशाः प्रबंधाः परमनुल्लंघनीया राजाज्ञेति किमपि रचनीयं  
चेत्प्रथमं स्त्रीधर्मप्रधानमेव रचनीयं यतः प्रतिदिनमेवमानप्रचंड-  
मत्तापतापितारातिव्रातायाः हेलामात्रनिर्जितनिखिलमहीमहेलाया  
निजप्रजाभिपालनाभिलालनाभिपोषणप्रबद्धबुद्धेः श्रीविकटोरिया-  
संज्ञाया महाराज्ञ्याः सौराज्यप्रभावेण योछसंति परितः प्रतिपुरं  
प्रतिपत्तनं प्रतिपुटभेदनं च विद्यालयानि पुस्तकालयानि कन्या-  
शालाश्च नानादिग्देशभापालवालपालीपु पुनः पल्लविता इव नयना-  
न्यानंदयन्ति विद्यालताः मन्ये च क्रमेण परमदयालोः परमेश्वरस्य  
प्रसादात्कल्याणीं गीर्वाणवाणीमपि परिशीलयिष्यन्ति प्रतिक्षणमु-  
ज्जृम्भमाणप्रेमप्रसरा नरा नार्यश्च यदि भविष्यति भारतीयप्रजा-

नां सद्भाग्यवशात्तादृशं सुदिनं तर्हि संति सहस्रशः पुंसां पठनपाठनार्हाणि काव्यानि नाटकानि कथाः कथानकानि च विरलानि पुनः सत्कुलकामिनीनां पठनपाठनार्हाणीति । अनंतरं च व्यरचदेतच्छायानाटकं यदादिमश्लोकादारभ्यांतिमश्लोकपर्यंतं निजौरसपुत्रीनिर्विशेषीकृतधर्मपुत्रीनिकरेभ्यः सद्गुरुवरेभ्यः पठंतीनां शृण्वंतीनां विचारयंतीनां च सौशील्यवसतीनां सतीनां चेतांसि श्लानि व्रीडां जुगुप्सां वा नोपयास्यंति तदार्यैर्विद्वद्भिर्मन्यैर्महाकविभिः सद्गुणधन्याभिः कुलकन्याभिः पातिव्रत्यशालिनीभिः कुलकामिनीभिश्चादितोतपर्यंतं विलोकनीयमेतदिति प्रथमा प्रार्थना ।

समुल्लसंत्येव कोटिशः प्राचीनैरर्वाचीनैश्च सत्कविचिंतामणिभिर्निर्मितानि सद्गुणदेशामृतमयानि परिस्फुरद्देहिकामुष्मिकश्रेयश्चयानि संप्राप्तपरमाभ्युदयानि परिपूर्णपरिपाकमृदुलतममृद्वीकामृदीयांसि पचेलिमतममोचाफलमधुरिमावलेपलोपपरिपाटीपटीयांसि निरवधिमाधुर्यधुर्यसुधारसस्वादीयांसि मनोवचोविलासदधीयांसि निरंतराप्रतिमतमरससंदोहनिष्पंदानि समुच्छलदमंदानंदकंदानि काव्यकथाकथानकचंपूनाटकादिदृष्टानि पीयूषपूरप्रतिस्पर्द्धिभिश्च येषां रसप्रसरैः पूर्णानि निरवकाशलेशानि च सकलसागरांबरावलयविमूषणायमानगुणगणानां काव्यरत्नपरीक्षणचणानां विद्वद्गणानामंतःकरणानीति जानन्नपि शौर्यैर्दार्यदयादाक्षिप्यधैर्याद्यनेकसद्गुणरत्नरत्नाकरश्रीमन्मयूरध्वजपुरपुरंदरमहाराजश्रीरवाजिराजाज्ञापरतंत्रतया स्वल्पज्ञः स्वल्पप्रज्ञोपि बालभावसुलभं लाघवमवलंब्य यत्किंचिच्चरीकरांचकार मतिचापलं जनोयं तत्सर्वं सर्वसहासहाध्यायि-

स्वांतवंतः संतः सहिष्यंतेत्र भवंतो भवं इत्याशास्ते ।

कोहं वराकोऽनधिगतपाणिनीयपारावारपारोऽनाकलितरसालं-  
कारशास्त्रसारोऽपरिचितदृश्यकव्यलक्षणव्यवहारो निबद्धमेकम-  
पि पद्यं पादं पदं वा ।

सत्यप्येवं यथाकथंचिदरसमलक्षणमशब्दसौष्ठवमप्येतत्सावित्री-  
चरित्रं नाम छायानाटकं यदहं व्यरचं सोऽयं महिमा हिमाचलसुता-  
कांतचरणसुरोजलीनस्वांतमिलिंदानां करुणामृतवरुणालयानां वा-  
गीश्वरीलीलानिलयायमानमानसानां पश्चिमदिग्गलनाललामलीला-  
यमानानां श्रीसद्गुरुणां मे केशवशास्त्रिणां तातचरणानां च मे  
परममाहेश्वराणां भट्टमाहेश्वराणां दयादृगवलोकलवलहरीणामेव  
जरीजुंभीति । अथवा मज्जाम्येवमपि जल्पन् लज्जाजलधौ । यतः

रूपा क्व वर्षिणी तेषां सुधासारकिरां गिराम् ।

निःसारा नीरसा चैषा क्व च मेलपधियः कृतिः ॥

इत्यशकं जानंतमपि मां बलान्मुखरयत्येवं वक्तुं तच्चरणार्णोज-  
लम्राभक्तिर्मे ।

अस्मिंश्च नाटके स्थले स्थले प्रमादस्खलितानि मे मतिमांद्याङ्गां-  
तिवशाद्विस्मृतिवशान्मुद्रणावसरे मदसंनिधानालेखकलेखप्रमादाद्वा  
समुत्पन्नानि महाशयशिरोमणिभिरगण्यगुणगणिभिर्विपश्चिंताम-  
णिभिः क्षंतव्यानि ।

छायानाटकस्य चास्य परिशोधने पाणिनीयपारावारपारीणप्रज्ञैः  
परमदयार्द्रदयैः खाडिलकरोपनामभिः श्रीमद्भिरात्माराम ( आ-  
पा ) शास्त्रिभिः स्वकीयाप्रतिमसौजन्यजन्यधन्यतानिधानैः शास्त्र-



ज्ञताप्रणयिनोप्रबद्धावधानै राजदुर्गपुरवासिभिः श्रीमन्महीधरशास्त्रि-  
णां तनूजैः श्रीजीवनरामशास्त्रिभिः सकलशब्दशास्त्रजलवितल-  
स्पर्शिभिः श्रीभावनगरनिवासिभिर्महावटंकहरिशंकरात्मजैः श्रीमानु-  
शंकरशास्त्रिभिश्च मयि निर्निमित्तां निष्प्रतिमां च करुणादृशं विधाय  
भूयान् श्रमः स्वीकृतोस्ति ततो न तेषां यावज्जीवमुपकारभारमहं  
विस्मरिष्यामि । पूरयतु च तेषां सर्वेषां मनोजिलापान् परमेश्वरो-  
पर्णाप्राणवल्लभ इति प्रार्थना मे ।

छायानाटकं ह्येतन्महाराजश्रीरवाजिराजाज्ञया निर्मितं तदीया-  
र्द्धांगरूपया च बाई श्रीमोघीवासंज्ञया तत्पत्न्या मुद्रापितमिति  
कारणद्वयेन महाराजरवाजिराजस्य चित्रफलकं गुरुचरणानां च  
निर्निमित्तनिःसीमनिष्प्रतिमप्रेमावलोकलहरीपरंपरामात्रनिदानमेतद-  
खिलमिति तेषां चात्र चित्रफलकं तत्तदुपकारस्मरणोत्तरक्षणोत्पन्न-  
तत्तद्दर्शनोत्कंठासमकालएव तत्तद्दर्शनानंदानुभवाय स्थापितं । मन्ये  
च चित्रद्वयमेतत्संप्रेक्ष्य प्रेक्षावतां प्रथमे निःशंकमनुभविष्यंति न  
सरूपाः पापसमाचारा भवंति । आकृतिगुणान् कथयति । यत्रा-  
कृतिस्तत्रगुणा लसंति । पार्वति पापवृत्तये न रूपम् । इत्याद्यानां  
प्राक्त नजनसदुक्तीनामव्यभिचारसारशालित्वमिति ।

किंचास्मिन्नाटके श्रूयमाणे विलोक्यमाने विचार्यमाणे च कचि-  
त्परमेश्वरप्रसादादेवाविर्भूतं कचिद्वाग्देवताप्रतापादेव प्रादुर्भूतं कचि-  
द्गुरुवराणां करुणयैव निष्पन्नं कचिद्भगवत्या महासत्याः सावित्र्याः  
पवित्रचरित्रप्रभावादेवोद्भूतं कचिच्च नानाविधरसभरभरितानां निज-  
निजलोचनानां संयोगाच्चीरसंपि चंद्रकांतशकले सरसतराणां चंद्र-

कराणां संयोगादिव तत्क्षण एव निःसृतं वा निरवद्यं हृद्यं रसमा-  
 स्वाद्यास्वाद्य यं कमप्यमंदमानंदमनुभवेयुः सदयाः सद्दया यं  
 कमपि सद्बोधं गृह्णीयुः सारग्राहिणो गृहिणो यं कमपि स्वधर्ममनु-  
 सरेयुश्च सत्यः कुलयुक्त्यस्तत्पुण्यफलानि समनुभवंतु परमशि-  
 वसायुज्यमुक्तिभाजः श्रीकेशवशास्त्रिशर्माणो गुरुचरणा मे परमोप-  
 कारिणोऽगण्यपुण्यप्राप्तकैलासवासा महाराजश्रीरवाजिराजसंज्ञाश्च ।

महाराजश्रीरवाजिपाठशालैकशास्त्रिणा ।

इति शंकरलालेन प्रार्थ्यते परमेश्वरः ॥ १ ॥

यो वेदनागवसुभूमिमिते शुभेब्दे\*

पक्षेसिते नभसि मासि तिथौ शिवायाः ।

संप्राप जन्म पृथुराजमहीमहेलात्

सोयं जयत्वचलकीर्तिरिलाविलासी ॥ १ ॥

विद्याविवेकसहिता अधिगम्य हृद्याः

सौजन्यजन्यमपि चारु यशः प्रसार्य ।

यो हर्षमग्नमकरोत्पितरं गुणैः स्वैः

सोयं जयत्वचलकीर्तिरिलाविलासी ॥ २ ॥

यो नेत्रपूर्णरसचंद्रमिते शुभेब्दे†

पौषाद्यपक्षलासिते च तिथौ द्वितीये ।

राज्याभिषेकमहमन्वभवत्कृतज्ञः

सोयं जयत्वचलकीर्तिरिलाविलासी ॥ ३ ॥

येन प्रजा त्विह निजा समलाल्यपालि

प्रेम्णाम्यपोषि च निजौरसनिर्विशेषम् ।

नैपुण्यपुण्यानिलयेन दयामयेन सोयं जय० ॥ ४ ॥

यो व्याघ्रजित्यमलसद्गुणशालिशैले

जाते मुते निगमचंद्ररसेन्दुसंख्ये\* ।

वर्षे परां मुदमवाप शिवप्रसादात्सोयं ज० ॥ ५ ॥

जातेथ सद्गुणगणैकनिधौ कुमारे

सौशील्यभूषणधरे हरभीमासिहे ।

पुत्रद्वयं समवलोक्य मुमोद यो वा सोयं जय० ॥ ६ ॥

यः पार्वतीप्रतिपदांबुरुहैकचंद्रः

सौजन्यसिंधुरखिलस्पृहणीयशीलः ।

चित्तान्तरंजयदहो विदुषां गुणैः स्वैः सोयं जय० ॥ ७ ॥

कैलासवासमुपसाद्य रसाक्षिनंद-

क्षमासंमितेन्दु† इह माधवलक्ष्मिपुत्र्याम् ।

योऽरोदयत्कविवरान् गुणिनो गुणज्ञान् सोयं० ॥ ८ ॥

अद्यापि यः स्मृतिपथातिथितां प्रयात-

स्तस्तद्गुणानुभविनां नयनांबुजेभ्यः ।

धारा प्रवर्षयति संततचाप्पधारां सोयं जय० ॥ ९ ॥

जौदार्यशौर्यनिलयस्य गुणज्ञमौले

र्यस्याज्ञया विरचिता कविता मयेयम् ।

यश्चाजरामरपदं यशसा प्रयातः

सोलं जयत्वचलकीर्तिरयं रवाजिः ॥ १० ॥

श्रीमन्मयूरध्वजपुरंपुरदर किलासवासी  
महाराज श्रीरमाजिराजः ।

ये शैलराजतनयाहृदयाधिनाथ—

पादारविंदयुगलुब्धमनोमिलिदाः ।

सर्वस्वमस्य च जनस्य मनोनिधेर्ये

तेमी जयंति सततं गुरवोऽस्मदीयाः ॥ १ ॥

यान् वा दयामृतमयान् हृदयाधिनाथान्

संप्राप्य सद्गुणवती वरवर्णिनीयम् ।

शास्त्रज्ञता स्वमिह धन्यतमं त्वमस्त तेमी० ॥ २ ॥

यैः पश्चिमाहरिदियं बुधरत्नभूमि—

र्यैरेव नूतनपुरी लघुकाशिकेति ।

संगीयते सुकवितापि च यैः सजीवा तेमी० ॥ ३ ॥

प्राज्यं समर्प्य निगमागमवित्प्राज्यं

येभ्यः प्रसन्नहृदयाजनि वागधीशा ।

येभ्यः प्रणामनिकरश्च विधीयते ज्ञैस्तेमी० ॥ ४ ॥

येभ्योऽखिलागममुधांबुनिधिभ्य एते

संप्राप्य वागमृतमाप्तमहामहास्ते ।

सर्वत्र भांति विबुधा वसुधामुधाशास्तेमी० ॥ ५ ॥

येषां दयादृगवलोकलवप्रभावात्

संजायतेत्रजडधारपि हृद्यविद्यः ।

शास्त्रज्ञताप्रणयिनीप्रणयैरुपात्रं तेमी० ॥ ६ ॥

येषु प्रसन्नहृदयेषु दयामयेषु

मृद्वीकया च सितया मुधया च सार्द्धम् ।

स्पर्द्धाकरि भवति सत्कविता नराणां तेमी० ॥ ७ ॥

मंदोपि मंदतरधीरपि सर्वशास्त्र-

पीयूषसिंधुपरिशालनशांतचित्तः ।

संजायते सपदि यत्करुणावलंबी तेमी० ॥ ८ ॥

यद्यत्रतत्र परिशीलितपाणिनीयो

यद्यत्रतत्र परिचितितगौतमीयः ।

बालोपि नूतनपुरे स च यत्प्रभावस्तेमी० ॥ ९ ॥

यद्योपि कोपि नगरे किल यत्रतत्र

मृद्धी मनोहरतरां कवितां करोति ।

येषां च सोपि करुणाकणिकाप्रभावस्तेमी० ॥ १० ॥

शास्त्रज्ञतां सुकवितां च सुकीर्तिमत्तां

सद्यः समर्पयितुमस्ति निबद्धकच्छः ।

एकोपि यच्चरणयो रचितः प्रणामस्तेमी० ॥ ११ ॥

येषामसीमकरुणार्णववर्णनेषु

प्रज्ञा तथैव मम पंगुतरा रसज्ञा ।

ये चात्मजाधिकधियो निजशिष्यवर्गे तेमी० ॥ १२ ॥

तेमी जटाद्यपदशंकरनाम्नि नित्यं

जाढ्यैकधाम्न्यपि च शंकरलालनाम्नि ।

दांने दयामृतमयाशयिनो भवंतु

श्रीकेशवाख्यगुरवो निजधर्मपुत्रे ॥ १३ ॥

श्रीमन्नवीननगरैशास्त्रिणोऽस्मदुचरणाः  
कैलासयासिनः श्रीकेशवशर्माणः।



सावित्री - प्रतिज्ञा पूर्वमिमां स्वयवरणमाला मत्स्यै हृदय सर्वं त्वा  
 च प्राणमियायार्पयामि । पृष्ठ १२२






सावित्री- अयि प्राणनाथ। कासि! हा एकपत्नीव्रत पवित्रकीर्ते भगव-  
 र सत्यवन्। कथमनिवचनमपि न विनरसि। पृष्ठ २९७



सत्यवान्— अयि प्राणप्रिये सावित्रि! कासि! मंदभाग्यमसुं  
जनं विहाय क्वगतासि! देहिमे दर्शनं। शृष्ट ३००.



गौतम. - पश्यन्तु यूयं सर्वेपि साक्षात्सी- सत्यवान् - त्रिये । त्वस्थोऽस्मि सां प्रतं  
 तिपुर-नरम् । सावित्र्या संवितो बल एव मुंचमां एके तसेवनवासिभिर्मुनिभि  
 आपाति सत्यवान् ॥ ६१ ॥ इष्ट ३०८ तह तातपादा हस्यन्ते ॥ इष्ट ३०९.

श्रीगणेशाय नमः ॥

## सावित्रीचरित्रनाटकम् ॥



गौरीशंभोः परिणयविधौ दृष्टिरन्योन्यरूपा-  
लोके लुब्धा प्रणयसरसान्योन्यतो लज्जमाना ।  
अन्योन्येक्षामसरमसकृद्वंचयित्वा मिथोपि  
प्रेम्णा रूपामृतमविरतं संपिबन्ती श्रिये स्तात् ॥ १ ॥  
हृद्यां विद्यां प्रदद्यान्मे स्वच्छः प्रकृतिकोमलः ।  
श्रुतिसेवी सरस्वत्या दयादृग्लेशदेशिकः ॥ २ ॥  
धृत्वा धृत्वा हृदि गिरिसुताप्राणनाथांघ्रिपद्मं  
नत्वा नत्वा सदयहृदयान् सद्गुरुकेशवाख्यान् ।  
स्मृत्वा स्मृत्वा परशिवपदालंविनस्तातपादान्  
धर्तुं प्रेम्णा स्पृहयति करे लेखिनीं स्वां जनोयम् ॥ ३ ॥

( नांयन्ते सूत्रधारः । )

सूत्रधारः-

चित्रेभ्योतिपवित्रेभ्यो मित्रेभ्योतिचिरायुषाम् ।

अयं सतीचरित्रेभ्यः प्रणामकुसुमाञ्जलिः ॥ ४ ॥

( पुष्पाणि परितो विकीर्य । ) अलमलमेतावता । कौतूहलाव-  
लोकनोत्कण्ठितानां सभासदां भवदुक्तयो मातरायभूता भवं-

तु। (स्वगतं साश्चर्यं।) अहो संगीतशाला कथमद्यापि शून्यं व  
दृश्यते। (नेपथ्याभिमुखमवलोक्य।) अयि प्रिये! इतस्तावत्।

नट्टी- (प्रविश्य।) एषास्मार्यपुत्र! किमाज्ञापयसि।

सूत्रधारः- प्रिये! इयतैव विस्मृतिमुपगतं किं भवत्याः।

नट्टी- नाथ! किं तत्।

सूत्रधारः- यदद्य महाससो नसूयारुंधतीलोपामुद्राप्रभृतयः  
स्वकीयप्राणप्रियैः समेताः सावित्रीपवित्रचरित्रप्रेक्षणकप्रे-  
क्षणायागमिष्यन्ति।

नट्टी- (सनिश्वासं।) ततस्ततः।

सूत्रधारः- अतः सर्वैः स्वाः स्वा भूमिका निष्प्रमादमभिने-  
तव्या इति यन्मयोक्तम्।

नट्टी- प्राणनाथ! स्मृतिपथमागतमद्य तन्मे।

सूत्रधारः- तर्हि त्वमपि समयानुरूपसंगीतेन रंजय सभ्य-  
जनमनांसि।

नट्टी- यथाज्ञार्यपुत्रस्य। (इत्युक्त्वा गायति।)

किंदवं कंकेलिः सरलमियमेलालवलिका

प्रफुल्ला मल्लीयं श्रयति तिलकं यत्तदुचितम्।

रसाले बालेस्मिन् दलितमृदुमूलेतिरुचिरे

विलीना वासंती हरिहरि हतेर्यं तु विधिना ॥ ५ ॥

सूत्रधारः- (स्वगतं।) अहो मनोहरेणामुना संगीतेन विक-  
सितानि सभ्यानां मुखकमलानि। परं यम प्राणप्रियाया  
मुखं त्वतीव म्लानं दृश्यते। पतन्ति च नेत्राभ्यामश्रुधाराः।

कीदृशमिदमाश्चर्यं कीदृशमिदं कौतुकं च । (प्रकाशं) प्रिये !  
अमंदानंदसंदोहमयेस्मिन् समये किं निदानमौदास्यदास्य-  
मंगीकर्तुं ते ।

नट्टी- नाथ ! न किञ्चिदन्यत् । केवलं कश्चिद्विचारः स्मृतिप-  
थमारूढ एतादृशौदास्यहेतुर्वभूव ।

सूत्रधारः- प्रिये ! तादृशस्तु कोस्ति विचारो येन महोत्सव-  
मयेस्मिन् समये विघ्न आविष्कृतः ।

नट्टी- प्राणनाथ ! आवयोः पवित्रा पुत्री चंद्रभागा चंद्रसेनं  
विहाय नान्यं वरं वरिष्यते ।

सूत्र०- एवं खलु । विद्यया विनयेन गुणैश्चातुर्येण च योग्य-  
तमं चंद्रसेनं विहाय नाहमप्यन्यस्मै तां दातुमिच्छामि ।

नट्टी- प्राणनाथ ! युक्तं खलु भवदुक्तं निखिलं चंद्रभागाया  
योग्यः सर्वैः प्रकारैश्चंद्रसेन इति । परं व्यतीतायां तमिस्रायां  
नयनयोरतिथिरभून्मे कश्चिन्महान् मुनीन्द्रः ।

सूत्र०- ततस्ततः ।

नट्टी- नैतावदेव । मया विहितसत्कारः स मुनिप्रवरः सिंहा-  
सनमधिरुह्य वर्णयामास वत्सस्य चंद्रसेनस्यानेकान् गुणान् ।

सूत्र०- ततस्ततः ।

नट्टी- तदंते च यदुक्तं तेन भगवता तच्च स्मृतमपि मे त्रासं ज-  
नयत्यद्यापि ।

सूत्र०- प्रिये ! ईदृशं किमुक्तं तेन तपोधनेन ।

नट्टी- प्राणनाथ ! तेनोक्तं अस्त्येकवत्सरमात्रमायुः शेषमपरि-

मितगुणगणस्य चंद्रसेनस्येति । श्रुत्वा चैतान्यक्षराणि मू-  
र्च्छिताविव कर्णौ समाश्वासयितुमिव नेत्रे विहाय निद्रां भ-  
यचकिते सर्वतः परिवभ्रामतुः । परं न विषादविषाब्धिमंतरा  
किंचित् ददृशतुः । स एव विचार इदानीमप्येतस्यौदास्यस्य  
निदानतामभिब्रूवति ।

सूत्र०— ( आकस्मिकखेदेन । )

किं कर्तव्यमिदानीं किं च न कर्तव्यमिति मूढः ।

नृपतिरिवाश्वपतिः किल नारदवाक्यात्तवास्म्यहं वाक्यात् ॥६॥

नेपथ्ये— जयतु जयतु महाराजाधिराजोश्वपतिः ।

सूत्र०— ( नेपथ्याभिमुखमवलोक्य । ) प्रिये ! स्मृतमात्र एव

प्राप्तोयं राजाश्वपतिस्तदावां गृहं गत्वा विचारं कुर्वे ।

( इति निष्क्रान्ताबुधौ । )

॥ इति प्रस्तावना ॥

( ततः प्रविशति कीर्तिसेननाम्ना प्रधानेनानुगम्यमानः सपरि-  
वारो राजाश्वपतिः । )

अश्वपतिः— ( प्रधानं विलोक्य । ) प्रियमित्र कीर्तिसेन ।

कीर्तिसेनः— आज्ञापयतु देवः ।

अश्वपतिः— व्यतीतः किलैकः संवत्सर आर्येण शत्रुशल्येन  
वीरमित्रेण च सहेतो निजानुरूपं सत्कुलसंभवं च वरम-  
न्वेष्टुं गताया वत्सायाः सावित्र्याः । तदिदानीं कास्ति  
तस्याः प्रवृत्तिः ।

कीर्तिसेनः— ( वदन्ति स्म तस्य । ) महाराजाधिराजः ।

सादर्वाक समागतमासीत्पत्रमेकं । तदाशयश्च निवेदित एव  
तदानीं यत्—

पूर्वस्यां ये नरपतिसुतास्ते तु सर्वेऽपि दृष्टाः ।

दृष्टाश्चान्ये नयजयमया ये स्थिताः पश्चिमायाम् ।

दृष्टा दृष्टाः शुभगुणगणा दक्षिणा दक्षिणस्यां

सावित्र्या न कचिदपि परं प्रीतिमेतन्तरात्मा ॥ ७ ॥

तदिदानीमुत्तरस्यामुत्तीर्णा वयमिति विज्ञाप्यं महाराजचर-  
णेभ्यः । परं नेदानीं काचित्प्रवृत्तिरुपलब्धा । ततः केऽपि  
महात्मानस्तद्विषये प्रष्टव्या यतस्ते सर्वत्राप्यकुण्ठितप्रसरया  
ज्ञानदृशा परावरमपि पश्यन्ति ।

अश्वपतिः— ( दीर्घमुष्णं च निःश्वस्य । ) कुलीन कीर्तिसेन !

अतिदुर्लभः खलु तादृशमहात्मजनदर्शनलाभो मादृशाल्प-  
पुण्यशालिनां नराणां । शृणु—

आसीत्स कोऽपि समयो बहुहर्षवर्षो

पुण्यैरगण्यगणनैर्मम पूर्वजानाम् ।

यस्मिन् प्रतिक्षणमुपागतनारदादि—

देवर्षिदर्शनमभून्निखिलार्थसिद्धयै ॥ ८ ॥

नेपथ्ये— राजन् स एव समयोऽस्ति सुखैकहेतुः

पुण्यैरगण्यगणनैस्तव पूर्वजानाम् ।

आधीन एव हि जनो विनयस्तुत्रायं

चिता न कापि भवता मनसा विधार्या ॥ ९ ॥

अश्वपतिः—अहो किं मुनिर्नारदः । ( इत्यर्थमुक्ता सगतं । )



स्मरणमभवदेव यावदेत-

त्रिदशमुनेरयमत्र तावदाप्तः ।

निरवधिकरुणानिधिस्तु तादृहः

मुनिरपरो न हि कोप्यहो त्रिलोक्याम् ॥ १० ॥

( प्रकाशं ) गच्छ कीर्तिसेन गच्छ । ध्रुवं द्वारदेशे महामुनिर्नारदः  
समागतोस्तीति प्रतिभाति । तद्रूत्वा संपूज्य चैनमत्रानय ।  
कीर्तिसेनः- यथाज्ञा देवस्य । ( इत्युक्त्वा पुनः प्रविश्य । )

महाराज ! एष भगवान्नारदः ।

अश्वपतिः- ( ससंभ्रमं प्रणम्योत्थाय चासनमर्पयित्वा वद्धां-  
जलिर्विज्ञापयति । )

धन्य एष दिवसो भगवन्मे

यत्र वो जनि समागमलाभः ।

नापरं दिनमुप्यदिनस्या-

रोदुमस्ति तुलनामिह योग्यम् ॥ ११ ॥ अन्यच्च ।

अयि मुनिवरमौले धन्यमद्यैव मुष्प-

घरणकमलसेवालाभतो जीवितं मे ।

इदमपि च सुराज्यं जन्मतो यच्च किञ्चि-

त्कृतमिह मुकृतं तच्चापि जातं फलाढ्यम् ॥ १२ ॥

नारदः- वत्स अश्वपते ! त्वं तदीयेन प्रजापालनरूपेण धर्मे-  
र्णैव कृतार्थो धन्यतानिधानं चासि । तथापि यदेवं द्रूपे विन-  
यात्तत्तवैव भूषणतामधिगच्छति । परमिदानीं वयं परस्पर-  
श्लाघायामेव स्वीयमाणं कालं कर्तव्ये कर्मण्येव योक्तुं दत्ताव-

धाना भवामचेत्साधु स्यात् ।

अश्वपति- एवमेव महानुभावैवमेव । ( इत्युक्तांतः किमपि स्मरति । )

नारदः- ( स्वगतं । ) भूपतेर्मनसि किमप्यौदास्यमस्तीति तन्मुखमुद्वैव निवेदयति । अस्तु प्रश्नेनैवावगमिष्यामि । ( प्रकाशं । ) वत्स अश्वपते ! कतमा चिंता शारदेदुसुंदरं ते वदनमंडलं विधुंतुदच्छायेव म्लानतामुपनयति ।

अश्वपतिः- ( अनाकर्णितकेन विचारमग्न एव तिष्ठति । )

नारदः- ( स्वगतं । ) विशुद्धश्रद्धापूर्वकमनेकपुरश्चरणाचरणसाक्षात्तत्कृतसावित्रीचरणदर्शनमुखस्याप्यस्यौदास्यवश्यते- यमाश्चर्यमुत्पादयति मनसि मे । भवतु पुनः पृच्छामि । वत्स ! वामा धर्मार्थकामास्ते वा मा वा मानदानद । सावित्रीदर्शनानंदोऽमंदो नाद्यानुभूयते ॥ १३ ॥

अश्वपतिः- भगवन् ! अवितथो भगवतस्तर्को वत्सायाः सावित्र्या मुखदर्शनमुखविरहेणैव व्यग्रं मे मानसं ।

नारदः- ( सस्मितं स्वगतं । ) प्रायः सर्वस्य हृद्गत एव स्फुरत्यर्थः प्रथमं । यतो मया देव्याः सावित्र्या दर्शनविषये विहितस्तर्को नरपालहृदये सावित्रीसंज्ञकस्वकीयपुत्रीदर्शनरूपेण फलितः । भवतु तथैव निर्वाहयिष्यामि । ( प्रकाशं । ) वत्स ! किमिदानीं वत्सा सावित्री नालं करोति नगरीं ते ।

अश्व०- ( वद्धांजलिर्भूत्वा । ) भगवन् ! ज्ञानमयेन चक्षुषा निखिलमपि पश्यतां न किंचिदप्यविदितं भवतां । तथापि युष्मदा-

ज्ञया विज्ञाप्यते । सा तु पवित्रचरित्रा पुत्री सावित्री स  
 वैरपि गुणैरात्मनो नुरूपं वरमन्वेष्टुं मदाज्ञयैव करोति देशा-  
 टनं । देशो देशं नगरान्नगरं ग्रामाद्ग्रामं भ्रमंत्याश्च तस्या व्यती-  
 त एवैको वत्सरः । आलोकिताश्च पूर्वदक्षिणपश्चिमदिक्स्था  
 अशेषपुरपुरुहूतकुमाराः परं न तेषु कश्चित्सावित्रीमनोमरा-  
 लविश्रामारामतामनुबभूव । ततः सा उत्तरस्यामुत्तीर्णास्तीति  
 मासादर्वाक् समागतादार्यशत्रुशल्यपत्रादवगता प्रवृत्तिः । पर-  
 मिदानीं नास्ति काचित्प्रवृत्तिः । तद्विषये च कुलीनकीर्तिसेने-  
 न सह प्रवृत्ते प्रसंगे यावत्स्मरणमभूद्भवतां तावदेव भवंतोपि  
 भूषयामासुर्भूमिमिमां । तत्कदा सा समागमिष्यति का चास्ति  
 तस्याप्यवस्था किंकश्चिन्नरपालकुमारस्तस्या मनोमदावला-  
 लानतामनुबभूव नवेति सर्वं भवद्भ्य एवावगंतुमिच्छामि ॥

नारदः—( नेत्रे निमील्य ध्यानं नाटयति । नेत्रे समुन्मील्य । )

राजन् ! नास्ति किञ्चिच्चिन्ताप्रयोजनं । प्रहरादनंतरं प-  
 वित्रचरित्रायाः पुत्र्याः सावित्र्या मुखदर्शनमुखमनुभव-  
 प्यसि ।

अश्वपतिः—( साश्चर्यानंदं स्वगतं ) अहो किं महरोत्तरमेव प्रा-  
 णनिर्विशेषा मे पुत्री पुरमिदमलंकरिष्यति । ( प्रका-  
 शं । ) भगवन् ! महान् अनुग्रहो मयि विहितः । किञ्च ।  
 यावन्मुनिप्रवर सा तनया नयाद्रा

संभूषयिष्यति पदैर्नगरीं मदीयाम् ।

तावदयामृतमयाशयं तावकीनो

दासोऽयमिच्छति भवंतमिहस्थमेव ॥ १४ ॥

यतः समागतायां तस्यां तदंगीकृतराजकुमारगुणदोषयोर्भव-  
द्भय एवाभिज्ञा भविष्यामः ।

नारदः—( सस्मितं । ) यथा रोचते महाराजाय । अयं जनस्तु  
त्वदीयप्रणयपरवानेवास्ति ।

अश्वपतिः—महानयमनुग्रहः । ( इत्युक्त्वा क्षणं विचार्य प्रका-  
शं । ) मुनिराज !

सावित्रीविरहे याता समैकापि ममाखिला ।

अष्टौ न घटिका एता यांति श्रुत्वा भवद्वचः ॥ १५ ॥

नारदः— वत्स अश्वपते ! युक्तं खलु भवदुक्तं ।

कथमपि विदितो भवेत्कदाचि—

द्यदि हृदये प्रियसंगमस्य कालः ।

स भवति कतिचित्क्षणांतरायो—

प्यवनिवरोत्कतया दृढं दधीयान् ॥ १६ ॥

तद्यदि रोचते भगवते केनचित्क्रीडाविनोदेन तं कालमति-  
वाहयामः ।

अश्व०—साधु भगवन् ! साधु । कतमं क्रीडाविनोदं करिष्यामः ।

नारदः— यदि रोचते वत्साय तर्हि बुद्धिबलक्रीडामेव कुर्मः ।

अश्वपतिः— प्रियं मे प्रियं मे । भवदाज्ञा क्रीडातीव रोचते  
मे । ( इत्युक्त्वा । ) अरे कोस्तत्र । ( इति ममान्वहति । )

छारपालः—( प्रविश्य । ) महाराज ! सर्वेऽपि सेवकास्तिष्ठत्ये-  
वाज्ञाप्रतिपालकाः । को नियोगो देवस्य ।

अश्वपतिः—द्वारपाल! गच्छ समाह्वय बुद्धिवलकेलिकुशला-  
वसदीयौ किंकरौ ।

द्वारपालः— यथाज्ञा महाराजस्य । ( इत्युक्त्वा निष्क्रामति । )

नारदः— अहं तु अत्र मध्यस्थ एव भविष्यामि ।

अश्वपतिः— ( सस्मितं ) स्वभाव एवायं श्रीमतां यत्प्रथमं युद्धा-  
रंभं कारयित्वानंतरं मध्यस्थतानुकरणं ।

द्वारपालः— प्रविश्य देव ! एतौ बुद्धिवलकेलिकुशलौ किं  
करौ द्वारि तिष्ठतस्ततो देवः प्रमाणं ।

अश्वपतिः— समागच्छतां ।

द्वारपालः— यथाज्ञा देवस्य । ( इत्युक्त्वा निष्क्रम्य चतुरंगके-  
लिकुशलाभ्यां किंकराभ्यां सह प्रविशति । )

प्रथमः— ( प्रविश्य च सर्वतोवलोक्य । ) अहो रूपातिशयो महा-  
राजस्य । तथाहि—

अयं सद्गुणाभूषणैः शोभमानः

परं भूषणं दूषणं मन्यमानः ।

विनाभूषणं भूषणं भूतलस्य

प्रभाति प्रभावान् महाराजराजः ॥ १७ ॥

द्वितीयः— ( नारदं विलोक्य । )

भस्मत्रिपुंड्रललितामलभालभागो

रुद्राक्षभूषणविभूषितसर्वगात्रः ।

श्रीमान् महामुनिरयं किल नारदोपि

श्रेयस्करो लसति चात्र नृपालभाग्यैः ॥ १८ ॥

उभौ— ( प्रकाशं । ) जयतु जयतु महाराजः ।

अश्वपतिः—अद्य भवंतौ बुद्धिवलक्रीडायां बुद्धिवलं स्वकीयं  
संप्रकाशय भगवतोमुष्य महामुनेः स्वांतं प्रीणयतं ।

उभौ— यथाज्ञा देवस्य । ( इत्युक्त्वा सन्मुखमुपविशतः । )

प्रथमः— सखे कपिंजल ! इन्द्रनीलमयी रोचते ते सेना पद्म-  
रागमयी वा ।

द्वितीयः— सखे नूपुरक ! पद्मरागमय्येव रोचते मे सेना ।

प्रथमः— सखे ! प्रतिदिनप्राप्तपराजयरोषावेशारुणवर्णामिव  
स्थितां तां त्वमेव गृहाण । अहं तु निजभुजबलसमासादिता-  
क्लिष्टजयलक्ष्मीसंक्रांतप्रतिर्विवतयेवातिनीलामेतामेव स्वी-  
करोमि ।

द्वितीयः—अलं कपोलकल्पनया । का जयवती । का च परा-  
जयवतीति सर्वं क्रीडैवेयं विशदयिष्यति । ( इत्युक्त्वा  
व्यूहं रचयति । )

नारदः—( विलोक्य । ) राजन् ! अनेन कपिंजलेन राजाग्रयायी  
पत्तिः प्रधानपुरःस्थश्च पत्तिराजिमुखे प्रेषितौ । अनंतरं  
चाश्वारोहावपि तत्पार्श्वे स्थापितौ याभ्यां बलवत्तरौ सं-  
पन्नौ तौ पत्ती ।

अश्वपतिः— ( विलोक्य । ) मन्ये करभावपि तत्र संस्थाप्य  
विधास्यति दुष्प्रवेशं दुर्गं ।

नारदः— वत्स अश्वपते ! दीयतामितोपि दृष्टिः । अनेन तु  
प्रधान एव करभद्वयानुगतः प्रेषितः परबलपरिग्रासाय ।

यौतरायीभूतोस्य दुर्गरचनायां ।

अश्वपतिः— एवं भगवन्नेवं । अयमेकः कार्णाटोयमपरः का-  
श्मीरश्च उभावपि कुशलतरावस्यां क्रीडायां । नातिशेते  
कोपि कमपि विनाऽकस्मिकमनोविक्षेपं ।

नारदः— एवं खलु । निपुणतरत्तां निवेदयत्येवानयोर्व्यूहरच-  
नापरिपाटीयं । पश्य पश्य चमत्कृतिं करोति चेतसो मे ।  
(अंगुल्या दर्शयन् ।) यदयं—

गणयति न गजविनाशं न चाश्वनाशं प्रधाननाशं वा ।  
परिपाति पत्तिमेकं परिणति विजयैकमूलं तम् ॥ १९ ॥

अयमपि—

निर्वलमपि च न हन्ति प्रधानममुमश्वमपि नेभम् ॥

रचयति रत्नसमूहं पत्तिममुं निर्वलं कर्तुम् ॥ २० ॥

अश्वपतिः— भगवन् ! अद्य खलु सफलमेतयोः क्रीडाकौश-  
लं भगवन्मनःपरितोषेण ।

नारदः— वत्स अश्वपते ! व्यतीतानि किलागण्यगणनापा-  
त्राणि गणरात्राणि रणांगणगर्जद्धीरवीरव्यूहरचनावि-  
लोकनसुखानुभवलाभस्य मे । तेन क्रीडाव्यूहरचनापीयं  
प्रीणयतीवांतःकरणं । किं च विशदयति बुद्धिबलं बुद्धि-  
चलकेलिर्मनुष्याणां । यतः—

क्रीडा हि व्रीडयंत्यन्याः क्रीडालब्धहृदो नरान् ।

इयं बुद्धिचलक्रीडा भूपयत्येव सर्वदा ॥ २१ ॥

अश्वपतिः— भगवन्नेवमेव । तत्रापि राजभक्तिरीतिनैपुण्यम-

गण्यमस्यां स्फुरति । पश्य-

मृत्वा स्वयं भवति कोपि गुणाय भर्तु-

ईत्वा परं भवति कोप्यपरो हिताय ।

त्यक्त्वा स्वगेहमपि कोपि भवेद्वितैषी

रक्षाकरो भवति कोपि निपत्य मध्ये ॥ २२ ॥

नारदः- ( पुनश्च क्रीडाचतुरंगिणीं निपुणं निर्वर्ण्य साश्च-  
र्यानन्दं । ) राजन् ! पश्य पश्य ।

दूरत्वं करिणां न तत्तु गणितं का पत्तिवार्ताप्यहो

लीलालोलतमापि यत्र गणिता मंदा गतिर्वाजिनाम् ।

औष्ट्रं सत्वरगत्वरं युगमिदं सार्धं गृहीत्वाधुना

प्राप्तौ मंत्रिवराविमौ प्रतिनृपं मन्येस्ति कार्यं महत् ॥ २३ ॥

नेपथ्ये- भूतार्थमाह भगवान् महानुभावस्तपोनिधिः । सत्यं-  
भगवन् ! सत्यं । महाराजस्य दासानुदासावावां हरिकरि-  
पदातिप्रमुखं निखिलमपि बलं दूरे निधाय पवित्रचरि-  
त्रया पुत्र्या सावित्र्या सहातिगत्वरतरकरभयुगलमात्र-  
सहायौ नरेन्द्रममुं किमपि प्रष्टुमुपागतौ स्वः ।

अश्वप०- ( साश्चर्यानन्दं । ) अहो किं मंत्रिप्रवरौ मे शत्रुश-  
ल्यवीरमित्रौ समागतौ समं पुत्र्या सावित्र्या । अहो रम-  
णीयता वासरस्यास्य । ( इति परितो विलोकयति । )

नारदः- ( सस्मितं स्वगतं । ) बुद्धिवलक्रीडाविषयकमपि  
मे भाषणं घुणाक्षरन्यायेन प्रकृते फलितं ।

अश्वपतिः- अयि चतुरंगकेलिकोविदौ किकरौ मे ! सांश-



तं तु क्रीडेयं विरमतु । पुनः कदाचित्सस्यां निवृत्तौ द्र-  
क्ष्यामः कौशलं युवयोः ।

किंकरौ- यथाज्ञापयति देवः । ( इत्युक्त्वा निष्क्रान्तौ । )  
( ततः प्रविश्य प्रधानौ । )

प्रधानौ- जयतु जयतु महाराजः । ( इति वदंतौ राजानं  
प्रणमतः । )

अश्वपतिः- परमेश्वरः करोतु कल्याणं वः ।

प्रधानौ- ( नारदं विलोक्य । ) अहो सकलसुरासुरवृन्दवन्दनी-  
यपादाराविंदो भगवान् देवर्षिरप्येनां सभां भूपयति ।  
महद्भाग्यमेतन्नः । ( इति वदंतौ नारदं प्रणमतः । )

नारदः- वत्सौ ! कुशालिनौ भूयास्तं ।

अश्वपतिः-आर्यं शत्रुशल्य ! मित्रं विरमित्र ! अस्मिन्नति  
दीर्घं देशाटने आरोग्यं किमविघ्नमनुभूतं युवाभ्यां ।

प्रधानौ- ( सगद्गदकंठं । ) महाराजप्रसादात्सर्वेऽपि सुखमया  
एव व्यतीता वासरा अद्यावधि । परं त्वौदास्यमियदेवाभूत्  
यत्कोऽपि राजकुमारो न पवित्रसावित्रीमनोमातंगालान्-  
स्तंभतामनुवभूव ।

अश्वपतिः- ततः किं वृत्तं ।

शत्रुशल्यः- पूर्वदक्षिणपश्चिमदिक्स्थराजकुमारसंवंधि तु  
निवेदितप्रार्यं युष्मच्चरणेभ्योस्माभिः संदेशद्वारा ।

अश्वपतिः-एवं खलु । मासादर्वाक् समभून्मे युवयोः स पत्र-  
दूतो नयनातिथिः । तदनंतरमुत्तरदिगुतीर्णानां वृत्तांतौ

गुष्पन्मुखाच्छ्रोतव्यः सांप्रतं ।

प्रधानौ- ( सांजलिपुटं । ) देव एतच्चित्रपटमेव निवेदयि-  
ष्यति तत्रत्यं वृत्तान्तं ।

अश्वपतिः- भवत्वेवं समाहितोऽस्मि ।

प्रधानौ- चित्रपटं दर्शयतः ।

अश्वपतिः- ( सादरं निर्वर्ण्य । ) आः ज्ञातं ।

अयमतिगहनैर्वनैर्मनोज्ञो

क्षरदत्तुलामलनिर्झरो गिरीन्द्रः ।

विलसति विविधाश्रमाभिरामो

मुनिसहवाससुशांतसर्वसत्त्वः ॥ २४ ॥

सोयं शैलः कनककदलीसद्वलैरिन्द्रनील-

च्छायैश्छत्री नवतरक्षरन्निर्झरैर्होरहारी ।

राजेवासौ चमरकगणोत्पुच्छगुच्छोल्लसद्भीः

स्वांते शान्तिं वितरतितरां दर्शनादेव सद्यः ॥ २५ ॥

नारदः- ( सहर्षं निर्वर्ण्य । ) वत्स अश्वपते ! काप्यपूर्वव-

रमणीयता पर्वतकुलकौस्तुभस्यास्य । तथाहि-

अनुवनमनुपर्णशालमेते

शमदमसंयमशालिनो मुनीन्द्राः ।

परशिवपदपद्मलीनचित्ता

वनतरुसाम्यमिवाश्रयंति सर्वे ॥ २६ ॥

अश्व- भगवन् ! एवमेव इतोऽपि दीयतां दृष्टिः । अविरलस-

रलशालरसालतालतमालमालाशालिन्येस्मिन्नाश्रमे स्वयं-

शैलः २५०

पुच्छगुच्छोल्लसद्भीः

शैलः शोभा २५०

मुनीन्द्राः २५०

३५०

शीर्णैर्जर्णैः पर्णैः परितः पिहितायां तपस्विजनहितायां  
विशालायां पर्णशालायां वानप्रस्थावस्थामनुभवन्नयं क-  
श्चिदृद्धतरो राजर्षिः सप्तजिह्वं ब्रुहोति । अहो कदाहमे-  
तादृशसुखानुभवभाजनं भविष्यामि । यतः—

केपि मुक्तविषया अतिथन्या

बल्गुबल्कलविभूतिविभूषाः ।

पुत्रदत्तवसुधावसुधेशाः

संश्रयंति गिरिशंगिरिकुंजे ॥ २६ ॥

( इति वदन् गद्गदगलः पुलकितगात्रो नयनाभ्यामश्रूणि  
मुञ्चति । )

वीरमित्रः— महाराज ! बहुद्रष्टव्यमस्ति तद्विषयांतरे न प्रवेश  
उचितः सांप्रतं ।

अश्वपतिः— ( सलज्जमश्रूणि नयनाभ्यां परिमृज्य निपुणं  
निर्वर्ण्य । ) प्रियमित्रे मे ! एतौ दंपती प्रनष्टनेत्रौ किम् ।  
प्रधानौ— अथ किम् ।

अश्वपतिः— ( सुचिरं स्मृतिमभिनीय । ) अहो अयं शाल्वा-  
नामधिपतिर्दुर्मत्सेनः ।

वीरमित्रः— किं दृष्टपूर्वोयं श्रीमद्भिः । कथमभिज्ञातः ।

अश्वपतिः— एवं । पूर्वमेकस्मिन् राजसूये दर्शनसुखमनुभूतं  
मयैतेषां । तस्मिन् समये च ते पूर्णयौवनसमारंभा आसन्  
तथापि तेषामाचरणानि महात्मनामपि श्लाघ्यान्यासन् ।  
मयि च तैस्तदा पूर्णा प्रीतिर्विदितासीत् ( इत्युक्त्वा चित्रं

प्रति ।) अयि प्रियमित्रचिन्तामणे ! ( इत्युद्धोक्ते ।) धिक्  
प्रमादः । अयि आर्यराजर्षे ! व्यतीतेषु बहुषु गणरात्रेषु-  
पुण्यैरुपलब्धं युष्मच्चरणदर्शनमुखममुना जनेन । यतः-

किं पीयूषमयूखमूर्तिनिकरैरेवायमुत्पादितः

किंवा नन्दननन्दिचन्दनरसैः संनिर्मितः शीतलैः ।

इत्थं मित्रमणे जनस्य जनयेत्तर्कानतर्क्योपि यः

सोयं किं प्रियसंगमो भुवि भवेत्पुण्यैरगण्यैर्विना ॥ २७ ॥

प्रधानौ- ( स्वगतं ।) विस्मृतचित्रदर्शनप्रसंगो देव इति प्र-  
तिभाति ।

नारदः- ( स्वगतं ।) शोभते तादृशं प्रेमपवित्रतरचरित्राणां  
सन्मित्राणां ।

शत्रुशत्रुः- देव ! चित्रदर्शनमेतत् । दलदरविन्ददलदर्पमोच-  
ने लोचने प्रसारयान्यतोपि ।

अश्वपतिः- ( स्वगतं ।) अहो प्रेमपरतन्त्रतया विस्मृतचित्रद-  
र्शनप्रसंगेन मया किमेतदुक्तं । भवतु । क्षमापयामि नारदं ।  
( नारदं प्रति प्रकाशं ।) सन्निहितेष्वपि भगवत्सु निःसीमप्रे-  
मपीयूषरसपूरदूराकृष्टस्वातन्त्र्या ग्रहगृहीतेनेव मदिराम-  
द्वस्तेनेयोन्मत्तेनेव च मया यत्किंचिदुक्तं प्रसंगपथातीतं  
तत्क्षन्तव्यं महाशयशिरोमणिभिर्भवद्भिः ।

नारदः- वत्स ! नैतद्वृषणं प्रत्युत भूषणं भवादृशां निष्प्र-  
तिमप्रेमरसपारावारपारदृशनां । यतः-

मित्राणि संतु शतशोऽथ सहस्रशो वा  
स्वार्थैकवद्बहुदयानि नमोस्तु तेभ्यः ।

ये मित्रसात्कृतमनोवचनक्रियार्था-

स्ते त्वादृशाः कति नु धन्यतरा धरायाम् ॥ २८ ॥

अश्वपतिः-एषा स्तभावसिद्धा श्रीमतां परद्रूपणभूषणकरि-  
ष्णुता कापि जागर्ति । ( इत्युक्त्वा पुनः स्थलांतरे सत्यव-  
चित्रं विलोक्य । ) इदमेव महाराजस्यास्य युवावस्थाचित्रं ।  
असंशयं तदेवैतत्तदेवैतत् । तदेव तस्यैतल्ललितं ललाटं ।  
तदेवैतत्तस्य दीर्घं भुजद्वयं । सैवेयं तस्य शुकचंचूप्रतिस्प-  
र्दिनी नासा । सैवेयं तस्य विशाला वक्षःस्थली । त एवैते  
तस्य कमलदलगर्वमोचने लोचने । अशंकं स एवायं ॥

नारदः- वत्स ! युवावस्थोचिनान्याभरणानि न संतीति  
शंकास्थानं ।

अश्वपतिः- अहमपि तदेव विमृशामि ।

नारदः- किमन्यस्य तु न भविष्यति चित्रं ।

अश्वपतिः- ( अधिकं विलोक्य । ) अवश्यं चित्रं तु तस्यैव म-  
हाराजस्य युवावस्थावस्थायिनोस्ति । ( किंचित् स्मृतिम-  
भिनीय निपुणं निर्वण्य । ) अहो स्मृतिरामताय मे । नि-  
पुणः शिल्पी नैतादृशं प्रमादं कुर्यात् ।

नारदः- वत्स ! चित्रं त्वेतन्निर्दोषलेशं मे प्रतिभाति । व-  
त्सस्य पुनः केन हेतुना शिल्पिप्रमादकल्पनो करोतीति चेत् ॥

अश्वपतिः— भगवन् ! अनेन दयालुना महाराजेन स्वल्पेपि परिचये मां स्वकीयमाभ्यन्तरमित्रं गणयता कचिन्महाहवे महासिंहाहारसमुत्पन्नमहाक्षतावलीद्विगुणतरंगाभीर्या विजयलक्ष्मीविलासवापिकेव स्वीया वक्षःस्थली प्रदर्शितासीन्मह्यं ।

नारदः— अधुना अवगतं मया । तदेतद्वृद्धावस्थाचित्रे प्रदर्शितं स्फुटं शिल्पिता । नात्र युवावस्थाचित्रे । यद्येवं भवेच्चेन्महान् प्रमादश्चित्रकारस्येति निर्विवादं । परमसंभवस्तादृशचित्रकारस्येतादृशप्रमादप्राप्तेस्ततो मन्ये तदीयकुमारस्यैव चित्रमेतद्रविष्यतीति ।

अश्वपतिः—ममाप्येव एव स्फुरति तर्कः । परं यद्येवं चेत् अवस्थाविरुद्धवस्त्राभरणधारणे किं निदानं ।

नारदः— सांप्रतमेतद्विषये प्रधानयाचैव निःसंशयौ भवावः ।

अश्वपतिः— निपुण शत्रुशल्य ! कस्येयं चित्रप्रतिमा ।

शत्रुशल्यः— देव ! एषा तु चित्रप्रतिमा अमुष्यैर्यराजर्षेः पुत्रस्यैवास्ति ।

अश्वपतिः— तर्हि स स्वीयं प्राज्यं राज्यं परित्यज्य किमर्थं सहैव तपोवनमागतोस्ति ।

वीरमित्रः— देव ! तस्य पितृपादैरपि न परित्यक्तं राज्यं ।

अश्वपतिः— किं ताह केनापि परित्याजितं ।

धीरमित्रः— किमन्यत् ।

अश्वपतिः— केन ।

वीरमित्रः— तस्य सपत्नसमूहेन ।

अश्वपतिः— ( सखेदं । )

हाहा धिग्धिङ्मनयनरहितौ दंपती निष्कलंकौ

राज्यभ्रष्टावहह विहितौ निर्दयैर्दुःसपत्नैः ।

धिङ्मे राज्यं धिगपि च बलं धिग्धनं धिक् च कोशान्  
सेनामेनामपि च धिगयं यस्य दुःखी सुहृन्मे ॥ २९ ॥

अरे रे दुष्टाः ! किमवनावश्वपतिर्नास्तीति मन्यध्वे । सांप्र-  
तं सन्निहितः प्रलयो वः । अयि महाराज राजर्षे ! प्राप्ता-  
यामपीदृश्यामवस्थायां युष्मदुणविक्रीतस्वातसर्वस्वोयं  
जनो न स्मृतिपथमारूढो वः । अहो प्रधानाभ्यामप्याभ्यां  
चित्रदर्शनाडंवरेण महान् विलंबः कृतः । स्वल्पैरेवाक्ष-  
रैर्यदिदानीमुक्तं तत्पूर्वमवदिष्यतां चेत्साध्वमविष्यत् । परं  
यज्जातं तज्जातं । सांप्रतं संपूर्णं चित्रदर्शनकुतूहलं । ( इत्यु-  
क्त्वा चित्रपटमधः क्षिप्य नारदं प्रति । ) भगवन्नाम्रैव  
कलहप्रियो भगवान् । अतः सहैवागस्य तेषां दुष्टानां स्वल्पै-  
रेवाहोभिः कीदृशीं करोमि दशामिति विलोकनीयं  
भगवता ।

नारदः— यथा रोचते वत्साय ।

अश्वपतिः—(अन्यतो विलोक्या) अरे द्वारपाल! गच्छ मद्वच-  
साभिधेहि सेनापतिं यदेकयामाभ्यन्तर एव सर्वा सेनां स-  
ज्जां विधेहीति । तावदहमपि पुत्रीं सावित्रीं बहुदिवसलब्ध-

दर्शनां संभाव्य द्रुतमागच्छामि । ( इत्युक्त्वोत्थातुमिच्छति । )

प्रधानौ— ( वद्धांजली भूत्वा । ) देव ! यद्रष्टव्यमस्ति तद्विहाय विप्रांतरे कथमुत्तीर्यते । चित्रं तु पूर्णं विलोकयतां ।

अश्वपतिः— अतः परं किं द्रष्टव्यमस्ति शेषं । केवलं तत्सपत्नान् समुन्मूल्य अयमेव युवराजस्तत्पदेभिषेच्य इत्येतावन्मात्रमर्वाशिष्टं द्रष्टव्यमस्ति नान्यत् ।

शत्रुशल्यः— तथाप्यस्मिन् माधवीमंडपचित्रे दीयतां दृष्टिः । ( इत्युक्त्वा चित्रपटं दर्शयति । )

अश्वपतिः— ( अस्थिरचित्त एव चित्रं विलोक्य । ) आः शत्रुशल्यवीरमित्रयोरप्यत्र चित्रमालिखितं । ( पुनर्विलोक्य । ) अरे किं तिरस्कारिणीं तिरस्कृत्य पवित्रचरित्रा पुत्री सावित्री करकमलयुगलगृहीतहारिहीरकहारा नरनौकात् उत्तीर्णैवात्र चित्रपटे दृश्यते । ( अधिकं विलोक्य । ) अवश्यमस्मिन् राजकुमारेऽस्या नियग्रा दृष्टिः । मन्ये ततस्तस्मै स्वयंवरमालामर्पयितुं गच्छति । एतां च प्रधानौ तां निवारयन्ताविवांतरापततः । कथं मुने ! एवमेव न या ।

नारदः— वत्स ! एवमेतत् खलु । परंत्वेतावता वत्सायाः सावित्र्याः प्रधानयोश्च विचारवैरुध्यं स्फुटं प्रतिभाति ।

अश्वपतिः— प्रधानौ ! भवतोरत्र कीदृशी संमतिः ।

प्रधानौ— पदभ्रष्टेनामुना राजकुमारेण सह वत्सायाः सावित्र्याः स्वयंवरः किमुचितः । किं न संसन्त्येति लेप्यव-



निवलये राजकुमाराः ।

अश्वपतिः—प्रियप्रधानौ मे ! पदभ्रष्ट इति न चिंता विधेया ।

गुणा दोषाश्च तस्य विलोकनीयाः । अतोमुष्मा द्रुगवतो म-  
हासुनेर्नारदात्सर्वमवगंतव्यमिदानीम् ।

नेपथ्ये— मा मौदास्यं चक्रवाकि व्रज त्वं

भूयो भावी भासतोत्र प्रकाशः ।

धार्य धार्य धैर्यमापत्सु सर्वै-

रित्थं शास्त्रेपूक्तमस्ति प्रवोणः ॥ ३० ॥

नारदः—अहो किं सायंसमयः संवृत्तः । (परितो विलोक्य ।)  
एवमेव ।

कुजनमतिरिवेयं भूस्तमोरुद्धरूपा

सुजनमन इवेदं व्योम च व्याप्तरागम् ।

गुणिन इव गुणज्ञान् पत्रिणोमी श्रयंते

वरफलभरनम्रान् शास्त्रिनश्चातिकम्रान् ॥ ३१ ॥

तदहं शिवार्चनाय गच्छामि । ( इत्युक्त्योत्तिष्ठति । )

अश्वपतिः—भगवन् दयानिधे ! समुपासितसायंसमयसंध्येन  
विरचितपरमशिवसमर्चनेन प्रजप्तजप्यमंत्रनिकरेण च  
पवित्रतरचरणकमलमालया भगवता सत्वरतरं भूरि  
भूषणीया ।

नारदः— वत्स अश्वपते ! कतिपयकालकलातिवाहनानंत

समागतमेव मामवेहि ।

अश्वपतिः— महदनुग्रहचिन्हमेतत् । ( इत्युक्त्वा प्रणमति । )

नारदः— ( गगनमार्गेण गच्छति । )

अश्वपतिः— अयि प्रधानौ ।

प्रधानौ— आज्ञापयतु देवः ।

अश्वपतिः—अहमपि शिवार्चनं विधाय देव्या मालव्या पुत्र्या  
सावित्र्या च सह विचारभवनं गमिष्यामि । युवाभ्यामपि  
तत्र त्वरितमार्गतव्यं ।

प्रधानौ— यथाज्ञा देवस्य । ( इत्युक्त्वा प्रणम्य निष्क्रान्ता । )

अश्वपतिः— अये द्वारपाल ! ।

द्वारपालः— आज्ञापयतु देवः ।

अश्वपतिः— अहं शिवार्चनं विधातुमंतःपुरे गंतुमिच्छामि  
तदंतःपुरपथं दर्शय ।

द्वारपालः— देव ! इत इतः । ( इति द्वारपालेनोपदिश्यमानमा-  
र्गोऽश्वपतिर्निष्क्रान्तः । )

॥ इति प्रथमोऽंकः ॥

श्रीविठ्ठलात्मजनुपोद्देशशांक्रमाले-

दासस्य वर्यगुरुकेशवधर्ममूनोः ।

एषा कृतिर्मम तु शंकरलालवंधो-

गौरीगिरीशपदयोः कुमुमांजलिः स्तात् ॥ १ ॥

## ॥ अथ द्वितीयोऽंकः ॥

(ततः प्रविशति पुष्पावचयव्यग्रहस्तः सोमशर्मा ।)

सोमशर्मा—(स्वगतं ।) महाविचारचारिचारुचेतोवधानाभ्यां  
प्रधानाभ्यामाज्ञप्तोस्मि त्वरितं शिवपूजनाय पुष्पाण्याहरे-  
ति । तदेतद्राजभवनोद्यानमागतोस्मि । (समंततो वरफलभां-  
रनम्रान् कम्प्रांस्तरुवरान् विलोक्य सहर्ष ।)

धन्यतां तरुवरा भवतां को

वर्णयेन्न भुवि हंत कृतज्ञः ।

येनुभूय विपदो बहुरूपाः

साश्रितान् कुरुथ सौख्यनिमग्नान् ॥ १ ॥

(इति पुष्पाण्यवचिन्वन् परिक्रामितकेन पुनर्वदति ।)

सत्फलानि कुसुमानि दलानि त्वक्चमूलमपि सर्वजनेभ्यः ।

अप्यर्पितेगमपि भस्म विधातुं यैर्भवद्भिरनिशं फलनम्रैः ॥ २ ॥

दातृतालनुपमा भवदीया सर्वभूतहितकारिचरित्रा ।

भूपतिर्नहि वदान्यवरिष्ठोऽप्येति हंत तुलनां कचिदस्याः ॥ ३ ॥

नेपथ्ये—आः कोयमविचारचार्वी वाचमुच्चारयत्यास्मिन् रा-  
जभवनोपवने ।

सोमशर्मा—(स्वगतं ।) अहो कश्चिद्राजसेवकः श्रुत्वैतदस्म-  
द्भाषितं प्रकुपित इव प्रतिभाति । भवतु । न सत्यवादिनां  
भयं । (तरुवरान्प्रति पुनः प्रकाशं ।)

ताडयन्ति वत ये त्विह युष्मान्  
 यच्छयातुलफलान्यपि तेभ्यः ।  
 तत्कदाचिदपि कोपि नृपालो  
 नैव कर्तुमलमस्यचलायाम् ॥ ४ ॥

देवशर्मा— ( प्रवृद्धकोपाटोपात्सहसा चर्हिर्निष्क्रम्य । )  
 अरेरे ! कः कोयं वारंवारं मदीयहृदयशिरःश्रवणोद्वेगकरी-  
 र्वाच उद्गिरति ।

सोमशर्मा—(निपुणं निर्वर्ण्य ।) अहो किं बालमित्रं मे देवश-  
 र्मा । स्वागतं ते ।

देवशर्मा— अथ किं । स एवाहमस्मि खलु । परं भवदत्तं वि-  
 शेषणं नेदानीं भवत उपादातुमीहे ।

सोमशर्मा—तादृशः कोस्ति मे बलवानपराधो येन बालमित्र-  
 मपि भूत्वेदानीमेकपद एवेमां पवित्रां मैत्रीं लक्ष्मुमुत्कं-  
 ठितोसि ।

देवशर्मा— मैत्रीसागे त्वेतदेव महन्निदानं जागर्ति ।

सोमशर्मा— किं तत् ।

देवशर्मा— यदिदानीमेव भवता मनसा वचसा चाचरितं ।  
 न प्रायो मनोविचारव्यभिचारिण्यो वाण्यो भवंति भवादृ-  
 शां भव्यानां ।

सोमशर्मा— स्फुटं कथय । न मयावगम्यते कश्चिदेभिर्वचो-  
 भिर्भवदाशयः ।

देवशर्मा—शृणु तर्हि स्फुटमुच्यते । यदहं भूपालं भूतलपर-  
मेश्वरं गणयामि । त्वं च तं जडेभ्यो भूरुहेभ्योऽप्यधमं  
गणयसि । तत एव नावयोर्मैत्री स्थास्यति । मन्ये च सांप्रतं  
देशाटनादेवाधिगताभिनवविद्योसीति । यतो देशाटनात्पूर्वं  
नेदृशं दाक्षिण्यं त्वयि कदाचिदपि दृष्टमस्माभिः । ( इति-  
वदन् रोषारुणाक्षस्तूर्णान् तिष्ठति । )

सोमशर्मा— सखे ! मया तु केवलं तरुवरस्तुतिरेव कथि-  
तया गीता । नरपालनिन्दानिदाना मदुक्तिर्नासीत् । परं भव-  
ता मृषा कलहारंभेण स्मारितमिदानीमेतत् । सत्यं देशाट-  
नादेवाधिगतोऽस्येनां विद्यां । मित्रप्रीतिं मे परिपालय  
मूलतः समुन्मूलय वा । परं मया तु सखमसंभाष्य स्थातुम-  
शक्यं । उक्तं च मर्यकास्मिन्नपि तथ्ये वचमि त्वं रोषा-  
वेशविग्रहो भविष्यसि ।

देवशर्मा— उच्यतां यद्वक्तव्यं । सहिष्ये घटीमात्रं यथाकथं-  
चिद्भवद्भवः श्रवणदुःखं ।

सोमशर्मा— शृणु तर्हि वदामि । सख ! अहं तु राजसेनाम-  
न्यादृशीमेव मन्ये । मया घटो विवेकिनो विद्वांस आस्ताः  
परित्राशयाश्च राजसेनाकारिणो दृष्टान्तश्च तस्याः फलं  
स्वकीये पवित्रत्वेऽप्यपवित्रत्वारोपणं विद्वत्त्वेऽप्यविद्वत्त्वा-  
रोपणं विवेकित्वेऽप्यविवेकितारोपणं आप्तत्वेऽप्यनाप्त-  
त्वारोपणं परित्राशयत्वेऽप्यपरित्राशयन्यारोपणं चो-  
पलब्धं । तथापि ते तु सममुश्रेयोऽभ्युदयैकवद्भ्युदयस्माद

शापवादान् परशतानपि न प्रगणय्य स्वभर्तृसेवामेवाच-  
रन्ति । परं त्वया नरलोकपरमेश्वरत्वेन मानिता भूपतयस्तु  
तानपि स्वकीयशत्रुनिर्विशेषान् गणयन्तस्तिरस्कुर्वन्ति । नै-  
तावदेव निरपराधलेशानां स्वप्नेष्वर्चितितात्मप्रभुदूषणा-  
नामविरतात्मप्रभुप्रियहितविचारनिमग्नचित्तानामपि तेषां  
प्राणानप्यपहर्तुं वाञ्छन्ति । वदेदानीं पापाणमहारपरिपी-  
डिता अपि मधुरफलभारप्रवर्षिणस्तरवः श्रयांसः किमु-  
तोपकारिभ्योऽप्यकुर्वन्तस्ते नरलोकपरमेश्वरास्ते नरेश्वराः  
श्रेष्ठाः ।

देवशर्मा— काचित्कोयं प्रकारो न सार्धत्रिकः ।

सोमशर्मा— इदानीं तवैव राजश्रुतिं वर्ण्यते श्रुत्वैवैत-  
च्छांतो भविष्यसि ।

देवशर्मा— अवहितोऽसि श्रोतुं ।

सोमशर्मा— सखे ! त्वमेव वद । प्रधानौ शत्रुशल्यवीरमि-  
त्रौ महाराजस्याश्वपतोर्हितैपिणावहितैपिणौ वा ।

देवशर्मा— हितैपिणावेव । कोत्र शंकावकाशः ।

सोमशर्मा— तर्हि तौ कुमार्याः सावित्र्याः कल्याणाकां-  
क्षिणावकल्याणाकांक्षिणौ वा ।

देवशर्मा— कल्याणाकांक्षिणावेव ।

सोमशर्मा— स्मरसि सावित्र्या जन्मतः प्राक् अप्राप्ताप-  
त्यमुखदर्शनमुखयोर्देवीमहाराजयोः सत्संततिप्राप्तये कति-  
कति सत्साधनानि विहितान्यासन् ताभ्यां प्रधानाभ्यां ।

देवशर्मा—अथ किं । स्वल्पैरेवाक्षरैर्वदाम चेत् यावन्ति संत-  
तिप्रदानि सत्साधनानि संति लोके तेषां मध्ये नैकमपि  
तादृशं यन्न विहितं ताभ्यामित्यपि वक्तुं न किञ्चिच्छंकाहं  
पश्यामि ।

सोमशर्मा—नैतत्सर्वमविदितं प्रायो भवतो यत्कुमार्याः  
सावित्र्या जन्ममहोत्सवे कीदृशस्तयोरानन्दः समभूद-  
द्यापि च कीदृशी तयोर्भक्तिः सावित्र्या जागर्ति कीदृशं  
वात्सल्यं वर्तते कीदृशश्च प्रेमपूरः प्रतिदिनं प्रवर्धत इति ।  
मन्ये तयोर्वात्सल्यं यदस्ति कुमार्या सावित्र्या तत्सदृशां-  
शोपि स्वीयेष्वात्मजेष्वापि नभविष्यतीति निर्विवादं ।

देवशर्मा—सखे ! सर्वमेतत्संपूर्णतया विदितपूर्वं मे । परं  
वक्तव्यं वद ।

सोमशर्मा—शृणु तर्हि स्वल्पैरेवाक्षरैर्वदामि । सैव सा-  
वित्रा आर्यौ वीरमित्रशत्रुशल्यौ स्वीर्यौ शत्रू इति  
गणयति ।

देवशर्मा—( साश्चर्यम् । ) किं किं किं कुमारी निःसीमसारल्य-  
सौशील्यशालिन्यार्ये शत्रुशल्ये पवित्रचरित्रे वीरमित्रे च  
शत्रुयुद्धिं वध्नाति । न कदाप्येवं संभावयामि ।

सोमशर्मा—न कदाप्येवं संभावयामीति मन्यसे चेत्स्मरि-  
ष्यसि मद्बचः कालेन ।

देवशर्मा—तर्हि महता कारणेन भाव्यं । पवित्रचरित्रा पुत्री

सावित्री न तादृश्यज्ञाकृतज्ञा च ।

सोमशर्मा- कारणमपि निवेदयामि धीरो भव । इदं ना-  
स्त्यविदितं प्रायः कस्यापि यन्महाराजस्याश्वपतेर्निदेशे-  
नाद्य यावदेकं वत्सरं कुमारी सावित्री स्वानुरूपं वरमन्वेष्टुं  
देशाटनमकरोदिति ।

देवशर्मा- ततस्ततः ।

सोमशर्मा- तथा सह गंतुं दयालुना महाराजेन अनंतनी-  
तिशास्त्रावलोकनानुभवातिपक्वबुद्धी निसर्गशुद्धौ निर्व्यली-  
कराजभक्तिभरवरपाशनिबद्धौ वृद्धौ प्रधानौ शत्रुशल्यवी-  
रमित्रावप्याज्ञसौ ।

देवशर्मा- तदपि ज्ञातपूर्वमेव । ततस्ततः ।

सोमशर्मा- प्रधानप्रसादपात्रतयाहमपि देशाटनमुखमन्व-  
भूवं ।

देवशर्मा- युज्यत एतत् । ततस्ततः ।

सोमशर्मा- ततश्च तेषु तेषु देशेषु प्रचंडदोर्दंडमंडलबल-  
खंडिताशेषप्रतिपक्षिक्षितिपालमंडला धीरा धीरा अति-  
गभीराशयाश्च पूर्वपश्चिमदक्षिणदिक्स्था अनेके राजानः  
स्वरूपसंपदुपहसितस्मरस्वरूपाचलेषा निरवद्यविद्यातिह-  
द्याः प्रबलपराक्रमा असंख्या राजकुमाराश्च प्रेक्षिताः । परं  
न कोपि राजा राजपुत्री वा सावित्रीमनोमरालमानसतां  
मनुवभूव ।

देवशर्मा- ततस्ततः ।



सोमशर्मा— ततश्चैकस्मिन्पर्यतोपांताश्रमे तपस्यतः पदभ्रष्ट-  
स्य क्षुमत्सेननाम्नः प्रणष्टलोचनस्यातिवृद्धस्य राज्ञः किशो-  
रवयसं कुमारं विलोक्य चंद्रकांतशलाकेव चंद्रालोकं त-  
स्याधेतोवृत्तिर्निःसीममेमरससांद्रा समभूत् ।

देवशर्मा— ततस्ततः ।

सोमशर्मा— ततश्च ।

उत्तीर्य सद्यः शिविकांतराला-  
न्नापेक्ष्य पित्रोरपि चाप्यनुज्ञाम् ।  
प्रेम्णैव तस्मै वरणस्रजं स्वां  
संमस्विता सार्पयितुं कुमारी ॥ ५ ॥

देवशर्मा— मत्स्ये ! नायं सावित्र्या अपराधः । श्रुतं किल  
भूयोभूयस्त्वया मया च अलक्षितकारणविभागश्चक्षूराग  
इति । तत एव—

इह कोपि च कस्यचित्सखे  
हृदयादप्यधिकः प्रियो भवेत् ।

{ न गुणा न वयो न मंपदः  
परमप्रेमनिबंधकाग्णम् ॥ ६ ॥ ततस्ततः ।

इ. प्र. मि. २२

सोमशर्मा— ततश्च तदीयकश्चेयोनियदावधानाभ्यां प्रधा-  
नाभ्यां—

यन्ते वरोयमभिरूपतममगापि  
नास्मै त्रया वग्णमान्यापिदार्पणीयम् ।

सद्यः कृतान्यगुरुसंमतिमंति लोके  
कार्याणि हा परिणतौ परितापयंति ॥ ७ ॥

इत्यादिभिर्वहुभिर्वचनैः सा निपिद्धा । इदमेव निदानं सा-  
वित्रीरोपपोषणस्य । विचारय किमस्त्यपराद्धं ताभ्यामिति ।  
देवशर्मा- बालबुद्धिरेषा सावित्री यत्कुप्यति हितोपदेशे-  
पि । महाराजः श्रुत्वनं वृत्तांतं ध्रुवमुपालप्स्यते तां ।  
सोमशर्मा- इदमेव श्रद्धाजाड्यं ते । शृण्विदानीं ते महा-  
राजस्यापि विचारं । श्रुतैतद्वृत्तांतेन महाराजेनाप्युक्तमेतत् ।  
प्रधानौ !

सखवान् स्वपदभ्रष्ट इति चिंता न मे हृदि ।

गुणा दोषाश्च तस्यान्ये श्राव्या अस्मान्महामुनेः ॥ ८ ॥

इति त्वामेवाधुना पृच्छामि यद्वाज्ञां पदभ्रष्टतातुल्यः को-  
स्त्यपरो दोष इति । तादृशमपि दोषमनालोच्य महारा-  
जस्ते सखवतोन्यान् दोषान् गुणांश्च श्रोतुमिच्छति ।  
स कथमुपालप्स्यते सावित्रीम् । अत एव ब्रवीमि ।

सुखं जीवितुमिच्छद्भिः श्रेय इच्छद्भिरुत्तमम् ।

राजा च राजकार्याणि वंदनीयानि दूरतः ॥ ९ ॥

देवशर्मा- शनैर्वद शनैर्वद । श्रोष्यति चेत्कश्चिद्भवद्वचस्त-  
हि महाननर्थो भविष्यसावयोः ।

सोमशर्मा- न मे भीतिः कस्यापि । सखवक्तुः कुतो भयं ।  
परं त्वं किमर्थमत्रागतोसि तत्तु वद ।

देवशर्मा— सखे ! आज्ञप्तोऽहं महाराजेनाश्वपतिना यदेव-  
शर्मन् ! त्वरया पुष्पाण्याहर शिवपूजां विधाय  
विचारभवनं प्रति गंतुमिच्छाम्यहमिति । परमहं तु भव-  
द्वचनश्रवणविस्मृतकर्तव्य इयंतं कालमत्रैव स्थितोऽस्मि ।  
तदिदानीं गच्छामि स्वकार्यसिद्धये । ( इति निष्क्रान्तः । )  
सोमशर्मा— ( स्वगतं । ) अहमपि प्रधानाभ्यां त्वरितं पु-  
ष्पाण्यानयेत्पुक्त्वा प्रेषितोऽस्मि । परमत्र तु विवादवशान्म-  
हान् विलंबोभूत् । भवतु । यज्जातं तज्जातमिदानीं त्व-  
रिततरं गमिष्यामि । ( इति धावन् निष्क्रामति । )

इतिविष्कंभकः ।

( ततः प्रविशतः प्रधानौ शत्रुशल्यवीरमित्रौ । )

वीरमित्रः— आर्य शत्रुशल्य ! विचारभवनमेतन्महाराजेन  
नाद्याप्यलंकृतं ।

शत्रुशल्यः— सखे वीरमित्र ! यथा पुष्पावचयार्थं गतस्य  
सोमशर्मणो मौर्ख्येणावयोर्विलंबोभूत् तथा महाराजस्या-  
पि ब्राह्मणमौर्ख्येणैव विलंब इति मन्यते मे मनः ।

वीरमित्रः— आर्य शत्रुशल्य ! सखान् वत्सायाः सावि-  
त्र्याः स्वयंवरणमालिकामर्हति नार्हति वा । युष्माकमेतद्वि-  
षये कीदृह्यमतं ।

शत्रुशल्यः— सखे वीरमित्र ! यद्यपि सत्यवान् सर्वैः सद्गु-  
णैः संपन्न एव । तथापि मामकं मनस्तु तेन सह सावित्र्याः  
स्वयंवरं कारयितुं वेपते । अतो महाराजो यदि तथा कर्तुं

स्वीयामिच्छां दर्शयिष्यति तथापि तथा न कर्तुमेकवारमहं  
प्रार्थयिष्ये । परं भवतां तत्र कीदृशं मतं ।

वीरमित्रः— आर्य ! मन्मतं तु युष्मन्मतानुसार्यैव । परं  
सावित्रीप्रेमपारतंत्र्यान्महाराजो नावयोर्विज्ञप्तिं श्रोष्यति ।  
शत्रुशल्यः—महाराज आवयोर्विज्ञप्तिं शृणोतु मा वा शृणोतु ।  
परमावाभ्यां सांजलिवंधं सप्रणामं च विज्ञप्तिर्विधेयैव ।  
यतोयमावयोर्धर्मः । तदेहैव महाराजसिंहासनसमीप  
उपविशावः । ( इत्युपविशतः । )

( ततः प्रविशति कंचुकिनोपदिश्यमानमार्गो देव्या माल-  
व्या पुत्र्या सावित्र्या च सह महाराजोऽश्वपतिः । )

प्रधानौ— ( उत्थाय । ) अयि महीमहेंद्र महाराज ! परमद-  
यामयाशये मातर्मालवि ! इमौ युष्माकं किंकराकिंकरौ  
युष्मच्चरणकमलदर्शनेनेदानीमात्मानं कृतार्थं मन्धेते ।

मालवी— आर्य शत्रुशल्य ! पवित्र वीरमित्र ! कुशलिनौ  
युवां ।

प्रधानौ— महाराजस्य देव्याश्च पुण्यप्रतापैः कुशलं नौ ।  
युष्मांश्च कुशलिनो विलोवय परमं परितोषमेषावयोः  
स्वातं ।

अश्वपतिः— अयि प्रियप्रधानौ ! यावन्नेदं विचारभवनम-  
लंकरोति मटागुनिर्भगवाचनारदस्तावद्युवयोः पुत्र्याः सा-  
वित्र्याश्च कीदृशं विचारैरुद्धामस्तीति श्रोतुमिच्छावः ।

शत्रुशल्यः— ( उत्थाय सांजलिवंधं । ) अयि महाराज अश्व-

पते ! अयि मातर्मालवि ! अयं जन आजन्मतो मनसा  
वचसा कर्मणा च युष्माकं श्रेयस्येव निबद्धबुद्धिरस्ति ।  
ततः प्रार्थयति । यद्यपि कुलेन शीलेन विद्यया विनयेन  
विवेकेन स्वरूपेण सद्गुणैः पराक्रमैश्च सत्यवान् पुत्र्याः  
सावित्र्या अनुरूप एव । तथापि तदीया पदभ्रष्टैतद्वि-  
पये विरुद्धतां धर्तुं प्रेरयति मद्बुद्धिम् । इदं महाराजेनैव  
विचार्य ।

येयं शिरीषकुसुमाधिकसौकुमार्या  
पुष्पास्त्रतेपि शयने सुतनुः कुमार्याः ।

मलानि मुहुर्व्रजति सा कथमेव भूमौ

स्वापं करिष्यति कुशांकलिते प्रदेशे ॥ १० ॥

स्वप्नेष्यदृष्टतुहिनातपवातवर्षा

हर्षास्पदेषु मणिमद्भवनेष्वपीयम् ।

या न प्रतोपमुपयाति घने वने सा

स्थातुं प्रभो प्रभविता कथमेव बाला ॥ ११ ॥

विशुद्धतामपि विलोक्य विलोलनेत्रा

या त्रासमेति मृदुमंजुलचित्तवृत्तिः ।

सेयं वराहमहिषर्षश्चगालासंहान्

दृष्ट्वा भजिष्यति भयं न कथं कथं वा ॥ १२ ॥

तपर्तुतापांश्च हिमं हिमर्तोः

प्रादृश्यं संज्ञानिलसात्कृतानि ।

स्वीयामिच्छां दर्शयिष्यति तथापि तथा न कर्तुमेकवारमहं  
प्रार्थयिष्ये । परं भवतां तत्र कीदृशं मतं ।

वीरमित्रः— आर्य ! मन्मतं तु युष्मन्मतानुसार्यैव । परं

सावित्रीप्रेमपारतंत्र्यान्महाराजो नावयोर्विज्ञप्तिं श्रोष्यति ।

शत्रुशल्यः—महाराज आवयोर्विज्ञप्तिं शृणोतु मा वा शृणोतु ।

परमावाभ्यां सांजलिबंधं सप्रणामं च विज्ञप्तिर्विधेयैव ।

यतोयमावयोर्धर्मः । तदेहैव महाराजसिंहासनसमीप

उपविशावः । ( इत्युपविशतः । )

( ततः प्रविशति कंचुकिनोपदिश्यमानमार्गो देव्या माल-

व्या पुत्र्या सावित्र्या च सह महाराजोऽश्वपतिः । )

प्रधानौ— ( उत्थाय । ) अयि महीमहेंद्र महाराज ! परमद-

यामयाशये मातर्मालवि ! इमौ युष्माकं किंकरकिंकरौ

युष्मच्चरणकपलदर्शनेनेदानीमात्मानं कृतार्थं मन्येते ।

मालवी— आर्य शत्रुशल्य ! पवित्र, वीरमित्र ! कुशलिनौ

युवा ।

प्रधानौ— महाराजस्य देव्याश्च पुण्यप्रतापैः कुशलं नौ ।

युष्मांश्च कुशलिनो विलोक्य परमं परितोषमेखावयोः

स्वातं ।

अश्वपतिः— अयि प्रियप्रधानौ ! यावन्नेदं विचारभवनम-

लंकरोति महाशुनिर्भगवान्नारदस्तावद्युवयोः पुत्र्याः सा-

वित्र्याश्च कीदृशं विचारैवरुद्धमस्तीति श्रोतुमिच्छावः ।

शत्रुशल्यः— ( उत्थाय सांजलिबंधं । ) अयि महाराज अश्व-

पते ! अयि मातर्मालिनि ! अयं जन आजन्मतो मनसा  
वचसा कर्मणा च युष्माकं श्रेयस्येव निबद्धबुद्धिरस्ति ।  
ततः प्रार्थयति । यद्यपि कुलेन शीलेन विद्यया विनयेन  
विवेकेन स्वरूपेण सद्गुणैः पराक्रमैश्च सत्यवान् पुण्याः  
सावित्र्या अनुरूप एव । तथापि तदीया पदभ्रष्टतैतद्वि-  
षये विरुद्धतां धर्तुं प्रेरयति मद्बुद्धिम् । इदं महाराजेनैव  
विचार्य ।

येयं शिरीषकुसुमाधिकसौकुमार्या  
पुष्पास्तृतेपि शयने सुतनुः कुमार्याः ।

म्लानिं मुहुर्नजति सा कथमेव भूमौ

स्वापं करिष्यति कुशांकलिते प्रदेशे ॥ १० ॥

स्वप्नेष्यदृष्टतुहिनातपवातवर्षा

हर्षास्पदेषु मणिमद्भवनेष्वपीयम् ।

या न प्रतोपमुपयाति घने वने सा

स्थातुं प्रभो प्रभविता कथमेव बाला ॥ ११ ॥

वियुल्लतामपि विलोक्य विलोलनेत्रा

या त्रासमेति मृदुपञ्जुलचित्तवृत्तिः ।

सेयं वराहमहिषर्षशृगालसिंहान्

दृष्ट्वा भजिष्यति भयं न कथं कथं वा ॥ १२ ॥

तपर्तुतापांश्च हिमं हिमर्तोः

प्रादृक्षु संशानिलज्ञात्कृतानि ।

तपोवनस्था कथमेव राजन्

सहिष्यतेसावतिकोमलांगी ॥ १३ ॥

तदतिदुर्घट एव सावित्र्याः सत्यवता सह स्वयंवर इति मे मतं । परं महाराजस्य मनोवृत्तिः प्रमाणं । ( इत्युक्तोपविशति । )

अश्वपतिः— आर्य शत्रुशल्य ! अनया युष्मद्वचनरचनया पदभ्रष्टैव सत्यवति स्वयंवरानर्हताया मूलं नान्यदिति विदितं मया । यदि प्रथममेव तदीयप्रतिपक्षिपक्षमुन्मूल्य विधाय च राज्यासनस्थं सत्यवंतमनंतरं स्वयंवरकरणे कं दोषमाशंकते युष्मन्मनः ।

शत्रुशल्यः—देव ! यद्यपि तथा कृते नास्ति कश्चित्तादृशो दोषस्तथापि मन्यमस्तु तथा कर्तुं न परितोषमेति । न तन्निदानं च किमपि वेद्मि ।

वीरमित्रः—देव ! ममापि स्वातं न परितुष्यसेतद्विषये । न च तन्निदानमपि विचारगोचरतामवतरति । तत एव प्राणनिर्विशेषया वत्सया सावित्र्या सह विचारवैषम्यमुत्पन्नम् ।

मालवी— आर्य शत्रुशल्य ! पवित्र वीरमित्र ! युवामस्माकमस्मद्राज्यस्य चाभितिमौ हितैपिणौ स्थस्ततो न यावत्परितोषमेति युष्मन्मनस्तावद्बलवदाग्रदग्रहग्रस्तायामपि सावित्र्यां न तस्यास्तेन सह स्वयंवरं कारयिष्यामीति निःशंकमवगतव्यम् ।



प्रधानौ- यद्यपि नास्त्याग्रहः कश्चिन्नौ तथापि स्वातमेव  
तथा कर्तुं न प्रसीदति । ततस्तद्विषये भगवान्नारद एव  
प्रष्टव्यः ।

( ततः प्रविशति कंचुकिनानुगम्यमानो नारदः । )

सर्वे- ( अभ्युत्तिष्ठन्ति । )

नारदः- ( सिंहासनमधिरुह्य तिष्ठति । )

अश्वपतिः- ( कंचुकिनं प्रति । ) कंचुकिन् ! गच्छ स्वाधि-  
कारमशून्यं कुरु ।

कंचुकी- यथाज्ञा देवस्य । ( इति निष्क्रान्तः । )

अश्वपतिः- ( नारदं प्रति । ) अयि तपोराशे महात्मन् !  
एषा वत्सा सावित्री पदभ्रष्टस्य शाल्वदेशाधिपतेर्मन्मित्र-  
स्य शुभत्सेनस्य पुत्राय वत्साय सत्यवते स्वयंवरणमाला-  
मर्पयितुमिच्छति । प्रधानौ चेमौ पदभ्रष्टः सत्यवान् न  
स्वयंवरार्हे इति मत्वा न तत्र संमतिं वितरतस्ततस्तदीयान्  
गुणान् दोषांश्च श्रावयितुमनुग्रहं करिष्यथेसाशासे ।  
यतः पदभ्रष्टारूपो दोषस्तु असिलतामात्रसहायेनापि  
मया समुत्सारयितुं शक्यस्ततोहं तु पदभ्रष्टां दोषगणना-  
यां नैव गणयामि ।

नारदः- ( क्षणं विचार्य । )

नरवर नदि सत्यवत्समानो

ऽपर इह भूमितले वरोस्ति पुण्याः ।

अपि सुरपुरि वा न नागलोके  
तदिह तदीयरिपूत्रयस्व नाशम् ॥ १४ ॥

सावित्री- (स्वगतं ।) भगवतो महामुनेर्नारदस्य भद्र-  
ममुद्रं भूयात् ।

नारदः- राजन् ! किमहं वत्सस्य सत्यवतो गुणान् वर्ण-  
यामि । अशेषराजकुमारशिरोमणिः स खलु ।

विद्या विवेकविनयार्जवधैर्यहृद्या  
शौर्य क्षमान्वितमनन्यसमं कवित्वम् ।  
शक्तिश्च भक्तिरपि तातपदाब्जयुग्मे  
तस्यास्ति या न खलु सा तु परत्र दृष्टा ॥ १५ ॥  
औदार्यमप्रतिममार्यवशंवदत्वं  
सौशील्यमप्यनुपमं सहजं च धैर्यम् ।  
सर्वेपि तस्य सुगुणा जगतीतलेस्मि-  
श्वेतश्चमत्कृतिकरा इति मे चित्तकः ॥ १६ ॥  
प्रत्येकतत्सुगुणवर्णनमादरेण  
पृथ्वीश चेदिह करोमि तदा प्रबंधाः ।  
प्रत्येकतद्गुणमसंख्यतरा भवेयु-  
स्तस्माद्ब्रूयामि नृपतेऽप्यतमैर्वचोभिः ॥ १७ ॥

विद्यया वयसा विनयेन विवेकेन कुलेन शीलेन सर्वैश्चेतरै-  
रपि लोकोत्तरैः सहुणैर्वत्सायाः सावित्र्याः स एव  
राजकुमारः सत्यवाननुरूपो वर इति मे मतं ।

मालवी- भगवन् ! वत्सस्य सत्यवतः सर्वेऽपि सद्गुणा  
वर्णिताः । परमद्यावधि न तदीयायुर्विषये किमप्युक्तं कृ-  
पालुना । तदिदानीमायुर्विषयेऽपि श्रोतुमिच्छामि ।  
नारदः-देवि ! तदपि विचार्य ब्रवीमि । (क्षणं नेत्रे निमी-  
ल्य स्वगतं ।)

हरि हरि हरि हंत हंत हाहा-

वगतमिदं न मयापि दुःखमूलम् ।

अयमनुपमसद्गुणामृताब्धि-

वैहति हि वत्सरमात्रशेषमायुः ॥ १८ ॥

शुभं लभे ३५१२  
१५५५ २५  
१५५५ ५५५५  
१५५५ ५५५५  
१५५५ ५५५५

(प्रकाशं!) वत्स अश्वपते! वत्से मालवि! आर्य शत्रुशत्रु-  
वीरमित्रौ! यद्यपि वत्सस्य सत्यवतो निष्प्रतिमा निःसी-  
मानश्च सद्गुणगणाः समुल्लसन्त्येव । तथापि तस्य सर्वान्  
गुणानाक्रम्यैको महान् दीपो जागर्ति यदस्य वत्सर-  
मात्रमायुः शेषमिति । ततोऽहमस्या-वत्सायाः सावित्र्या  
वत्सेन सत्यवता सह स्वयंवरं कारयितुं न कथमपि संम-  
तिं दातुं शक्नोमि । (इत्युक्त्वा तूष्णीं तिष्ठति ।)

अश्वपतिः }  
मालिनी च } -(दुःखान्मूर्च्छां नाटयति ।)

सावित्री- (मूर्च्छया सिंहासनात्पतति ।)

प्रधानौ- (पटांचलेन सर्वान् बीजयंतौ ।) देव! समाश्वसि-  
हि समाश्वसिहि । देवि! समाश्वसिहि समाश्वसिहि । वत्से

सावित्रि ! समाश्वसिहि समाश्वसिहि ।

नारदः— वत्स अश्वपते ! धैर्यं खलु धीराणामापत्सु शरणं ।  
तद्दैर्यमेव धार्यं वत्सेन वत्सया मालच्या वत्सया सा-  
वित्र्या च ।

अश्वपतिः— ( संज्ञामुपलभ्य । ) हा दैव किमिदमकस्मा-  
दापतितं । हा आर्य राजर्षे युमत्सेन ! हा आर्ये शैव्ये ! वं-  
चितौ युवां वामेन विधिना । हा वत्सरादनंतरं गुणर-  
त्नरत्नाकरः शोषमुपैष्यति । हा शौर्यधैर्यदयौदार्याणा-  
मालयो लयमुपैष्यति । हा लोकोत्तरः पुत्रधर्मो निरा-  
धारो भविष्यति । हा विधे ! निरुपमतमपरमाणुसहस्रैः  
परशतैः प्रयासैः परमया च प्रयत्नपरंपरया निःसंख्य-  
गुणनिधानमनर्घ्यमप्रमितं च किमपि मानवाभिधानं रत्नं  
समुत्पाद्य पुनरचिरादेव तत्प्रणाशयसि । कीदृशीयं तेऽ-  
विमृश्यकारिता कीदृशीयं ते निर्दयता कीदृशीयं च  
ते कठिनता हृदयस्य ।

मालवी— हा कृतांत ! परमधर्मनिष्ठस्य राजर्षेयुमत्सेनस्य  
निष्प्रतिमे तपस्यपि न दत्ता दृष्टिः । निर्व्यलीका शिव-  
भक्तिरपि न विलोकिता । अगण्यानि पुण्यान्यपि न  
चितितानि । हा परमपवित्रचरित्रयोस्तयोर्द्विपत्योः पद-  
भ्रष्टां निराधारतामंधतां चापि विलोक्य नोत्पत्स्य-  
ति दयांकुरो हृदयांतराले ते । ( इत्युभौ विलपतः । )

सावित्री— ( पुनर्मूर्च्छया पतति । )

प्रधानी- ( पटांचलेन बीजयतः । )

नारदः- वत्स अश्वपते ! वत्से मालवि ! पुत्रि सावित्रि !  
नियतिनियमनिर्मिते वस्तुनि किं प्रतिविधेयं । यत्रेश्वरा  
अपि कुण्डितप्रतिक्रियाप्रसरास्तत्र कैव गणना पामराणां  
नराणां । तद्वैर्यमेव धार्यतां ।

अश्वपतिः- भगवन् ! धैर्यं धृतमपि चेत् एतन्मे मुहुर्मुहुः  
स्खलति । यतः-

दुःखं द्विधाप्युपगतं यदि यं मुक्ता मे

हासत्पवत्यभिरतालपतरायुपीड ।

*दुःखं द्विधाप्युपगतं*  
*यदि यं मुक्ता मे*

यद्यापि पुत्रमरणं स्थविरस्य राज्ञो

मित्रस्य मेव भवितेति हृदा हतोस्मि ॥ १९ ॥

नारदः- वत्स ! दिष्टनिर्दिष्टं वस्तु प्रतीपयितुं प्रतापिनो-  
प्यस्तप्रतापा इति किं न विदितं ते ।

मालवी- आर्यपुत्र ! प्रबलबलपरिहृतोप्यबल एव देवो  
दानवो मानवो वा भगवत्या भवितव्यताया अग्रे । तदलं  
विषादेन । किंतु किंकर्तव्यतामूढैरस्माभिः किंकर्तव्य-  
मिदानीमिति भगवान् नारद एव प्रष्टव्यः ।

अश्वपतिः- ( नारदं प्रति । ) भगवन् ! अपश्यं भाविनो  
भावानन्यथा भावयितुं न प्रभवन्ति त्रिभुवनप्रभवोपीनि  
नाविदितं केषामपि । तदिदानीमप्र भवद्भिरभिधेयं सा-

वित्रीस्वयंवरविषये किंविधेयमस्माभिरिति ।

नारदः—पुत्र्या सावित्र्या तु स्वानुरूपापरवरान्वेषणाय

पुनः पृथ्वीपर्यटनं विधेयमिति मे मतं ।

अश्वपतिः—यथाज्ञा भगवतः । ( इत्युक्त्वा सावित्रीं प्रति । )

वत्से ! पुनरपि विधेयं पृथ्वीपर्यटनं वत्सया स्वानुरूप-  
परवरान्वेषणाय ।

सावित्री—( निरुत्तरं लज्जावनम्रवदनातिष्ठति । )

मालवी—वत्से ! बहुरत्ना वसुंधरेति लोकोक्तिर्न मृषा ।

तत्स्वपितुराज्ञां कुसुममालामिव मूर्द्ध्नि निधाय निजानु-  
रूपमपरं वरमन्वेष्टुं पुनः पृथ्वीपर्यटनं विधेहि ।

सावित्री—( सिंहासनादुत्थाय दीर्घं निःश्वस्य अविरल-  
गलदश्रुसलिले लोचने वसनांचलेन परामृज्य । ) अयि-  
मातश्चिरविरहविवर्णा म्रियसखीमिव मे विशालां पुस्त-  
कशालां संभावयितुं गच्छामि । ( इत्युक्त्वा सर्वान्  
प्रणम्य निष्क्रामति । )

अश्वपतिः—( नारदं प्रति । ) भगवन् ! वत्सा सावित्री  
नान्यं वरं वरिष्यतीति तदीयमिदानीं तनमौदास्यमेव  
निवेदयति ।

नारदः—ममाप्येवमेव प्रतिभाति । परमपवित्रचरित्रा खलु  
सा पुत्री । तदहमपि तत्कृते किमपि विचारयामि । ( इत्यु-  
क्त्वा गगनमार्गेणांतर्हितो भवति । )

अश्वपतिः—( ऊर्ध्वं विलोक्य स्वगतं ) लोचनपथमतिक्रान्त-

एव भगवान् भक्तवत्सलो महामुनिः । कदा पुनस्तद्वत्  
नमुत्तानुभवभाजनं भविष्यामि । ( प्रकाशं । ) प्रिये  
भगवतो नारदस्यापि न संमतिः सावित्र्याः सत्यवता स  
स्वयंवरकरणे ।

मालवी- आर्यपुत्र ! समस्तप्रशस्तगुणरत्नरत्नाकरेणापि  
वत्सेन सत्यवता सह स्वयंवरकरण एतयोः प्रधानयोरपि  
स्वातंत्र्यं न परितोषमभजत्तत्राप्यविज्ञातमपि तदीयमल-  
मायुरेव निदानमिति तर्क्यामि । यतः-

कृत्येषु भाविभावानामशुभलशुभलयोः ।

चिन्तासंतोषसंतोषौ सूचकाविति मे मतिः ॥ २० ॥

अश्वपतिः-अथ किं । तावपि किलासदीयसुखदुःखसमभा-  
गभोगिनौ ततः संभवत्येतत् । परं भगवता नारदेन  
मया देव्या च पुनः पृथ्वीपर्यटनायाज्ञप्तापि सावित्री  
नान्यं वरमन्वेष्टुं गमिष्यतीति औदास्यभरभिन्नवर्णया  
निःश्वासपरंपरापरिश्रुप्यदधरया अविरलगलदध्रुजाल-  
लोहितलोचनया तन्मुखमुद्रयैव निवेदितं । तथापि तस्याः  
प्रियसख्यौ मालतीमाधव्यौ तत्समीपे प्रेपणीये । यदि क-  
दाचित्तदीयां प्रार्थनामंगीकुर्यात् ।

नेपथ्ये-शर्वरीरमण एष शर्वरं संहरन् हृदयदुःखदं तमः ।

व्योममध्यमधिरूढ उल्लसत्पथ पूर्ण इव सन्मनोरथः ॥ २१ ॥

अश्वपतिः-अहो किं गर्गनमध्यमधिरूढो भगवान् भग-

भूषणं रोहिणीरमणस्तत्प्रयांतु सर्वेऽपि स्वस्वस्थानानि ।

प्रधानौ— ( प्रणामं कृत्वा निष्क्रांतौ । )

अश्वपतिः— ( मालव्या सह प्रतीहारोपदिश्यमानमार्गं  
निष्क्रांतः । )

( ततः प्रविशति पुस्तकशालामध्यगता सावित्री । )

सावित्री— अहो हृदयप्रियाणि मे पुस्तकानि ! यद्यपि  
युष्माकं शुभाश्रयात् यो योनुभूतो मया लाभस्तं तं वक्तुं  
नैका मे रसना शक्नोति । तथापि

शास्त्रैस्तु यच्च परलोकजये महास्रै-  
र्वसैश्च नैगमगिरां विमलेतिहासैः ।

यद्यत्किमप्युपकृतं मयि वापुराणै-  
स्तत्तत्कथं कथमहो वत विस्मरेयम् ॥ २२ ॥

श्राव्यैर्महाकविमनोजनिभिः सुकाव्यैः  
कोशैस्तृणीकृतसमस्तसुरत्नकोशैः ।

यद्यत्किमप्युपकृतं नितरां भवद्भि-  
स्तत्तत्कथं कथमहो वत विस्मरेयम् ॥ २३ ॥

( अन्यतो विलोक्य । )

यद्यत्कथाभिरिह दर्शितसत्पथाभि-  
र्यत्स्थानकैरतिमुदां सुकथानकैर्वा ।

स्निग्धैरिवोपकृतमस्ति मयीष्टमित्रै-  
स्तत्तत्कथं कथमहो वत विस्मरेयम् ॥ २४ ॥



( पुनरन्यतो विलोक्य । )

सत्पद्यगदनिरवद्यतराभिराभि-

श्रृंषूभिरुत्तमतमैश्च सुनाटकैर्वा ।

यद्यच्च मय्युपकृतं प्रतिबेलमेभि-

स्तद्विस्मरिष्यति कथं हृदयं ममैतत् ॥ २५ ॥

हा हंत तथापि परमदयामृतमयानां तातचरणानामाज्ञया<sup>२</sup>  
स्वानुरूपवरान्वेषणाय विहितविविधदेशाटनया न<sup>२</sup>  
मया संवत्सरात्प्रभृति संभावनापि युष्माकं विहिता ।  
इदानीं तु जीर्णारण्यशून्यो निःसारः खलु सकलोपि<sup>२</sup>  
संसारः प्रतिभाति मे । गता शास्त्रविचारवेला । प्रोषितः  
काव्यविनोदावसरो विलीनः साहित्यसेवासमयः । किं-  
बहुना जीवनप्रयोजनमपि प्रणष्टमेव युष्मदुणविक्रीत-  
स्वांतायाः साविज्ञ्यास्तदियं चरमा भणाममाला मे ।  
( इत्युक्त्वा प्रणमति । पुनरुत्थाय कृतांजलिः साश्रुस-  
लिललोचना सती । )

हे शास्त्राणि महेतिहासनिकरा हे हे पुराणोर्ध्वया

हे सत्काव्यकथाकथानकगणाश्रंष्वथ हेत्यहुताः ।

नानानाटकरत्नपुंजविहितो युष्मभ्यमेपोजलिः

साविज्ञ्या यदियं न वः परिचयं कर्तुं क्षमा सांप्रतं २६.

( कथापुस्तकद्वयं च हस्तेन गृहित्वा । ) अहो अपरमिव  
हृदयं द्वितीय इवात्मापर इवोच्छ्वासो मे कथाद्वेयमेतत् ।

हंत मालतीं माधवीं चातिशेत् एतत् । यदुभेपि ते  
मालती माधव्याविव महुःखदुःखिते इव शून्यशून्ये इव  
विस्मृतविनोदे इव च लक्ष्येते । मालतीमाधव्योरिवान-  
नयोरपि क्षणार्द्धमपि विरहो दुःसहो मे । हा हंतातिदीर्घं  
देशाटने परमालहादमग्नमानसां मां विधाय याभ्यां मा-  
तापितृचरणपरिचर्यापरिचयवियोगदुःखस्य विस्मारि-  
ताहं ते अपीमे कथापुस्तके इदानीं नालहादलेशमपि ज-  
नयतः । हा किं करोमि क्व गच्छामि कथं मे श्रेयः कथं मे  
हितं चेति नावगच्छामि । महुःखदुःखिते मालतीमाध-  
व्यावपि नात्र संनिहिते याभ्यां दुःखमिदं निवेदयामि ।  
( इति प्रलपंती निःश्वस्य भूमावुपविशति । )

( ततः प्रविशतो मालतीमाधव्यौ । )

माधवी- सखि मालति ! दृष्टः प्रियसख्याः सावित्र्या  
आवयोर्विषये प्रेमातिरेकः । सा खलु परोक्षे पुस्तकैः सह  
संवदंत्यपि न विस्मरति स्वीयमगुणमपि सखीजनं ।

मालती- शोभते तादृशानां तादृशमेव प्रेम ।

माधवी- अस्ति चेदिच्छा भूयोपि मधुराणि तद्वचनानि  
तूर्णानि स्थित्वा शृणुवः ।

मालती- नहि । नहि सखिविलंबावलंबनं मदीयं मनः  
स्वीकरोति । यस्मिन् क्षण एव परमपद्मिनाशयया मात्रा  
मालव्या दयामृतमयाशयेन च पित्राश्वपतिना समाश-  
सास्मि ततः प्रभृत्येव सावित्री कया रीत्या केन प्रय-

त्नेन कतमेन चोपदेशेन मातापित्रोर्मतमनुसारयितव्येति  
महती मे चिंता । तदेहि तदीयं पुस्तकलग्नं मन आवां  
मत्याकर्षावः । ( इत्थुभौ सावित्रीसमीपमुपेत्य । ) इयं  
नः प्रियसखी सावित्री ।

करकमलतलोल्लसत्कपोला

गलदतुलाश्रुजला विनिःश्वसंती ।

किमपि किमपि हंत शून्यचित्ता

प्रलपति गद्गदगीः स्वपुस्तकाग्रे ॥ २७ ॥

नैषा शून्यहृदया संनिहिते अप्यावां पश्यति । तत्किमपि  
वदावः ।

मालती- एवं करोमि । ( सावित्रीं प्रति । ) अयि भर्तृदा-  
रिके ! वपुस्त्वनामयं ते ।

सावित्री- ( अनाकर्णितकेन कथापुस्तकद्वयं प्रति । ) अयि  
मन्मनोविश्रामारामभूमे मुदितमहालक्ष्मि ! अयि  
प्राणप्रिये मे प्रसन्नपार्वति ! युवां मालतीमाधव्याविद्य मे  
हृदयमयस्त्रयं । तद्दत्तं किमिदानीं मयाविधेयं कथं च मे  
श्रेय इति । ( पुनर्निःश्वस्य । ) हा हृदयप्रिये कथे अपीये  
न मृत्युत्तरमर्पयतः । अथवा प्रतिकूलनिष्ठे दिष्टे न कश्चिद्द्वं-  
धुर्यधुतां दर्शयितुं प्रभवति । तन्नैतयोरपराधः । भवतु ।  
हृदयमेव पृच्छामि ।

वितरति न निजाशामत्र तानो न माता  
मुनिरपि च सुराणां भूमतिं न स्वकीयाम् ।

कथमिव गुणवंतं प्राप्नुयां सत्यवंतं  
हृदय हृदयनाथं किंकरोमि क यासि ॥ २८ ॥

मालती } - प्रियसखि ! अनामयं वपुस्ते ।  
माधवी }

सावित्री- ( स्वगतं । ) धिक् प्रमादः । प्रियसखीभ्यां  
मालतीमाधवीभ्यामपि मे विदितोभिप्रायः । अथवा किं  
हृदयादपि गोप्यं । ( प्रकाशं । ) अपि प्रियसख्यौ मे  
मालतीमाधव्यौ !-

वपुरनामयमप्रतिमं च त-  
त्सकलसद्गुणभूषणभूषितम् ।  
किमपि बाह्मनसाविषयं प्रिये  
जयति तस्य कसद्विजयश्रियः ॥ २९ ॥

एतत्तु आर्यौ शत्रुशल्यवीरमित्रावपि स्वीकुरुतो यद्वपुषो-  
ऽनामयत्वे विद्वत्त्वे वीरत्वे धीरत्वे चाद्वंद्वतैव तस्येति । के-  
वलं तदीयपदभ्रष्टैव प्रधानयोरसंमतौ हेतुरासीत् । सो-  
पि तातचरणैर्न गणितः । तातचरणानामसंमतिसंपादकं तु  
भगवतो देवर्षेश्वरमं वच एव समभूत् । इदानीं किं कर्त-  
व्यं क गंतव्यं कथं च श्रेय इत्येतद्भवतीभ्यामेव वक्तव्यं ।  
सख्यौ- भर्तृदारिके ! आवाभ्यां भवत्या वपुषोऽनामये  
पृष्ठं त्वं पुनः किमप्यन्यदेव भणसि ।  
सावित्री- ( ईषलुज्जां नाटयंती । ) सख्यौ ! क्षंतव्यं

भवतीभ्यां । वपुस्तु मे निरामयमेव । केवलमियमेव मनो-  
व्यथा कथापथातीतं वैरुच्यं वितरति । तेन मत्तेवोन्मत्ते-  
व ग्रहगृहीतेव च जातास्मि ।

मालती- अयि भर्तृदारिके । विदिताशेषशास्त्रहृदयां सुज्ञां  
विचारवतीं च भवतीं प्रति किं विज्ञाप्यं मंदबुद्धिभ्यामा-  
वाभ्यां । तथापि सखीस्नेहो वाचालयति नौ स्वांतं । प्रिय-  
सखि ! यस्मिन्विषये निर्निमित्तनिःसीमवात्सल्यौ माता-  
पितरौ न संमतिमर्पयेतां तत्कार्यं न कदाचिदपि कार्य-  
मित्यार्याणामस्ति धर्मः ।

माधवी- मालत्याः मूर्च्छाः समुचितैव मे प्रतिभाति । प्रति-  
स्त्रीधर्मपुस्तकं विलोकितं श्रुतमधीतं च प्रियसख्या तत् ।  
यत् स्त्रीभिः पाणिग्रहणविधेः प्राक् मातापित्राज्ञापरतं-  
त्राभिर्भाव्यमिति । ततो भवत्यापि मातापित्राज्ञा परि-  
पाल्यैव । तावपि चास्मद्धितायैव तथा कर्तुं निषेधतः ।  
अस्मद्धितविषये च यादृशी मातापित्रोश्चिता भवेत्तादृ-  
शी कस्यापरस्य भवेत् ।

मालती- तावप्येतादृशं प्रियसख्या आग्रहं विलोक्य  
न कदाचित्त्वां न्यपेक्षिष्यतां यदि भगवान् नारदो  
नाविन्दविचारोभविष्यत् । परं यत्र महामुनिर्नारदोऽपि  
न संमतिमर्पयेद्वर्षमात्रमायुश्च कथयेत्तत्र कथं तयोर्मनस्तथा-  
कर्तुं सीकुर्यात् । तत्पुनर्देशादनं विधीयतां । बहुरन्ना

वसुंधरास्तीति परोपि राजकुमारः म्रियसख्याश्चित्तवृत्ति-  
विश्रामारामतां भजिष्यत्येव ।

माधवी- मालसाः प्रतिवाक्यं प्रतिपदं प्रत्यक्षरं च मे  
संमतिरस्ति ।

सावित्री- (क्षणं तूष्णीं स्थित्वा दीर्घमुष्णं च निःश्वस्य ।)  
म्रियसख्यौ ! आजन्मतो भवतीभ्यां सहैवेयं वृद्धिमुपगता  
मंदभागिनी तत्तदीयस्वांतविचारेष्वपि नानभिज्ञे भवस्यौ ।  
तथापीदानीं अनभिज्ञे इव मातापित्रोराज्ञापालनविषये  
उपदिशथः । किमहं मातापितरौ प्रति पुत्र्याः कीदृशोस्ति  
धर्म इत्येतावन्मात्रमपि न जानामि ? पवित्रचरित्राणां पर-  
मकृपानूनां विद्यागुरुणां कृपया जानामि सम्यक् स्वकी-  
यमखिलं धर्मं । शृणुत ।

याभ्यामकारि सततं परिपालनं मे  
संलालनं च परिपोषणमादरेण ।  
पित्रोस्तयोर्न शिरसा कथमभ्यनुज्ञां  
सख्यौ वराम्यतुलवत्सलतैकधान्नोः ॥ ३० ॥

मालती- (स्वगतं ।) फलितमिदानीं मातापित्रोर्मनोरथम-  
दाद्रुमेण । (प्रकाशं ।) शोभते तादृश एव विचारस्ता  
दृशीनि ।

सावित्री- सख्या मुखानि विविधानि च मत्कृते यौ  
दुःखान्यनुक्षणमुभाविह हा सहेते ।

पित्रोस्तयोर्न शिरसा कथमभ्यनुज्ञां

सख्यौ वहाम्यतुलवत्सलतैकधाम्नोः ॥ ३१ ॥

माधवी- एवमेवोचितं प्रियसख्या मे ।

सावित्री- प्राणादपि प्रियतमास्मि ययोरिहाहं

सर्वस्वमस्मि हृदयस्य ययोश्च सख्यौ ।

पित्रोस्तयोर्न शिरसा कथमभ्यनुज्ञा-

मेनां वहाम्यतुलवत्सलतैकधाम्नोः ॥ ३२ ॥

किंवहुना प्राणव्ययेनापि विहितं मातापितृपरमाज्ञापालनं न  
वाच्यतामुपयातीत्यसंशयं विदितं मे । तथापि यथैकतः  
स्त्रीणां मातापितरौ भवति कीदृशोऽस्ति धर्म इति विलोकनीयं  
तथैवापरतः स्त्रीणां स्वकीयप्राणनार्थं भवति कीदृशोऽस्ति धर्म  
इत्यपि विलोकनीयं । सत्कुलसंभवाभिः स्त्रीभिरेकं पतिं  
परित्यज्यापरो विधेय इति कापि श्रुतिः कापि स्मृतिः  
किमपि शास्त्रं कोपीतिहासः कापि कथा किमपि कथा-  
नकं वा कथयिष्यति किं ।

मालती- (स्वगतं ।) हा मृषिव मे तर्कः । (प्रकाशं ।) भर्तु-  
दारिके ! विपरीतमेव तत्किमपि वृषे ।

माधवी- (स्वगतं ।) हा हृदय ! इताश्चमसीदानीं । (प्रका-  
शं ।) सापि सावित्री ! भूतार्थमाह मालती । यतः-

प्रियतराणि न वृतायं स त्वयापीद वाचा

हृदि न वरणमालाप्योपेता तस्य साक्षात् ।

पथि कथमपि दृष्ट्वावतैव-सदीयः

कथय कथमयं स्यात्सखवान् प्राणनाथः ॥ ३३ ॥

सावित्री- प्रियसख्यौ मे ।

ऊरीकरोमि न मया वचसा हृतोयं

नैवार्पितापि च गले वरणस्य माला ।

यस्मिन् क्षणे परमभून्नयनातिथिर्मे

कुसस्तदैव हृदये हृदयेश्वरोयम् ॥ ३४ ॥

तद्दिदानीं भवतु तस्य वर्षसहस्रपरिमितमायुर्वर्षमात्रं वा ।

मम तु स एव प्राणनाथः स एव-हृदयदैवतं स एव च सं-

सारसर्वस्वं । इदमेव महत्कष्टम् यत्-

जननीजनकौ न संमतिं

ददतस्तद्वरणाय सांप्रतम् ।

मम चापि मनस्ततः परं

न वरं वाञ्छति हा करोमि किम् ॥ ३५ ॥

( इत्युक्त्वा मूर्छां नाटयति । )

नेपथ्ये- वत्से सावित्री तां चिंतां स्वल्पायुर्विषयां त्यज ।

जागर्ति वटसावित्रीव्रतमायुष्करं वरम् ॥ ३६ ॥

सावित्री- ( संज्ञामुपलभ्योत्थाय च । ) अहो केनेदममृतम-

भिवृष्टं मे श्रवणयोः । ( परितोवलोचय । ) हा न कश्चिदत्र

दृश्यते । धिक् भमादः । स्वप्नेनैव वंचितास्मि । ( इतिनिः-

श्वासं मुञ्चति । )



( ततः प्रविशत्यंतर्हितमप्सरोयुगलं । )

एका- सखि चंद्रिके ! परमदयालुना भगवता देवर्षिणा व-  
त्सायाः सावित्र्याः स्वांतपरितापोपशमनसाधनभूतवटसा-  
वित्रीव्रतोपदेशायाज्ञप्ते स्वस्तं देहि अंतरिक्षस्थिते एव तद्वि-  
षयं किमपि कवितया ब्रूवः ।

द्वितीया- अयि वकुलावलि ! एवं कुर्वः । ( उभौ सहै-  
व गायतः । )

अलमलमलमालि प्राणसंदेहकज्या  
निजजनमुखहर्षाऽनंतया चिंतया ते ।  
कुरु कुरु वटसावित्रीव्रतं लप्स्यतेस्पात्  
स तव हृदयनाथः सत्यवान् दीर्घमायुः ॥ ३७ ॥  
नैराश्यमावहसि किं निजजीवितेस्मि-  
न्नौदास्यदास्यमधुनापि किमर्थमेतत् ।  
कृत्वा व्रतं गिरिसुताशिवयोः प्रसाद-  
दीर्घायुषं वरय पुत्रि वरं तमेव ॥ ३८ ॥

( इत्युक्त्वांतर्हिते भवतः । )

सावित्री- ( साश्चर्यानंदमुत्थाय । ) प्रियसखि मालति !  
प्रियसखि माधवि ! वटसावित्रीव्रताचरणमेव मदीय-  
हृदयदयितायुःपोषणकरमित्यधुना या श्रुतास्माभिः  
कविता तस्या आशयो लक्ष्यते । उपदिष्टं चैतत्प्रायो द-  
यार्द्रहृदयेन भगवता नारदेनेति मन्ये । तद्वच्छतं त्वरया

मातापित्रोः समीपं कुरुतं च तौ परमाल्हादमग्रमानसावेत  
 त्रुंगालिवृत्तांतनिवेदनेन । अनंतरं च कुर्वतु तातपादा मे  
 व्रतमेतत्कदा कर्तव्यं कथं कर्तव्यं कश्च विधिस्तस्येसादि  
 निसिलं निर्णयं शास्त्रज्ञेभ्यो ब्राह्मणेभ्यः । ततश्च तदनु-  
 ज्ञानुसारेण व्रतमेतदहं परमया श्रद्धया करिष्यामि ।

सख्यौ-भर्तृदारिके ! साधयावस्तर्हि भवतीमनोभीष्टसिद्धीः ।  
 ( इत्युक्त्वा निष्क्रान्ते मालतीमाधव्यौ । )

सावित्री- गते मालतीमाधव्यौ । अहमपीदानीं शिवपूज-  
 नाय गच्छामि । ( इत्युक्त्वा निष्क्रान्ता । )

( ततः प्रविशति देव्या शैव्यया सहितो द्युमत्सेनः । )

शैव्या- आर्यपुत्र ! अद्य कश्चित्तपोवन एतस्मिन्नुपद्रवो  
 भविष्यतीति मे प्रतिभाति ।

द्युमत्सेनः- कथमवगतं देव्या ।

शैव्या- आर्यपुत्र ! सूर्योदयादारभ्याद्य कश्चित्कोलाहलः  
 श्रूयते ततोनुमीयते काचिच्चमूः समागच्छतीति ।

द्युमत्सेनः- भविष्यति कस्यचिन्मृगयायै समागतस्य भूपतेः  
 सेना सा । यदस्तु तदस्तु । किं तेन । वयं तु सदाशिवप-  
 दार्हणामेव प्रारंभामहे ।

शैव्या- प्राणनाथ ! श्रीमतामाज्ञां स्वीकरोमि । परंतु तपोवने  
 मृगयारसलालसानामागमनमसंभावितमिति मत्ता चिंता-  
 शतचुंवि भवति चेतो मे ।

द्युमत्सेनः- प्रिये !

चिंताशोकभयस्थानं धनमार्यजना जगुः ।

शिवः

शिवार्चनधनानां नः कुतश्चिंता कुतो भयम् ॥ ३९ ॥

शैव्या- प्राणनाथ ! शंकेस्मद्राज्यापहारकश्चंडसेन एवाग-  
च्छतीति ।

द्युमत्सेनः- देवि ! निष्प्रयोजनमत्राद्य तदागमनं ।

शैव्या- आर्यपुत्र ! निष्कपटा निष्कपटानेव सर्वान् पश्यन्ति  
भवादृशा भव्याः । परं-

ईर्ष्यासह्यगलत्कुप्टा दुष्टा वीक्ष्यैव दुःखितान् ।

अन्यानन्यायिनस्तुष्टा भवंति प्रतिवासरम् ॥ ४० ॥

मम तु वत्सः सत्यवान्नाद्यापि फलमूलान्यादाय वनात्प्रति-  
निवृत्तः । हा किं भविष्यति ।

( ततः । प्रविशति सत्यवान् । )

॥ ४१ ॥

सत्यवान्- अयि मातरयि पितरेषु सत्यवान् वः प्रणमति ।

उभौ- ( साश्चर्यानंदं । ) वत्स वत्स ! किं समागतस्त्वं । अ-

द्यावधि तवैव चिंतया व्याकुलं नौ स्वांतमभूत् ।

सत्य०- अयि मे पितरौ नित्यं दयामृतमयाशयौ ।

✓ युष्मत्प्रताप एवास्ति मद्रक्षैकमहामणिः ॥ ४१ ॥

तत्र मद्विषये कापि चिंता विधेया ।

द्युमत्सेनः- वत्स ! कोयं तपोवनेस्मिन्कोलाहलः श्रूयते ।

सत्यवान्- आर्य ! फलानि पातयता पुष्पाण्यवचिन्वता  
समिधश्च दारयता मया दूरे जायमानः स कोलाहलः

श्रुतः । परं शिवार्चनविलंबभिया न तस्मिन् दत्तदृष्टि-  
भवं । इदानीमाज्ञा चेद्वत्ता निश्चयं करोमि कैरयं विधीयते  
कोलाहल इति ।

शैब्या- नहि नहि नहि वत्स तत्र गंतुं  
समनुमतिं वितराव एव तुभ्यम् ।  
रिपुजनचतुरंगिणी भवेत्सा  
यदि वत तर्हि भवेन्महाननर्थः ॥ ४२ ॥

सत्यवान्- यदि रिपुचतुरंगिणी भवेत्सा  
किमिह ततोपि भयं ममास्ति मातः ।  
गुरुजनकृपयासिमात्रमित्रो-  
प्यखिलममित्रबलं निष्पदयिष्ये ॥ ४३ ॥

नेपथ्ये- महाराज महाराज महाराज निजान् जनान् ।  
त्राहि त्राहि त्राहि नस्तं क्षत्रधर्मधुरंधर ॥ ४४ ॥  
कस्यापि भूमिरमणस्य नरेन्द्र सेना  
पृच्छंस्तसौ तव तपोवनमेति तूर्णम् ।  
पुत्रप्रिया अपि यया तरवोऽसदीया  
उन्मूलिताः सलिलसेकविच्छेदितास्ते ॥ ४५ ॥

हा अस्माभिः पुत्रनिर्विशेषप्रेम्णा पालिता लालिताः पो-  
ः पिता बालतरवो बाललतिकाश्च सर्वा मूलत उन्मूलिताः  
मेनयानया । सकलाश्रमजनकामधेनयो धेनवो वत्सा वत्स-  
तयो विश्वस्ताश्चान्ये आश्रमपशव आश्रमपक्षिणश्च तत्रा-

१०-  
२-१०५५-१०५५-१०५५

सादतिदीना धैर्यहीनाः क विलीना इति न ज्ञायन्ते । मृगा-  
जिनानां व्याघ्राजिनानां कुशासनानां दंडानां कर्मण्डलूनां  
च कथापि का कथनीया । सर्वं जन्मत आरभ्याद्यावधि  
नेदृश आश्रमोपप्लवः कदाचिदृष्टपूर्वोऽस्माभिः ।

सत्यवान्—(स्वगतं ।) अहो! अदृष्टपूर्वसेनावलोकनसंत्रस्तानां  
मुनीनां कोलाहलः श्रूयते तदाश्वासयाम्येतान् । (प्रका-  
शम् ।)

मा भयं भजत भो मुनिवर्या

एष हन्म्यसिलतैकसहायः ।

तं चमूचयमहं क्षणमात्रा-

दाज्ञयैव मम मान्यगुरूणाम् ॥ ४६ ॥

अन्विष्य चान्विष्य मया जितास्ते

धेनूः सवत्सा वनपक्षिणश्च ।

संमर्पयिष्यन्ति भवद्भ्य एते

मुक्तान् करिष्यामि न तद्विना तान् ॥ ४७ ॥

लतास्तृणश्चापि नवालवाले-

प्वारोष्य संसिच्य जलैः समस्तान् ।

क्षमापयिष्यन्ति च वः प्रणम्रा

यदा तदा मोक्षयति तानसिर्मे ॥ ४८ ॥

तन्निश्चिन्ता भवन्तु भवन्तः । (दुमत्सेनं प्रति ।)

आज्ञापयाज्ञापय मां विलंबा-

लंघं न सोढुं हृदयं क्षमं मे ।

चमूत्तमूहं तु समीपमाप्तं

कोलाहलः शंसति यत्तदीयः ॥ ४९ ॥

दुर्मत्सेनः— अयि वत्स सखवन् !

नैनया सेनया योढुं त्वामाज्ञप्तुं क्षमोऽस्म्यहम् ।

तस्मान्मंत्रवलेनैषा मया परिसमाप्यते ॥ ५० ॥

( इत्युक्त्वा हव्यद्रव्यमादाय मंत्रं पठति । सन्निमित्त-  
मभिनीय स्वगतं । )

चमूत्तमूहप्रलयं विधातुं

वांछाम्यहं मंत्रवलेन सद्यः ।

मनश्च मेगानि किमप्यपूर्वं

शुभं मुहुः संपति सूचयन्ति ॥ ५१ ॥

तत्समुचितं क्षणं विचारयितुं । अविमृश्यकारिता हि संताप-  
यति स्वातं यावज्जीवं जनानां । ( इत्युक्त्वा हव्यद्रव्यमधः  
संस्थाप्य तृष्णीं तिष्ठति । )

नेपथ्ये— पुत्रप्रेम्णा पालितो लालितश्चा-

नैकैर्यत्नैः साधु संपोषितो यः ।

सोयं बालो हंत धाराकदंबो

हाहा सेनाहस्तिनोन्मूल्यते हा ॥ ५२ ॥

सत्यवान्— ( श्रुत्वा सांजलिबंधं । )

आर्य आर्य ! क्षम्यतामयमिदानीमविविवेक एको मे ।

आज्ञापयंतु मा वा मां तातपादास्तु सांप्रतम् ।

पराभवं कदंवेस्मिन् वाले वालेव किं सहे ॥ ५३ ॥

अस्माकं बालकदं वमप्युन्मूलयितुं प्रवृत्तः सेनाहस्तीति मुनि-  
कुमारकोलाहल एवायं कथयति । तदेव गच्छाम्येषामुन्मू-  
लनाय । (इत्युक्त्वा पर्णशालातो वह्निर्निष्क्रम्य ।) अरेरे दुष्टा  
दुष्टाः ! कस्यायं दुर्ललितो दंतावलो बालनिर्विशेषं मे बाल-  
कदं वमुन्मूलयितुं करं प्रसारयति । ( इति वदन् खड्गमा-  
त्रसहायो निष्क्रान्तः । )

नेपथ्ये— सेना केनेयमानीता सेनापतय उच्यताम् ।

वीरसेनेन्द्रसेनारिर्मर्दना हे चमूचराः ॥ ५४ ॥

त्रयः प्रवयसो यूयमपि कालविदो न हि ।

अस्मिन् पुण्ये तपोरण्ये सेनायाः किं प्रयोजनम् ॥ ५५ ॥

तदतः परं

न यथाश्रमवासिनां भवे-

दिह बाधाश्रमभूरुहामपि ।

करिभिर्हरिभिः पदातिभि-

स्त्वरया यात तथाश्रमाद्बहिः ॥ ५६ ॥

नेपथ्ये वीरसेनः— अर्योद्रसेन ! अयि शत्रुमर्दन ! आश्र-  
मप्रदेशप्रविष्टां सेनां विलोक्य प्रकुपितो देवोऽश्वपतिरिति  
प्रतिभाति । तदमुया कदलीकाननवीथ्या निर्गच्छामः ।  
नेपथ्ये इन्द्रसेनारिर्मर्दनौ— अथ किम् ।

नेपथ्ये सेनापतयः—यथाज्ञादेवस्य । ( इत्युक्त्वा निष्क्रान्तिः । )

द्युमत्सेनः— ( साश्चर्यानन्दं । ) अहो सेनापत्युपालंभवाक्य-  
गर्भो योयमिदानीं श्रुतो ध्वनिः स खल्वगण्यगणनापात्रे-  
भ्यो गणरात्रेभ्यः पूर्वं श्रवणातिथिः समभून्मे । यदि  
नानुमानं मे मृषा तर्हि धन्योऽयं दिवसः । अथवा कुतः पुण्य-  
चरित्रैस्तैः सहापुण्यचरित्रस्य मे समागमः संभवेद्विषमाया-  
मस्यां दशायां ।

शैव्या— आर्यपुत्र ! किं युष्माकं प्रियमित्रस्याश्वपतेरेवायं-  
ध्वनिरित्यनुमानं वः । अलब्धतदर्शनानन्दलाभापि भव-  
न्मुखादेवानेकवारं श्रुतैतत्प्रवित्रचरित्रा अस्मि तद्गुणेष्वभि-  
ज्ञाहं । किंच यदि स एव वः प्रियसखश्चेद्दृच्छाम्यहमभ्यं-  
तरपर्णशालाम् ।

द्युमत्सेनः— प्रिये ! यदि प्रियमित्रं मेऽश्वपतिरेव भविष्य-  
ति तर्हि किमर्थं देव्याभ्यंतरपर्णशालायां गंतव्यम् ।  
स खल्वपर इवात्मा द्वितीयमिव हृदयं देहमात्रभिन्नः  
प्रियसखा मे । नायमितरजनसाधारणधिया वीक्षणीयः ।  
शैव्या— नाथ ! भवन्मतमेवानुसरिष्यामि । परं सोऽयं  
कोलाहलो युष्मत्प्रियमित्रस्याश्वपतेरेव सेनायाश्चेद्भूतः  
सखवान् न तां यथा परिभवेत्तथा केनचित्सह संदेशितव्यं ।

द्युमत्सेनः— यद्येकवारं पुनः नृणोमि चेत्तं शब्दं तर्हि निश्च-  
यं करोमि ।



नेपथ्ये- मुनयो मुनिवालका मुनि-

प्रमदाश्चाभयमस्तु वः सदा ।

वदत क. विराजते मही-

महितः शाल्वमहीमहेश्वरः ॥ ५७ ॥

द्युमत्सेनः- ( सानंदं । ) अहो स जलजधरध्वानगंभीरस्त-  
स्याश्वपतेरेवायं धीरः स्वर उपश्रूयते । अयि तपोधना !  
युष्माकं मध्यात्कश्चित्त्वरितं गत्वा कथयिष्यति किं मत्सं-  
देशं वत्सं सत्यवंतंप्रति ।

तपोधनाः- राजन् ! प्रवयसोपि वयं वीररसानभिज्ञतया  
सेनायां गंतुं न प्रभवामः । परमयं वालोपि देवव्रतो  
वत्सस्य सत्यवतः संगदभीरुस्वभावो गंतुमुत्सहते । तदेनं-  
प्रतिकथयतु भवान् स्वसंदेशं ।

द्युमत्सेनः- वत्स देवव्रत ! गच्छ गच्छ त्वरितं अभिधेहि  
च मत्संदेशं वत्सं सत्यवंतंप्रति ।

एपास्ति सेनाश्वपतेर्मन्मित्रैकशिरोमणेः ।

न तत्तस्याः परिभवः कार्यो वत्सेन कश्चन ॥ ५८ ॥

किंतु संमान्य तं स्नेहादभिवंद्य पुनः पुनः ।

संप्राढ्य च प्रार्थनयाऽश्रममश्रममानय ॥ ५९ ॥

देवव्रतः- यथाज्ञा पितृपादानामेष गच्छामि । ( इत्युक्त्वा  
निष्क्रान्तः । )

द्युमत्सेनः- देवि ! वयं माधवीमंडप एव तिष्ठामः । तत्रैव

प्रियमित्रस्याश्वपतेः समागममुखमनुभविष्यामः ।

शैव्या- यथा रोचते देवाय ।

तपोधनाः- ( परस्परं । ) वयमपि तत्रैव गत्वा तिष्ठामः ।  
( इति सर्वे निष्क्रामन्ति । )

( ततः प्रविशति निष्कोशासिहस्तः सत्यवान् । )

सत्यवान्- ( इतस्ततः परिक्रम्य सर्वतोवलोक्य च स्वगतं । )  
सौर्यं बालकदंबः । अयं च सेनाहस्ती । नानेन किंचि  
त्पराभूतमस्मिन् कदंबे ।

अकरिष्यमहं महाप्रहारं

मदमत्तेपि मतंगजे तदास्मिन् ।

अभविष्यदिहामुना कृतं चे-

त्किमपि प्रेयसि मे क्षतं कदंबे ॥ ६० ॥

श्रुतं च मया बहुभ्यो बहुश्रुतेभ्यो विनारणं न वारणो  
नरेंद्रेण हंतव्य इति । तदलं संरंभेण । ( इत्युक्त्वा नि-  
ष्कोशमार्गेण कोशशायिनं विधाय प्रचंडाभ्यां दोर्दंडाभ्यां  
शुंडादंडे गृहीत्वा तं पद्मशतमपसारयति । )

( ततः प्रविशति दुर्मत्सेनाश्रमं गच्छन्नश्वपतिः । )

अश्वपतिः- ( सत्यवंतं विलोक्य स्वगतं । )

अहो कोवा वीरो रस इव वपुष्मान् स्वयमयं

ध्रुवं कश्चित्पृथ्वीपतिकुलकुमारोस्ति न परः ।

गृहीत्वा शुंडायां यदमितल्लोनेन करिणा

सह ग्रीडास्वादं भजति हरिणारिप्रतिभटः ॥ ६१ ॥

( सुचिरंनिर्वर्ण्य । )

या चाकृती रुचिरचित्रपटे तु पूर्वं  
संवीक्षिता नयनहर्षकरी मनोज्ञा ।  
सैवेयमाकृतिरिहास्ति न शंसयो मे  
सावित्री पुत्रि तव भाग्यमसीममस्ति ॥ ६२ ॥

( प्रकाशं । ) अयि प्रियप्रधानौ ! सोयं वत्सः सत्यवान्  
यस्मिन् निवद्धबुद्धिर्वत्सा सावित्री जगन्नयमपि तृणाय  
मन्यते ।

प्रधानौ— एवमेव । स एवायं शूरशिरोमणेराय्यद्युमत्सेनस्य  
श्रीमत्तारारमणचूडामणिचरणपरिचर्यापरिणामो निखि-  
लजगदभिरामो निजरूपसंपत्तार्जितकामो वत्सः सत्यवान् ।  
अश्वपातिः— प्रधानौ ! क्षणमस्मिन् कदलीकानने निली-  
य वत्सस्य सत्यवतः पराक्रमं प्रेक्षामहे ।

प्रधानौ— यथाज्ञा देवस्य । ( इत्युक्त्वा सर्वेऽपि निविडतरकदली-  
तरुवृन्दे निलीय पश्यन्ति । )

( ततः प्रविशंसाश्रमाद्बहिर्गतुं राज्ञाज्ञप्तास्त्रयोऽपि सेनापत-  
यः । परिक्रम्यावलोक्य च । )

इन्द्रसेनः— अहो कोयं वीरवर्यो विभातीह घने वने ।

शत्रुमर्दनः— रमतेस्मद्भजेनासौ सह प्रतिगजो यथा ॥ ६३ ॥

वीरसेनः— विना न राजप्रीजं तत्कर्तुं शक्यं हि केनचित् ।

इन्द्रसेनः— योस्तु सोस्तु किमर्थं नः करिणं पीडयेदसौ ॥ ६४ ॥

त्रयोपि सेनापतयः— भद्रमुख भद्रमुख ! कोसि कस्या-  
सि पुत्रः । किमर्थं च पीड्यते सेनागजोयं वत्सेन ।

सत्यवान्— अस्म्यहं श्रीमहाराजदुर्मत्सेनाभिधाजुषाम् ।

तनयस्तातपादानां विनयौदार्यशालिनाम् ॥ ६५ ॥

गजेनानेन तु महानाश्रमोपप्लवोधुना ।

अकारि तदमुष्येयं दुर्दशात्र विधीयते ॥ ६६ ॥

किंचातः परं भवतामपि तादृश्येव दुर्दशा भवित्री । यैर-  
कस्मादागत्य निरर्थकमुद्वेजितास्तपोवननिवासव्यसनि-  
नस्तपोधनाः ।

हं द्रसेनः— एनं सनाथमपि किं किमनाथमेव

त्वं मन्यसे मनसि रे गजयूथनाथम् ।

अस्माकमीदृशदशाकरणं त्वशक्यं

यस्माद्वयं त्वमिव वत्स धनुर्धराः स्मः ॥ ६७ ॥

ततो विचार्य वक्तव्यमथवासि वनेचरः ।

ततो विचाराभावेपि न भवानपराधवान् ॥ ६८ ॥

सत्यवान्— ये ये मयि शनुतामाविष्कुर्वन्ति तान् सनाथा-  
नप्यनाथानेवाहं गणयामि । अमुष्य वारणस्य प्राण-  
परित्राणकारणं तु न विना रणं वारणो न रेंद्रेण हंतव्य  
इति राजधर्म एवास्ति न परः । परं यदि भवंत एव  
गजयूथनाथस्यास्त नाथताभिमानवन्तस्तर्हि भवतामेवायं  
सङ्गः प्रथमं संभावनां कारिष्यत्तनन्तरं स गजः सनाथो-  
स्तनाथोवेति स्फुटं भविष्यति ।

इन्द्रसेनः— भद्रमुख ! न वयं तस्य नाथाः । किंतु वयं स च श्रीमन्मद्रमहीमहेंद्रस्य महाराजाधिराजस्याश्वपतेः सेवकास्ततस्तेनैव सनाथाः स्मः । जानासि तं यस्यप्रबलवलभरपीडिता भगवती भूर्भूयोभूयः स्मरति महावराहावतारस्य यस्य गले समारोप्यंते समरांगणेषु स्वयंवरणमालाविजयलक्ष्या यस्य च वैरिवनिताहृदयकांतारेषु प्रज्वलसह-निशमद्यापि प्रबलः प्रतापानलः ।

सत्यवान्— भवतु । तेषां यदि समागमिष्यंति तर्हि तेषामपि चरणपरिचर्या विधातुं न विस्मरिष्यत्ययं खड्गो मे । परं भवद्भिस्तु चारणैरिव स्वस्वामिगुणवर्णनैवोपजीव्यते किं ।

अयः— ( सहैव । ) अहो अतिप्रगल्भतेयं । सकलवधुंधराविख्यातवीरयशसमस्मत्स्वामिनमपि तिरस्करोति तदलक्षमया । हन्यतां हन्यतां हन्यतां । ( इत्युक्त्वा सखद्वाः सखवंतमभिद्रवन्ति । )

सत्यवान्— आगच्छतागच्छत जाल्माः ! एष युष्मत्प्राणपानव्यसनी सज्ज एवासिः । ( इत्युक्त्वा निष्क्रोशमसिमादायाभिधावति । )

नेपथ्ये देवव्रतः—

न हंतव्या न हंतव्याः सखवन् सखवंस्तया ।  
एतेस्मत्पितृपादानां मित्ररजस्य किंकराः ॥ ६९ ॥

सत्यवान्- अहो पितृपादानां प्राणनिर्विशेषस्यार्यस्याश्वप-  
तेरेवामी किंकराः । हंत हंतैतदविज्ञाय महदपराद्धं मया ।  
( इत्युक्त्वा खड्गं कोशे निक्षिपति । )

अश्वपतिः- ( सत्वरं प्रविश्य । )

अलमलमलमस्मन्मित्ररत्नस्य पुत्रः  
सकलगुणनिधानं सत्यवान् वीर एषः ।  
प्रणमत तममुं मे न्यस्तशस्त्रा हि सेना-  
पतय इह यतोऽन्यन्नैव सर्वस्वमस्ति ॥ ७० ॥

( इत्युक्त्वा सत्यवंतमालिंगति । )

सेनापतयश्च- ( न्यस्तशस्त्राः प्रणमन्ति । )

सत्यवान्- ( अश्वपतेश्वरणयोरग्रे स्वमसि निधाय दंडव-  
त्प्रणम्य च । ) आर्य आर्य ! मत्पितृपादैः प्रेषितोऽयं देव-  
व्रतो विलंबेनागतस्तेनापराद्धं मया युष्मासु । लज्जे च  
तत एव युष्मत्तः पितृपादेभ्यश्च सुखमपि दर्शयितुं ।

अश्वपतिः- वत्स सत्यवान् ! स्वधर्मानुरूपाचरणे कैव-  
ल्यं । सर्वेषां स्वस्वधर्मानुरूपाचरणमाभरणमेव न ल-  
ज्जाकरं ।

सत्यवान्- उचितं खल्वप्रतिमदयालुतानिलयानां निःसी-  
मसौम्यताशालिनां चवक्तुमेवं युष्माकं । परं मदीयान्मनः  
काननान्तु नाद्यापि तद्विषयविषाददवानल उपशा-  
म्यति ।

अश्वपतिः— वत्स ! नहि । नहि मयेदमुपचारवच उच्य-  
ते । सखमेतत्प्रसंगप्रेक्षणेनाधिकं प्रमोदमभजन्मानसं मे ।  
एतद्विषये च मत्प्रधानावप्येतौ साक्षिणौ स्तः ।

प्रधानौ— भद्रमुख ! यथाह महाराजः । एभिरेव पूर्वमाज्ञप्ता  
वयमेतत्प्रसंगे वत्सस्य पराक्रमं निलीय प्रेक्षामहे इति ।

देवव्रतः— ( प्रविश्य सखवतः कर्णे एवं एवं । )

सत्यवान्— ( अश्वपतिंप्रति । ) आर्य ! तातपादा मे युष्म-  
त्समागमामंदानंदायोत्कंठते तत्तत्रागसाश्रमं नः कृतार्थ-  
यिष्यथेसाशासते जनोयं ।

अश्वपतिः— वत्स ! यादृशी त्वत्तातचरणानामुत्कंठा मत्स-  
मागमे तादृश्येव जागर्ति ममोत्कंठा तेषां समागमे । ततो  
न मन्मनोपि विलंबं सहते । अयि शत्रुशल्यवीरमित्रौ !  
युवामपि भवतं कृतार्थौ पवित्रचित्रचरित्रमन्मित्रदर्शनेन ।  
( इत्युक्त्वा सर्वेपि निष्क्रामन्ति । )

॥ इति द्वितीयोऽंकः ॥

माहेश्वरात्मजनुपोद्धशशांकमौले-  
र्दासस्य वर्यगुरुकेशवधर्मसूनोः ।

एषा कृतिर्मम जटा शिवमित्रमौले-

गौरीगिरीशपदयोः कुसुमांजलिः स्ताव् ॥ १ ॥

## ॥ अथ तृतीयोऽंकः ॥

(ततः प्रविशति प्रज्ञावान् ।)

प्रज्ञावान्— (सर्वतो विलोक्य ।)

अहो कथमद्यापि नागतास्ते ब्राह्मणाः । मम तु देवव्रतमनु  
गच्छतो विलंबोभूत् परं तेद्यावधिक विलंबिता इति-  
न प्रतिभाति ।

(ततः प्रविशन्ति सर्वे ब्राह्मणाः ।)

सर्वेपि (परस्परं ।) आगच्छतागच्छत । सुंदरं स्थलं वि-  
लोक्य तिष्ठत तिष्ठत ।

प्रज्ञावान्— (स्वगतं ।) एते तु सर्वे समागताः परं महा-  
राजः कथमद्यापि न समागतः ।

ब्राह्मणाः— संगानुरूपा गुणसंपदिति लोकोक्तिर्न मृषा ।  
दृष्टैरप्यस्माभिः सेनाभिमुखं गंतुं नोत्साहः कृतः । किंच  
देवव्रतो वालोपि महाराजस्याज्ञोत्तरक्षण एव सौत्साहं से-  
नाभिमुखं प्रस्थितः । सत्यवत्संगतिरेव तन्मूलं । कथमद्या-  
पि तत्प्रवृत्त्युपलब्धये गतः प्रज्ञावान् न समागतः ।

प्रज्ञावान्— आर्याः ! अहं तु युष्मदागमनात्पूर्वमेवात्रागतो-  
स्मि । परं भवतामागमने कुत इयान् विलंबो जातः ।

ब्राह्मणाः— अस्माकमप्यत्र सत्वरमागंतुमिच्छासीत् परं  
महाराजस्य महाराजधर्मपत्न्याश्च मंदतरागतिरेव विलंब-



कारणमभून्निविडतरकदलीवनवीधिसमुल्लंघनपर्यन्तं ।  
विशालां चंपकवनवीर्थीं तु समासाद्य हरिणश्रुतेनैनं मा-  
धवीमंडपं सत्वरं प्राप्ताः स्मः ।

प्रज्ञावान्— वृद्धावंधौ च राजदंपती परित्यज्य सत्वरतरम-  
त्रागमनेन किं फलं भोक्तव्यमासीद्वः ।

ब्राह्मणाः— अत्राग्रत आगत्य रम्यस्थलावस्थानमेव सत्वर-  
तरागमनफलं नः । परं त्वया तत्र गत्वा देवव्रतस्य या प्र-  
वृत्तिरुपलब्धा तां वद ।

प्रज्ञावान्— नाहं यूयमिव महाराजं विना वृथावाग्विनो-  
देन कालमतिवाहयितुमीहे । किंतु ममिष्यामि महाराज-  
मानेतुम् । ( इत्युक्तोत्थातुमिच्छति । )

( ततः प्रविशति महाराजो युमत्सेनः शैव्या च । )

युमत्सेनः— देवि । एष ईषद्विकचमाधवीमुकुलमधुरगंधवाही  
गंधवाहः सुखदस्पर्शा अतिकोमलाः परितो विकीर्णा-  
श्रेया वालुका एतेस्मभ्यं पुष्पांजलिमिवार्पयद्रव्यस्तरु-  
वरेभ्यो विरतं परितः पतंतः पुष्पप्रकराश्च निवेदयन्ति  
प्राप्तं माधवीमंडपं नः ।

शैव्या— प्राणनाथ ! अवितथमेतत् ।

गुंजन्ति कुंजतरुपुंजगता द्विरेफाः

कूजन्ति कोकिलकुलानि कलानि चात्र ।

कर्णातिथित्वमुपयांति च केकिकेका-

स्तन्मंडपं तमविशंकमुपागताः स्मः ॥ १ ॥

ऋषयः— राजर्षे ! स्वागतं ते ।

शुमत्सेनः— आर्याः ! प्रणमामि युष्मान् ।

ऋषयः— दीर्घायुर्भूयाः ।

शैब्या— आर्याः ! अभिवन्दे ।

ऋषयः— देवि ! अखण्डसौभाग्यसंपन्नव ।

प्रज्ञावान्— राजर्षे ! युष्माकमत्रागमनविलम्बेनैतदवधि चिं-  
ताकुलमभून्मे चेतस्तदिष्टया यदागता अत्र यूयमिति ।

शुमत्सेनः— कोसौ । प्रज्ञावान् किम् । आगच्छागच्छ । वत्स  
प्रज्ञावान् ! किं वत्सेन देवव्रतेन वत्साय सख्यते मत्संदे-  
शो निवेदितः । कथय तत्रत्यां प्रवृत्तिम् ।

प्रज्ञावान्— आर्य ! युष्मदाज्ञोत्तरक्षण एव पालाशं दंढं  
स्कंधे निधाय सोत्सवं निर्गतः प्रियमित्रं मे देवव्रतः ।  
अहं च तत्कौतुकालोकनायानुधावन् निर्गतः ।

ब्राह्मणाः— ( परस्परं । ) कथमिदानीं विस्तीर्णा विस्तीर्णाः  
कथाः कथयितुं प्रवृत्तः । पूर्वमस्माभिः सादरं पृष्टोपि  
नात्रवीत् ।

प्रज्ञावान्— यावदस्यद्बालकदंवालवालं गतावावां तावत्प्रचं-  
डाभ्यां दोर्ढडाभ्यां शृङ्गादंढे गृहीत्वा सेनागजमप्रयासले-  
शमपसारयन्तं प्रियमित्रं नौ सख्यन्तमपश्यावः ।

शुमत्सेनः— नैतदुचितं कृतं वत्सेन सख्यता ।

शैब्या— अभ्यपतिरप्येतन्महाप्रमानं गणयिष्यति ।

शुमत्सेनः— ततस्ततः ।

प्रजावान्— एवमपसारयन् सेनागजं यावद्गतो विशालायां  
वनवीथ्यां सखवांस्तावत् देवव्रतोपि युष्मत्संदेशं वक्तुं  
गतः । अहं चात्रागतः ।

द्युमत्सेनः— सम्यक् तर्हि । श्रुतमत्संदेशः सत्वरमेव वत्सः  
सखवान् प्रणामसहस्रैः क्षमाप्यास्यापराधं महाराजमश्वप-  
तिं मानपूर्वमत्रानयिष्यसेव ।

( ततः प्रविशति सखवान् । )

सत्यवान्— आर्य ! महाराजोऽश्वपतिरस्रदाश्रमद्वारमलंकरो-  
ति वाञ्छति च युष्मत्समागमसुखमनुभवितुं निजप्रधा-  
नाभ्यां सहैव ।

द्युमत्सेनः— वत्स सखवन् ! गच्छ स्वरितं गच्छ । समान-  
यात्र भूतलभूषणं मित्ररत्नं मे ।

सत्यवान्— यथाज्ञा तातपादानां । ( इत्युक्त्वा वहिर्निष्क्रम्य  
सहाश्वपतिना प्रधानाभ्यां च पुनः प्रविशति । )

अश्वपतिः— ( द्युमत्सेनमाश्लिष्य प्रणम्योपविश्य च सग-  
द्ददकंठं । ) आर्य राजर्षे ! कृतार्थोऽहं बहुकाललब्धेन भ-  
वदशनेन ।

द्युमत्सेनः— परस्परमेतत्समानं ।

अश्वपतिः— ( शैव्यां विलोक्य । ) देवि ! अश्वपतिरहं  
प्रणमामि ।

शैव्या— प्रतिदिनं प्रवर्द्धतां प्रतापानलो वत्सस्य ।

प्रधानौ— जयतु जयतु देवो द्युमत्सेनो देवी शैव्या च ।

( इत्युक्त्वा प्रणमतः । )

द्युमत्सेनः— कावेतौ ।

अश्वपतिः— एतौ तु शत्रुशल्यवीरमित्रौ नः प्रधानौ ।

ब्राह्मणाः— ( परस्परं । ) काप्यपूर्वैव धन्यताश्वपतेर्विवेकस-

हितानां सूक्तीनां प्रतिभाति ।

द्युमत्सेनः— प्रियमित्र अश्वपते ! ( इत्यर्द्धोक्ते । )

अश्वपतिः— आर्य आर्य ! असमंजसमसमंजसमेतत् ।

द्युमत्सेनः— अस्तु नाम । पद्वक्तव्यं तु पश्चाद्वक्ष्यामि । प्रथमं

तु किमसमंजसमिति भवद्भ्य एवेदानीं श्रोतुमिच्छामि ।

अश्वपतिः— आर्य ! वत्सपदमात्रपात्रेप्यस्मिन् जने प्रियमि-

त्रेति विशेषणं भवदुक्तं युक्तं किम् ।

द्युमत्सेनः— ( किंचित्प्रहस्य । ) प्रियसखे ! किं मित्रतासंबन्ध-

धोवस्थासाम्यमपेक्षते ।

नहि नहि नहि मित्र मित्रतेयं

गुणगणवंशवयांसि पश्यतीह ।

किमपि भवति यच्च तन्निदानं

तदविषयं मनसो धियथ वाचाम् ॥ २ ॥

न गुणसाम्यं न संपत्साम्यं न विद्यासाम्यं न वंशसाम्यं

न वयःसाम्यं वा मित्रता संबंधबंधननिदानतामधिगच्छ-

ति । वस्तुतः सूक्ष्मया दृशा विलोक्यमाने केवलं मनः

साम्यमेव मित्रताकल्पवल्लीमूलमिति निश्चीयते । बहवो

गुणिनो गुणज्ञाश्च राजानः प्रवयस्कैर्गुणिभिः सहैव  
वद्धमैत्रीसंबंधा अनेकेष्वितिहामेषु श्रुताः श्रूयन्ते च ।  
प्रवयसोप्यल्पवयस्कैर्गुणिभिः सह निःसीमस्नेहसंबंधव-  
द्धा दृष्टा दृश्यन्ते च । ततो मया दत्तं प्रियमित्रेति विशेष-  
पणं न किञ्चिदप्ययुक्तम् ।

अश्वपतिः— अस्मिन् समय एतद्विषयविवादेन युष्मद्वचना-  
मृतपाने विघ्नमाविष्कर्तुं नैच्छामि । तद्वक्तव्यमेव श्रावयि-  
तुमनुग्रहं करिष्यथेत्याशासे ।

वृत्तसेनः— वक्तव्यं त्वेतदेव यदियं सेना भवतामस्तीति  
ज्ञानाभावाद्वत्सेन सख्यता यो विहितः सेनापरिभवस्त-  
च्छ्रवणजन्यलज्जाकल्लोलिनीकल्लोलेषु मज्जते स्वमनसे  
न किञ्चिदवलंबनं दातुं शक्नोत्ययं जनः । इदानीं ज्ञात्वा-  
पि समुचिताभ्युत्थानाभिप्रयाणादिसंस्कारं कर्तुं वृद्ध-  
त्वप्राप्तमस्वास्थ्यमांध्यं च विघ्नमाविष्कुरुतः ।

शैव्या— पदभ्रष्टता चेयमस्माकमिदानीं भवादृशालभ्यपर-  
मातिथिलाभेपि समुचितसत्काराकरणकारणतयाऽनल्प-  
विपादविषवर्षिणी भवति ।

अश्वपतिः— आर्य राजर्षे ! आर्ये देवि ! वत्सेन सख्यता  
मत्सेनायां यद्यद्विहितं तत्तन्मे संतोषकरमसंतोषकरं वेत्से-  
तद्विषयविचारस्तु मत्स्वांताधीनतामेव धारयति न तस्मा-  
त्तद्विषये चिन्ता विवेद्या । वृद्धत्वकृतमस्वास्थ्यमांध्यं च  
युवयोर्यद्यतां पूज्यतां मान्यतां च निवेदयति ततस्तत्रा-

पि न विपादावसरः । पदभ्रष्टता चैयं मामेव त्रपापगापू-  
रे विपादविपाद्वधौ च मज्जयति यदहं सज्जायामेव मे  
सेनायां पूर्णेऽप्येव मे कोशेषु प्रबलायां च मे मित्रसंपदि  
पश्यामीदृग्दशाविवशान् युष्मान् ।

वीरमित्रः— सत्यं । यस्मिन् समये श्रुता पदभ्रष्टता युष्माकं  
महाराजेन ततः प्रभृति तद्विचारावेशविवशस्वांत एव  
महाराजः ।

अश्वपतिः— आर्य राजर्षे !

मन्य एतावतैवाहमात्मनोर्मदभाग्यताम् ।

यन्मन्मित्राणि मत्संपत्स्सनात्मीयमतीनि हा ॥ ३ ॥ ६

मित्राणि यदि मित्राणां नापत्सहचराणि चेत् ।

कलत्रैरिव मित्रैः किं संपन्मात्रसहायिभिः ॥ ४ ॥

किंचाद्यावधि तूष्णीं स्थित्वातिदुःसहमिदं दुःखमनुभव-  
द्भिर्भवद्भिरेव नायंजनोऽनात्मीयगणनायां गणितः कि-  
म् । किंवहुना ।

युष्मत्पदभ्रष्टतया खिन्नं मे मानसं पुनः ।

स्वेदयत्यतुलं युष्मत्कृतमत्स्वपरस्वधीः ॥ ५ ॥

युष्मत्सेनः— प्रियमित्राश्वपते ! आर्य शत्रुशल्य ! मित्र  
वीरमित्र ! स्वर्त्येरेवाक्षरैरिदानीं किमपि वक्तुमिच्छामि  
तत्र च क्षणं दत्तावधाना यूयं भविष्यथेसाशासे ।  
मित्राणि मे ! मित्रशब्दोयमक्षरद्वयमानघटितोपि किम-

प्यसीमानुपमं चार्थगांभीर्यं समुद्रहति । तथाहि । न मातृ-  
 रसः पितरि न पितृरसो मातरि न ज्येष्ठसोदररसः  
 कनिष्ठसोदरे न कनिष्ठसोदररसो ज्येष्ठसोदरे च दरी-  
 दृश्यते । धर्माग्नारसश्च कोप्यन्यादृश एव । एवमेक-  
 स्मिन् गतो रसोन्यत्र दुर्लभ इति निर्विवादं । परं प-  
 र्वित्रं मित्रं तु कदाचिन्मातृवात्सल्यमनुकरोति । कदा-  
 चित्पितैव हितान्युपदिशति । कदाचिज्ज्येष्ठसोदर इवा-  
 पद्धन्धुतां दर्शयति । कदाचित्कनिष्ठसोदर इवाज्ञावशंवद-  
 तां भजति । कदाचिच्च धर्माग्नेव दुराग्रहग्रहग्रस्तहृदयं च  
 स्वमित्रं वीक्ष्य तस्मै प्रियं हितं चोपदिशति । त्रिविधो-  
 न्युपदेशः श्रूयते शास्त्रेषु राजोपदेशो बांधवोपदेशः कां-  
 तोपदेशश्चेति । तत्र तावत्

राजोपदेश इव वेदवचश्च योर्यं  
 मान्यश्च वंद्य इह भूवलयेखिलेस्मिन् ।  
 आज्ञा मुत्तद्भजनकृतेव पुराणवाणी  
 रम्येतिहासवचसां रचना च पाल्या ॥ ६ ॥

कांतोक्तसूक्तिरिव काव्यकथापथाप्ता  
 पथ्योपदेशततिरप्रतिमातिमात्रम् ।  
 कं कं जनं न गधुरैर्मृदुलैर्मनोजैः  
 प्रेयःप्रियैर्हितमयैः सुखयसनध्या ॥ ७ ॥  
 उपदिशन्ति यदेव पदे पदे

मुनिगमांगमभारतसूक्तयः ।

इह तदेव च काव्यकथोक्तयः

प्रतिपदं प्रतिशब्दमहो हितम् ॥ ८ ॥

परं काव्यन्यैव काव्यकथासूक्तीनां विविधरससांद्रा पीयू-  
पप्रतिस्पर्द्धिनी मधुरता या वशयति सकृदपि श्रवण-  
मुपगता विदुषामपि चेतांसि । अतएव काव्योपदेशः  
कांतोपदेशनिर्विशेषः परिगण्यते निपुणैः । यद्यपि कांतो-  
पदेशो नान्येन केनापि कर्तुं शक्यते तथापि सन्मित्रं  
तु सति समये तादृशमप्युपदेशं कर्तुं न प्रमाद्यति ।  
सन्मित्रं च यादृशमुपदेशं करोति तादृशोपदेशकारिणी  
कुलीना कांता तु क्वचित्कदाचिदेव पुण्येन लभ्यते । प्रा-  
चीनैश्च प्रज्ञावद्भिर्निबद्धा ये ये नियमास्ते ते मान्यतमा  
एव । परं पुण्यचरित्राः पवित्राशयास्ते यदि कांतोपदे-  
शस्थाने मित्रोपदेशमित्यवदिष्यंश्चेत्साधीयस्तममभविष्यत् ।  
एतावतैव सिद्धमेव यन्मातृगतः पितृगतो भ्रातृगतः  
कलत्रगतः पुत्रगतश्च रसः पवित्रचरित्रे सन्मित्रेनुभवि-  
तुं शक्यते । परं न पवित्रसन्मित्रगतो रसो मातरि पि-  
तरि भ्रातरि पुत्रे कलत्रे वानुभूयते । न मातृभिर्नपितृ-  
भिर्नभ्रातृभिर्नकलत्रैर्नपुत्रैर्वा सन्मित्रकृत्यं कर्तुं शक्यते ।  
भवंति कतिपये तादृशा अपि विचारा न ये दयामृतम-  
याशयानां मातृचरणानामग्रे प्रकाशयितुं शक्यंते । सं-  
ति कतिपये तादृशा अपि विचारा न ये परमकृपापूर्णा-



नःकरणानां पितृपादानामप्यग्रे प्रकाशयितुं शक्यंते । नमं-  
 ति तादृशा अपि केचन विचारा न ये प्रेमपीयूषपूर्ण-  
 नःकरणानां मोदराणामपि समीपे प्रकाशयितुं शक्यंते ।  
 विलसन्ति तादृशा अपि केचिद्विचारा न ये पवित्रागमा-  
 याः स्वीयमाणप्रियायाः सत्ताशेषि प्रकाशयितुं शक्यंते ।  
 परं तादृशः कोवा जगति जागर्ति विचारो यस्य यथायं  
 चित्रं पवित्राणां मन्मित्राणां निर्मलेषु हृदयादर्शेषु सम-  
 र्पयितुं क्षणमप्यस्मान्मनः शंकातंताकुलतामनुभवेत् । किं-  
 यद्गुणा । मानसतां मतां मन्मित्रं हि मूर्तिमज्जंगमं हृदय-  
 मिनि मन्येहं । अस्मिन् कल्याणारे गंगारे समुत्तीर्णानाम-  
 ग्नातं किं हिने किमाहितं किं कृत्यं किमकृत्यं किं मयं  
 किममयं किं भूषणं किं दूषणं किं हेयं किमुपादेयं चेति  
 शान्तिविनामणेः कथं मातृपु कथं पितृपु कथमार्गमोदरेषु  
 कथमनुजगमोदरेषु कथं सुहृद्वर्गेषु कथं संधर्षित्वेण  
 यन्निवर्त्यमिति विचक्षणता सुरभेः महापद्मदाग्रज-

वेश्म विश्वासस्य पात्रं प्रीतिरसस्य आरामोऽभिन्नहृदय-  
ताकल्पलतायाः समभागभावश्च सुखदुःखयोः सन्मित्र-  
मंतरा कोप्यन्यो भवितुमर्हति किं । नैवेति निर्विवा-  
दं । एवं निःसीमानुपमं च मित्रेत्यक्षरद्वयस्यार्थगांभीर्यं  
जगत्प्रसिद्धमेव । यद्यपि विरलानि किल मित्रशब्द-  
वाच्यानि मित्राणि तथाप्यगण्यपुण्यशालिनां सद्भा-  
ग्यवशाद्भवन्ति तादृशानि पवित्रचरित्राणि सन्मित्राणि ।  
तथाहि । तादृङ्मित्रसंपदैव प्राचीना राजानोऽलभन्त  
प्राज्यानि राज्यानि । तादृशमित्रसंपदैव महात्मानो  
महात्मतामध्यगच्छन् । तादृशमित्रसंपदैव ऋतुध्वजो नाम  
राजकुमार उपरतामपि स्वां प्रियतमां मदालसां पुनरुप-  
लब्धवान् । वीरधीरगंभीरनरापीडेनापि चंद्रापीडेन तादृ-  
शमित्रविरहदुःखासहिष्णुतयैव प्रेयांसोऽपि परित्यक्ताः  
स्वीयाः प्राणा इति केपामविदितं । किंच

पशुधनमधनं धनमर्थधनं धनं तु धान्यं धुधैः कथितम् ।

अतिधनमेतन्नित्यं विद्या भूः शोभनं मित्रम् ॥ ९ ॥

इत्युक्तवद्भिः पुरातनैः प्रशावद्भिरपि सन्मित्रमतिधनग-  
णनायामेव गणितं । ततएव येन परमदयालुना परमेश्वरे-  
ण महाराजाश्वपतिरूपं मित्ररत्नं समर्पितमस्ति पदं  
तस्योपकारभारो यावज्जीवमविस्मर्य एवेति मन्येद् । स-  
त्यप्येवं यदि महाराजाश्वपतिसंपत्तनात्मीयधीर्भवेयं चे-

त्कोवामदन्यो मूर्खमंडलमौलिमंडनं स्यात् । यच्च मया पद-  
भ्रष्टताप्राप्त्यवसरे न महाराजाय प्रेषिता प्रवृत्तिस्तत्रोपा-  
लंभमर्हति वनवासानुभवार्पणपटीयः प्रारब्धमेव मदीयं  
नान्यत् ।

शैव्या— वत्स ! भूयोभूयः प्रेष्यतां पदभ्रष्टताप्रवृत्तिः स्व-  
मित्रायेति प्रार्थितोप्यार्थपुत्र इदमेव प्रोवाच ।

{ वासः पुण्येष्वरण्येषु संगः सार्द्धं च साधुभिः ।  
वन्यधान्यफलाहारः प्रियात्प्रियतरः प्रिये ॥ १० ॥

किंच । यावद्भोग्या विपिनवसतिस्तावदासैनमित्रै-  
र्जेतुंशक्यो रिपुरतिवैरित्यहं वेद्म्यशंकम् ।  
भोग्ये भुक्ते स्वयमपिरिपुर्मित्रतामत्रगंता  
व्यर्थं दुःखैः प्रणयिसुहृदो योजयेयं किमर्थम् ॥ ११ ॥  
तस्मादस्माकमधुना दुःखेऽदुःखाधियां प्रिये ।  
उचितं पार्वतीप्राणप्रियपादाब्जपूजनम् ॥ १२ ॥

अश्वपतिः— देवि ! स्वोचितमाचरता तेन महात्मना मनु-  
चिताचरणे विघ्नमाविष्कृतं ।

शत्रुशल्यः— यद्यथा यथा भवितव्यं तत्तथा तथैव भव-  
ति । तद्व्यतीतविषयविपादं दूरीकृत्य वर्तमानकालीनक-  
र्तव्य एव दीयतामवधानं ।

ब्राह्मणाः— वृद्धतरेणामुना प्रधानेन सम्यगुक्तं । महाराजा-  
श्वपतिद्युपत्सेनयोः प्रेमरससांद्रसूक्तिप्रत्युक्तिश्रवणानंद-

विवशस्वांततया नास्माभिः समुपस्थितोप्यवगतो म-  
ध्यान्हसमयः । तदिदानींतनकर्तव्य एव दत्तावधाना  
भवामः । (इत्युक्त्वा निष्क्रामन्ति ।)

सत्यवान्— आर्य ! अहमपि पुष्पावचयाय गच्छामि ।

( इत्युक्त्वा निष्क्रामति । )

शुमत्सेनः— प्रियमित्र अश्वपते ! न प्रयोजननिरपेक्षाः  
प्रेक्षावत्प्रवृत्तय इति पृच्छामि । एतावद्दुमतीचक्रचं-  
कमणनिदानं किंस्विन्मृगया दिग्विजयस्तीर्थयात्रा वा ।

अश्वपतिः— राजर्षे ! मृगयादिग्विजयतीर्थयात्राभ्यो भिन्नं  
किमप्यन्यदेव मच्चक्रमणनिदानं ।

शुमत्सेनः— अस्तु यत्किमपि । परमतःपरं क्व कियच्च  
गंतुमिच्छा वः ।

अश्वपतिः— युष्मदीयः पुण्याश्रमः एवायं परमा सीमा  
मत्प्रयाणेच्छायाः ।

शुमत्सेनः— वचनरचनयानया नयाब्धे

• भवति सखे मम कोपि यः प्रमोदः ।

प्रभवति नहि तं तु वक्तुमेवा

प्रणयनिधे रसना मनागपीह ॥ १३ ॥

१३ ॥

विषद्विवशमादृशस्वमित्रसंभाषणाकरणमाभरणं भगवद्दश-  
भव्यमित्राणां ।

वीरमित्रः— राजर्षे ! न केवलं भवतां संभाषणायै महाराज-  
स्यात्रागमनं । किं तु किमपि युष्मत्संक्राशायाचितुमपि ।

शुभ्रत्सेनः— (सहर्षं ।) अयि वीरमित्र ! यद्येवं श्रूयतां ।

तप्तं मयाद्यदिवसावधि यच्च जप्तं  
स्वाराधितं च गिरिजारमणांघ्रिपद्मम् ।  
राज्यस्थितेन च मया यदकारि पुण्यं  
सर्वं तदस्तु सुहृदो मम कामवर्षि ॥ १४ ॥

परं कीदृशस्तन्मनोभिलाप इति ज्ञातुमातुरतरं मे स्वातं ।  
तद्यदि सहजलज्जावनम्रो महाराजो नो न वक्तुं प्रभवेत्-  
हि भवानेव तदभिज्ञं मां करिष्यतीत्याशासे ।

अश्वपतिः— (सहर्षमुत्थाय ।) आर्य राजर्षे ! क्षणार्द्ध-  
मप्यविश्रांतभ्रमणवेगेस्मिन् संसारचक्रे प्राक्तनात्मीय-  
कर्मचक्रचक्रमणक्रमेण विचित्राचिस्ररुचेर्भगवतो विरं-  
चेश्वापारव्यापारपारवश्यात्प्राणिनः केचित् केषांचित्  
पितरः केचित्केषांचित्पितृव्याः केचित्केषांचिद्भ्रातरः  
केचित्केषांचिद्भ्रातृजाः केचित्केषांचिन्मातुलाः केचि-  
त्केषांचिद्भ्रागिनेयाः केचित्केषांचित्सुहृदः केचित्केषां-  
चित्संबन्धिनः केचित्केषांचिद्वंधवः केचित्केषांचिद्वांध-  
वाः केचित्केषांचिदुरवः केचित्केषांचिच्छिष्याश्चैवमनेक-  
विधपरस्परसंबन्धदृढबंधनसंबद्धा दरीदृश्यन्ते । किंच के-  
चाप्यनिर्वचनीयेन पूर्वजन्मसंबन्धेन केचनैहिकसंबन्धबंध-  
नशून्या अपि मिथः सोदरनिर्दिशेयं स्निह्यन्तो दृश्यन्ते ।  
केचन महात्मानोपकारपरेष्वप्युपकारपरायणांतःकरणाः

प्रेक्ष्यन्ते । केचन केषुचित्पितृनिर्विशेषभक्तयो विलोक्यन्ते ।  
 केचित्सत्स्वप्यौरसेषु पुत्रेषु केषुचित्पुत्रनिर्विशेषवात्स-  
 ल्यवन्तो वर्तन्ते । जन्मतः पवित्रचरिप्राथ केचन पुण्यपू-  
 र्णाशया मातृपक्षपितृपक्षसंबन्धलेशशून्यास्वपि सौशी-  
 ल्यामूल्यालंकारवतीषु कासुचित्सतीषु जननीष्विव सो-  
 दरास्विव च भक्तिभरधारिणोनुभूयन्ते । एवं पूर्वजनुः-  
 संबन्धो न ज्ञाति न जाति न नीचकुलं नाप्युच्चकुलं न मानं  
 नापमानं न शौर्यं न धैर्यं न मुशीलं न कुशीलं न सारल्यं  
 नासारल्यं च विलोकयति । केवलमयस्कांतमणिशला-  
 केव लोहमयीं मत्सीं कोपि पूर्वजन्मसंबन्ध आकर्षति मनु-  
 प्याणां मनोवृत्तिः । तथैव केनापि बहुभ्यो वर्षेभ्यो-  
 र्वागेकस्मिन् राजसूये जनस्यास्य मनोवृत्तिर्दर्शनात्प्रभृ-  
 ति पूर्वजनुःसंबन्धेन युष्मासु प्रणयरशनानिवद्धास्ति ।  
 इतरथा क मदीयो मद्रो नाम देशः क च युष्मदीयः  
 शाल्वो नाम देशः परः । सहस्रेष्वपि मिलितेषु सत्सु  
 राजन्येषु युष्मास्वेव प्रेमरसनिवद्धा बुद्धिरेव मे निवेदय-  
 त्यावयोः कमपि पूर्वजन्मसंबन्धं । (तादृशं च संबन्धं तारामै-  
 त्रं चक्षूरागं च प्रावोचन् प्राचीनाः । चक्षूरागश्च ना-  
 ल्पपुण्यशालिभिर्लभ्यते इति निर्विवादं ।) परमकृपा-  
 लोः परमेश्वरस्य कृपया जाग्रत्यपि पूर्वजन्मसंबन्धे तादृशे  
 निष्प्रतिमे किमप्येहिकमप्यभिनयं संबन्धं बहुमभिकां-  
 क्षते स्वातन्त्र्ये मे । स च संबन्धः क्रीदशो निधेय इत्येतद्विषये

आर्यः शत्रुशल्य एव युष्मान् विज्ञापयिष्यति । ( इत्यु-  
क्तवोपविशति । )

शत्रुशल्यः— ( उत्थाय । ) आर्य राजर्षे ! महाराजोयम-  
श्वपतिर्व्यतीतेष्यर्द्धे वयसि नापत्यमुखदर्शनसुखमन्वभवत् ।  
अपत्यमुखप्राप्तये च वेदोक्ताः शास्त्रोक्ताश्च सहस्रशः  
मारब्धाः सदुपायाः परं न केपि तन्मनोभिलाषपूर्तिप्रण-  
यिनः प्राभवन् । एवं निष्फलेषु तेषुपायेषु त्रिजगत्स-  
वित्रीं भगवतीं सावित्रीं परया सपर्यया समुपाचरत् ।  
दयामृतमयाशया च सा भगवती परितुष्टा साक्षाद्वत्तद-  
र्शना च वत्साश्रयते ! अनयापर्युपासनया परितुष्टाहं  
तद्वीमि भविष्यति ते सहुणगणधन्यैका कन्येत्युक्त्वा-  
तिरोभूता ।

शुमत्सेनः— अवगत इदानीं मया महाराजस्याभिलाषः  
स खलु पुत्रमुखदर्शनसुखमभिलपतीति । तदहमिदानीं

—तमाशुतोषं संतोष्य तपोभिः पार्वतीपातिम् ।

तुष्टात्तस्माच्च याचिष्ये मित्रे पुत्रशतं सखे ॥ १५ ॥

शत्रुशल्यः— आर्य राजर्षे ! न चित्रं तद्भक्तिभरवशीकृत-  
परमेश्वरचित्तेषु भवादृशेषु । परमिदानीं महाराजस्य न  
पुत्रार्थमन्नागमनं । अस्ति किमप्यन्यदागमनप्रयोजनं ।

शुमत्सेनः— तदपि श्रोतुमवहितोस्मि ।

शत्रुशल्यः— श्री सावित्रीप्रसादात्प्राप्तायां श्री सावित्री-

वचनादेव च विहितसावित्रीति पवित्रनामधेयायां व-  
त्तायां महाराजकुमार्या ये ये स्वयं विकसन्ति स्वाभा-  
विकाः सदृशा न तान् वर्णयितुं शक्ता मे प्रज्ञा रसज्ञा  
च । महाराजप्रयत्नाच्च विद्यापि कापि निरवद्यातिहृद्या  
च सद्य एव समासादितास्ति तथा । किं बहुना ।

न सा कला न सा विद्या न चोर्व्या चातुरी च सा ।

प्रावीण्यं यत्र नागप्यप्रावीण्या प्राप सा परम् ॥ १६ ॥

नैतावदेव । परिणतमृद्वीका माधुरीधुरीणां कवितां कर्तुं  
च जागर्ति काचित्तस्याः प्रतिमेति प्रतिभाति मे ।  
यतस्तया रचितानि चंपूनाटककाव्यकथाकथानकानि  
विलोक्यैव सत्कविशिरोमणयोपि गलितगर्वा बभूवुर्भवन्ति  
च । स्वरूपसंपन्नं काव्यनिर्वचनीयैव वरीवर्ति तस्याः ।

द्युमत्सेनः— शोभते सर्वमेतदसंशयं महाराजपुत्र्यां विशे-  
षतः सावित्रीप्रसादप्राप्तायां ततो न किञ्चिच्चित्रमिव  
मन्ये । ततस्ततः ।

शत्रुशल्यः— ततश्चैकदा विद्यालयात्समागतां प्रणामप्रण-  
तां पाणिग्रहणार्हवयोवस्थां च तां विलोक्य प्राग्रचीन्म-  
हाराजोऽश्वपतिः । वत्से ! इदानीमधीताध्येतव्या शात-  
शातव्या च संवृत्तामि तत्स्यानु रूपवरमन्येषुं भूचक्र-  
क्रमणं विधेहीति ।



द्युमत्सेनः— युक्तमुक्तं महाराजेन । ततस्ततः ।

शत्रुशल्यः— ततो यथाज्ञा तातपादानामित्युक्ता प्रस्थिता वसुंधरावलयपर्यटनं कर्तुं सा । अहं वीरमित्रश्च सह-  
गंतुमाज्ञप्तौ महाराजेन तथा सह सकलभूमंडलपरिभ्रम-  
णमन्वभवाव । वीक्षिताः पूर्वपश्चिमदक्षिणदिक्स्थाः सर्वे  
प्युर्वोपतिकुमाराः परं न तेषां मध्यात्कोपि राजकुमा-  
रस्तन्मनोविश्रामारामतामनुवभूव ।

द्युमत्सेनः— अतर्क्यकारणसंबंधो हि प्रेमबंधस्ततस्ततः ।

शत्रुशल्यः— ततश्चोत्तरदिश्यपि बहून् पुरपत्तनपुटभे-  
दनपुरुदूतकुमारान् विलोक्यापि तेषु तेषु स्वांतपरितो-  
पमलभमाना सा नानानगनगरचक्रचंक्रमणक्रमेण याव-  
त्प्राप्ता वत्सैनामाश्रमपरिसरभूमिं तावन्माधवीमंडपमध्ये  
वत्सः सत्यवान् वत्सायाः सावित्र्या नयनयोरतिथिर-  
भवत् । दृष्टमात्र एव तस्मिन् पुण्यचरित्रे चंद्रकांतमणि-  
शालभंजिकेव चंद्रमसि तस्यामनोवृत्तिरविरलरससांद्रा  
संवभूव । ततः प्रभृति च सा तमेव स्वानुरूपं मन्यमाना  
वत्सस्य सत्यवतो धर्मपत्नी भवितुमभिकांक्षति ।

तामिच्छामिह संपूर्णां विधातुमवनीश्वरः ।

अयमश्वपतिः प्राप्त एतामाश्रमभूमिकाम् ॥ १७ ॥

वत्सायाश्चैव सावित्र्याः पवित्राभीष्टपूरणे ।

युष्माकं संमतिं राजा संप्रार्थयितुमिच्छति ॥ १८ ॥

येन पूर्वजनुर्वद्धसंबंधेऽपि द्रढीयसि ।

ऐहिकोऽपि नवीनः स्वात्संबंधः स्वांतसौख्यदः ॥१९॥

( इत्युक्त्वोपविशति । )

शुभत्सेनः— प्रियमित्र अश्वपते ! प्रवीण शत्रुशल्य ! पथित्र  
वीरमित्र ! अस्मिन् विषये सावित्र्या बलवती बाल-  
बुद्धिरिति मे प्रतिभाति । वत्सायाः सावित्र्याः स्वयं-  
रस्तु केनचित्कुलवता शीलवता गुणवता विद्यावता  
निःसीमसंपद्धता च राजकुमारेण सह कारयितुमर्हः ।  
सत्यवान् यद्यपि विद्याविनयविवेकवयःस्वरूपायैः सद्गुणैः  
सावित्र्या अनुरूप इति वक्तुं शक्यंते तथापि सद्गुण-  
गणतिरस्करणी पदभ्रष्टैवेयमनर्हतालतामूलत्वमवलंबते ।

शैव्या— आर्यपुत्रमतमनुसरति ममापि मतिः । नाहं वत्सां-  
सावित्रीं सत्यवत्संबंधेनैतद्गन्त्रासव्यसनमनुभावयितुमि-  
च्छामि ।

शुभत्सेनः— प्रियमित्राणि मे ! अतर्कितापदापातत्रिलासोयं  
वनवासः । प्रशान्तानेकमुनिजनाश्रितच्छायातरुसतिघने-  
तिपावनेऽपि वनेऽस्मिन् कदा कदा कुत्र कुत्र कानि कानि  
दुःखान्यापतन्तीति न वक्तुं शक्नोस्मि । वसन्त्यत्रानेके  
दर्शनादपि त्रासप्रदाः आपदाः । कदाचिदत्र क्रीडन्ति  
क्रूरकृतयः क्रव्यादाः । कदाचिदेतद्दीप्तदावानलज्वा-  
लामालाभिर्विधीयते व्याकुलं । कदाचिन्महोच्छलज्जो-

लकल्लोलाभिर्महापूरोत्पाटितकूलाभिः कल्लोलिनीभिर्महासंशयशय्याशयालुतामुपनीयते । तद्विचार्य चेतसा किंतादृशानेकविधा विपदो विलोकयितुमर्हति स्वप्नेपि वत्सा सावित्री ।

शैव्या— निसर्गसिद्धविरुद्धधर्मोद्दि पत्तनवासिनां वनवासिनां चोपचाराचारविहाराहारक्रमस्तथा हि । क कस्तूरिकाकालागरुकपूरकाश्मीरजरसांगरागपात्रं सुगात्र्या वत्सायाः सावित्र्या गात्रं क च वनेस्मिन्नापादतलं भस्मोद्भूलनं । क मणिमाणिक्यमुक्ताफलेंद्रनीलमणिवज्रवैडूर्यादिरत्नालंकारधारणं क चामलामलकफलानुकारिभद्ररुद्राक्षालंकारधारणं । क कौशेयक्षौमपट्टदुकूलचीनांशुकपीतांबराद्यनेकदिव्यांबरैरंगानामाच्छादनं क च वल्कलैर्मृगाजिनैर्गजाजिनैः सिंहाजिनैश्चांगानामाच्छादनं । क नंदनवनप्रतिस्पर्द्धिभवनोपवनलतामंडपेषु स्वैरविभ्रमेण भ्रमणं क चातिनिविडविटपिविटपविकटास्वटवीषु चातिसंभ्रमेण परिभ्रमणं । कावधीरितसुधास्वादैः स्वादीयोभिर्भक्ष्यैर्भोज्यैः पेयैश्चोष्यैरनुदिनमाहारः क चाप्रयासप्राप्तेः स्वयं शीर्णैर्जर्णैः पर्णैः कंदैर्मूलैः फलैश्चाहारः । क चंद्रोदयदर्शनाल्हादद्रवचंद्रकांतमणिमयशिखरस्रवत्सलिलधारामहत्साकांडाडंबरितघनसमयेषु नानामणिमयेषु रम्येषु हर्म्येषु विलासः क च छिन्नभिन्नवृणशलाकाकलितासुकुटीषु गिरिदरीषु तरुकोटरेषु वा निवासः ।

प्रधानौ— (स्वगतं ।) अहो धन्या कापि स्वकार्यसिद्धि-  
पराङ्मुखी परहितविहितप्रणया च दंपत्योरनयोः प्रज्ञा ।  
द्युमत्सेनः— किं बहुना ।

करोतु वत्सा सावित्री पृथ्वीपर्यटनं पुनः ।

अनुरूपं वरं कंचिल्लप्स्यतीशप्रसादतः ॥ २० ॥

अश्वपतिः— आर्य राजर्षे ! विशृंखलाखल्वेतद्विषये वत्सा-

या मनोवृत्तिस्ततस्तन्नियमने निष्फलः प्रयासः सर्वेषां ।

वीरमित्रः— आर्य ! यद्यपि महाराजस्य देव्याश्च सावि-

त्रीविचारः सत्यवत्प्रेम्णाभीष्टतम एव संवभूव । परम-

स्माभिर्युष्मदुक्तैरेवयुक्तियुक्तैर्हेतुभिर्देशितेपि विरुद्धत्वे

सदाग्रहग्रस्तहृदया सा नात्मनिश्चयं मुमोच । तेन हि

नातःपरमेतद्विषये वत्सायै सावित्र्यै वक्तव्यमस्ति ।

अश्वपतिः— एतद्विषये तु केवलं युष्मत्संमतिरेवापेक्ष्यते

नान्यत् ।

द्युमत्सेनः— मित्र अश्वपते !

अयं जनस्त्वत्प्रणयप्रबद्धः

सर्वेषु कार्येषु भवद्वशोस्ति ।

तत्रापि चेदृक् शुभकर्म कर्तुं

कथं भवद्वाग्निमुग्रो भवेद्वा ॥ २१ ॥

पात्रं गात्रं न सावित्र्याः क्लेशानां वनवासिनाम् ।

— विचार्येति मया प्रोक्तं समस्तमपि दे सत्ते ॥ २२ ॥

परं यदि वत्सा सावित्र्येव तादृक्सदाग्रहग्रस्तहृदया तर्हि-  
निरुपायाः स्मः ।

शत्रुशाल्यः— तर्हि श्व एव स्वयंवरसंवाधि शुभं कर्म करि-  
ष्यामः । इदानीं समासन्नसायंसमयत्वात्पटकुटीमेव  
गच्छामः ।

अश्वपतिः— आर्य राजर्षे ! स्वकीयसेनासन्निवेशमभिगंतुं  
भवाद्विरनुज्ञातमात्मानमिच्छामि ।

दुमत्सेनः— मित्र ! साधयतु भवान् स्वाभीष्टसिद्धये । पुनः  
समागमानुग्रहेणानंदनीयोयं जनः । ( इत्युक्तोत्थातुमि-  
च्छति । )

अश्वपतिः— आर्य ! अलमलमतिविनयेन । नायमुपचारो  
मादृशेषु शोभते भवादृशां । गच्छामि । ( इत्युक्त्वा प्रणम्य  
निष्क्रामति । )

दुमत्सेनः— प्रिये ! प्रत्यासीदति शिवार्चनसमयस्तच्छिवा-  
र्चनपर्णशालामिव गच्छामः । ( इत्युक्त्वा निष्क्रामतः । )

इति तृतीयोऽंकः ॥

श्रीविठ्ठलात्मजनुषोर्द्धशशांकमौले-

र्दासस्य वर्यगुरुकेशवधर्ममूनोः ।

एषा कृतिर्मम तु शंकरलालबंधो-

गैरीजिरीशपदयोः कुसुमांजलिः स्तात् ॥ १ ॥

## ॥ अथ चतुर्थोऽङ्कः ॥

नेपथ्ये- संचितयामि गिरिजाश्रितवामभागं  
श्रीमद्भजाननविशोभितदक्षिणाङ्कम् ।  
भस्माङ्गरागवरनागविभूषिताङ्गं  
श्रीरोहिणीरमणमौलिमणिं महेशम् ॥ १ ॥

अपि च

संचितयामि तमहं मुनयो यदङ्घ्रि-  
ध्यानेन नष्टनिखिलार्तिभरा भवन्ति ।  
व्याधींश्च साधिनिकरान् नितरां निजानां  
सद्यो विनाशयति यत्करुणाकणोपि ॥ २ ॥

अपि च

संचितयामि तमहं परमात्मरूपं  
चेतोवचोनिचयदूरनिजस्वरूपम् ।  
लीलाबलोपितरतीशवरस्वरूपं  
दीनानुकंपिनमनुक्षणमिन्दुमौलिम् ॥ ३ ॥

( ततः प्रविशत्यप्सरोयुगलं । )

एका- हला मदनमंजरी ! मन्येद्य प्राभातिकवर्णनश्रवणा-  
त्पूर्वमेव प्रयुद्धो महाराज इति ।  
द्वितीया-हला चंद्रावलि ! नैनावदेव । समाप्तगिवपूजनोपी-

ति मन्ये यतः स्तुतिपाठ एष श्रूयते ।

एका- भवतु । वयमपि प्रभातवर्णनपरं संगीतं कुर्वः ।

द्वितीया- यथाभिरुचितं प्रियसख्यै ।

( उभे अपि गायतः । )

एका- यश इव परदारालोकलुब्धस्य तारा-

हृदयरमणविषं म्लानतामेति सद्यः ।

द्वितीया- गुणगण इव लोभक्षोभवन्मानसस्य

क्रमश उडुगणायं लीयते व्योम्नि हृद्यः ॥ ४ ॥

एका- इह कलकलकेकाकारिणः केकिनोमी

द्वितीया- कलकलमिहकुर्वत्यत्र पुंस्कोकिलाश्च ।

एका- इह मधुकरवध्वो मंजु गुंजंति चैता

द्वितीया- इह सरसिजगंधी गंधवाहश्च वाति ॥ ५ ॥

एका- वरफलदलमूलान्याहरंतीह विप्राः

परशिवपदपद्मध्यानमग्नास्तथान्ये ।

द्वितीया- कुमुदवनमशेषं म्लानिमेतीह सद्य-

स्तिमिरमपि विलीनं कापि शैलोदरेषु ॥ ६ ॥

एका- जगदखिलमपिद्रागालिविद्राणनिद्रा-

भरमिदमतिहर्षाद्धर्मकर्मविधानम् ।

उदय उदयशैलालौकिकालंकृतेः श्री-

दिनकरवरमूर्तेस्तर्प्य एतैः सुचिन्हैः ॥ ७ ॥

द्वितीया- दिनमणिदिनलक्ष्म्योः संगमे मंगलानि

प्रतितस्वरकुंजं पक्षिणोमी पठन्ति ।  
हरिहरिदपि तेनैवोत्सवेनातिहर्षात्  
कनकरसमयानीवांवराणि स्म धत्ते ॥ ८ ॥

त्रेपथ्ये- आर्यपुत्र ! मत्तमपि रोचते युष्मदुक्तः स्वयंवरवि-  
चारः । परं युष्मद्विचारान्मद्विचारः किञ्चिद्भिन्नतां विभर्ति ।  
मदनमंजरी- हला चंद्रावलि ! महाराजो देव्या सहैवान्न  
समायातीति प्रतिभाति । तदावां दूरं ब्रजावः । ( इत्युक्त्वा-  
उभे अपि निष्क्रान्ते । )

( ततः प्रविशति राजाश्वपतिर्देवी मालवी च । )

अश्वपतिः- प्रिये ! कथमिव ।

मालवी- आर्यपुत्र ! अस्ति चेदाज्ञा विज्ञापयामि ।

अश्वपतिः- देवि ! स्वाभिप्रायनिवेदने नितरामस्त्येव म-  
माज्ञेति मंतव्यं ।

मालवी- नाथ ! तदेतदप्रतिममेवचिन्हं । परं स्त्रीधर्मोऽयं यन्न-  
स्त्रीभिर्निजनाथाग्राप्तिमंतरार्द्धमप्यक्षरं वक्तुं शक्यत इति ।

अश्वपतिः- प्रिये ! शोभते त्वादृशीनां सत्कुलकामिनीनां  
सदाभरणमिवैतदाचरणं । परं देव्या विचारो मद्विचारा-  
त्कामिव भिन्नतां विभर्तीति श्रोतुमुत्कण्ठने स्वातं मे ।  
तदुच्यतां स्वविचार इदानीं ।

मालवी- यथाज्ञार्यपुत्रस्य । श्रूयतां । प्राणनाथ ! वत्स-  
स्य सत्यतश्चित्रपट्टदर्शनान्प्रभृत्येव वत्सायाः साविज्या



वत्सेन सखवैतैव सह स्वयंवरो विधेय इत्यस्ति निश्चयनिव-  
द्धा बुद्धिर्मे । महामुनेर्नारदाच्च तद्गुणश्रवणोत्तरं द्विगुण-  
निश्चया संजाता सा । इदानीं चास्मिन्निकुंजे पुष्पाणि  
चिन्वंतं फलानि मूलानि दलानि चाहरंतं वत्सं सत्यवं-  
तमातृप्तिनेत्राभ्यां निपीय परमाल्हादसुधासिंधुमग्नाया मे  
सहस्रगुणनिश्चयनिश्चला समजनि मनीषा ।

अश्वपतिः— प्रिये ! प्रियं नः प्रियं नः । किमत्र विचारवै-  
रुद्ध्यम् ।

मालवी— नाथ ! तदपि कथ्यते । अस्मिन्नेव तपोवने आ-  
गामिन्येव वासरे च स्वयंवरसंबन्धि शुभं कर्म कार्यमिस्त्वा-  
र्यपुत्रस्य विचारः । स्वकीयराजधान्यां समामंज्य सर्वा-  
नुर्वोपतीन् समाहूय नानादिद्वेशस्थान् विद्वद्गरान् कवि-  
प्रवरान् कलाकुशलान् निर्मज्य च प्रशस्तशीलान् समस्त-  
मुनिप्रवरान् शुभे दिवसे शुभे लग्ने कल्याण्यां च बेलायां  
तन्मंगलं कर्म महामहोत्सवेन कार्यमिति चामुप्या युष्मद्वा-  
स्या विचारः । यतः—

सावित्रीमात्रसंतानावकृत्वाथ महोत्सवम् ।

आर्यपुत्र कदा कुत्र करिष्यावस्तमुत्सवम् ॥ ९ ॥

इदमेवावयोर्विचारवैषम्यं ।

अश्वपतिः— ( किञ्चित्प्रहस्य । ) प्रिये ! युक्तैव प्रियायाः  
सूक्तिः । परं मन्येहं विवाहमहोत्सवारंभोहि ज्ञामातृसंप-

दैव शोभामुपलभत इति । यर्हि वत्सेन सत्यवतैव सह स्वयं-  
वरकर्म कारयितव्यमस्ति तर्हि तस्मिन्नीदृशीं दशामनुभ-  
वति समारब्धोस्माभिर्विवाहोत्सवः कामिव शोभां लभेत  
न कामपीति निर्विवादं । अत एवात्रैव तत्कर्म कार्यमिति  
निर्धारितं मया ।

मालवी— प्राणनाथ ! अवितथेयं नाथस्योक्तिः सद्गुणही-  
ने विपद्गुणलीने दीने सति च जामातरि । परं न वत्सः  
सत्यवांस्तादृशोस्ति । स तु समृद्धानां शाल्वानामस्यधिप-  
तिः । निसर्गसिद्धानुपमासीमशौर्यौदार्यधैर्यस्यैर्यदयादाक्षि-  
प्यादिसद्गुणरत्नरत्नाकरः स स्वयमेव स्वप्रतिपक्षिलक्षप-  
क्षान् क्षपयितुं दक्षस्तथाप्यस्मदीयचमूसमूहसहायमाश्रित्य  
स्वलपैरेव दिवसैः स्वकीयां राजधानीं स्वाधीनां विधाय  
असंख्यहरिकरिनरनौकाद्यलंकृतचतुरंगिणीपरिवृतश्छत्र-  
चामरध्वजव्यजनपताकादिमहाराजविभूतिभूषितश्चागमि-  
ष्यत्यस्मदीयां राजधानीं । तत एवेयं सेना वत्सस्य सत्यव-  
तः सहाय्यं कर्तुमाज्ञाप्यतां ।

अश्वपतिः— नास्मिन् समयेस्मत्कृत्यमेतत् ।

मालवी— आर्यपुत्र ! पदभ्रष्ट इति न चिंता विधेया पद-  
भ्रष्टारूपो दोषस्त्वसिलतामात्रसहायेनापि मया समु-  
त्सारयितुं नाशक्यस्ततोहं तु पदभ्रष्टां दोषगणनायामेव  
न गणयामीति प्राणनाथेनैव तदामोक्तं । तद्विषये तु प्रधा-  
नौ शत्रुशल्यवीरमित्रावपि साक्षिणौ स्तः ।

( ततः प्रविशतः शत्रुशल्यवीरमित्रौ । )

शत्रुशल्यः— जयतु जयतु महाराजो देवी च ।

अश्वपतिः— आर्य शत्रुशल्य ! इहोपविश्यतां ।

शत्रुशल्यः— ( प्रणम्योपविशति )

वीरमित्रः— जयतु जयतु महाराजो देवी च ।

अश्वपतिः— मित्र वीरमित्र ! इह स्वीयतां ।

वीरमित्रः— ( तथा करोति । )

मालवी— आर्यौ शत्रुशल्यवीरमित्रौ ।

उभौ— ( वद्धांजली समुत्थाय । ) को नियोगो महादेव्याः ।

मालवी— यदा वयं विचारभवने सावित्रीस्वयंवरविषयक-  
विचारकरणाय स्थितास्तत्र युवाभ्यां पदभ्रष्टारूपदो-  
षेण दर्शितं स्वविचारवैरुद्ध्यं । तदा महाराजेन किमुक्त-  
मासीत्तत्स्मर्यते ।

अश्वपतिः— प्रिये ! न मयैवमुक्तमिति प्राक्तेवति मयि  
साक्ष्यपेक्षा । उक्तपूर्वमेव मया प्रथमं वत्सः सखवान्  
स्वपदे स्थाप्योनंतरं च सावित्र्याः स्वयंवरो विधेय  
इति । परमिदानीं सूक्ष्मया दृशा विचार्यमाणेनैतदुचित-  
मिति मे प्रतिभाति । नैतावदेव श्रुते च मद्विचारे युष्माक-  
मपि तथा प्रतिभास्यति ।

शत्रुशल्यः— महाराज ! देवि ! युवयोः किंविषयो वि-  
वाद इति ज्ञातुमुत्कंठा मे ।

मालवी— नहि नहि कश्चिद्विवादः किंतु विचारवैमलमेव ।

आर्यपुत्रेण सह विवादकरणं किमस्ति मे धर्मः ।

शत्रुशल्यः—आर्ये ! कथमिव विचारप्रातिकूल्यं ।

मालवी— वत्सायाः सावित्र्याः स्वयंवरविधिरत्रैव तपोवन  
आगामिन्येव च दिवसे ब्राह्मविवाहविधिना विधेय इति  
महाराजस्य मतं । अस्मदीयराजधान्यां यथान्यासां राज-  
कुमारीणां विधीयते स्वयंवरविधिस्तथायमपि विधेय  
इति च मे मतं ।

वीरमित्रः— महाराज ! एतद्विषये तु ममापि मतिर्महादेवी-  
मतमनुसरति ।

शत्रुशल्यः— युक्तमाह वीरमित्रः । कुतो यद्यप्यगण्यानि  
महाराजस्य पुण्यानि विलोक्य समर्पयिष्यत्येव परमेश्वरो  
महाराजाय पुत्ररत्नं तथाप्यद्य तु पुत्रत्वं पुत्रीत्वं च  
वत्सायां सावित्र्यामेवास्तीति निर्विवादं । अतएव तस्याः  
स्वयंवरविधिस्तु महामहोत्सवेन विधेयः स च वत्से सत्य-  
वति पदभ्रष्टदशामनुभवति न शोभते अतः प्रथमं  
वत्सं सख्यवतं चमूसमूहसाहाय्यप्रदानेन प्राप्तं राज्यं विधा-  
य विधेय इति मे मतं ।

अश्वपतिः— अवगतो युष्माकं सर्वेषां विचारः । इदानीं  
मद्विचारं निवेदयामि । प्रिये ! प्रथमं भवतीमेव पृच्छामि ।

मालवी— आर्यपुत्र ! अवहितास्म्यार्यपुत्रवचनावलो श्रव-  
णाभरणतां नेतुं ।

अश्वपतिः—महाराजे युमत्सेने पदभ्रष्टे सति प्रिये ।

यदभून्मे मनोदुःखं तत्किं जानासि दुःसहम् ॥१०॥

मालवी— नाथ ! कथमिव न जानामि ।

अश्वपतिः— प्रिये ! तस्मिन् महाराजे जागर्ते या निर्नि-  
मिक्ता निष्प्रतिमा च कापि मे प्रीतिस्त्वामभिजानाति  
किं देवी ।

मालवी— आर्यपुत्र ! सम्यगभिज्ञास्मि तत्रापि ।

अश्वपतिः— विचार्य तर्हि । सत्यपि तादृशाप्रतिमे प्रेमणि  
न मयाद्यावधि किञ्चिदपि विहितं साहाय्यं तत्किमल्पं  
त्रपापात्रं ?

मालवी— नाथ ! युक्तैवार्यपुत्रस्योक्तिः । अतएवेदानीं सा-  
हाय्यकरणेन सा त्रपाप्यपाकरणीयेति मेभ्यर्थना ।

शत्रुशल्यवीरमित्रौ— महाराज ! उत्तमं देवीमतं ।

अश्वपतिः— ( निःश्वस्य । )

न तां त्रपामपाकर्तुं क्षपाकरमुत्ति क्षमा ।

क्रिया त्वदुक्ता युक्तापि मृत्युतातित्रपाकरी ॥ ११ ॥

यत इदानीं विहितं साहाय्यकरणं मे न कश्चिन्मित्रघर्म-  
रूपं गणयिष्यति किंतु स्वकीयपुत्रीशर्मसाधनकर्मरूप-  
मेव गणयिष्यति । भवतु । न तां गणनां गणयत्यंतःकरणं  
मे । परंतु वत्सया सावित्र्या वत्से सत्यवति दृढं निबद्ध-  
स्य निष्प्रतिमस्य निर्निमित्तस्य निःसीम्नः सहजस्य च प्रे-

म्णः संपदं प्रच्छादयत्यकांढाढंवरा कादंविनीव शारदे-  
दुसौंदर्यसंपदमिदानीं विहिता तत्सहायतेति स्फुटं प्रति-  
भाति । अस्तुनाम । कदाचिन्नगणयामस्तदपि प्रणयपरतं-  
त्रास्तथाप्यस्मत्सहायसंपन्नः सत्यवान् विजयश्रीस्वयंवर-  
णमालार्हतामनुभवेन्न तद्वत्सस्य सत्यवतोपि यशस्करं ।  
नैतदविदितं देव्या यत्—

उत्तमाः स्वगुणैः ख्याता मध्यमाश्च पितुर्गुणैः ।

अधमा मातुलैः ख्याताः श्वशुरैश्चाधमाधमाः ॥१२॥

इति प्रावोचन् प्राश्नः प्रह्लावंत इति । स्वकीयस्वभाव-  
सिद्धशौर्यौदार्यधैर्यस्थैर्यसौशल्यसारल्याद्यनेकैः सद्गुणग-  
णैर्निखिलावनिवलयविख्यातमुत्तमोत्तमं च वत्सं सत्यवंतं  
न सहायसंपादनेनाधमाधमपंक्तिपातिनं कर्तुं कांक्षति स्वां-  
तं मे । किं च वत्सायाः सावित्र्याः स्वांतं नाविदितमस्माकं ।  
सा हि वत्सेन सत्यवता स्वयंवरमात्रे सिद्धे नंदनवनमिवैत-  
द्वनं स्वर्णदीमिवैतां नदीं कल्पवृक्षानिवैतान् वृक्षान् सार्व-  
भौमसंपदभिपेकपदमिवैतच्चाश्रमपदं द्रक्ष्यतीति । नैतावदे-  
व । वत्सायाः सावित्र्या वत्सस्य सत्यवतश्च निसर्गभद्रासु-  
खमुद्रैव तयोर्निवेदयति निरंतरनिरवधिनिरावाधसुखपरं-  
परानुभवभाजनतां । सत्यप्येवमिदानीमस्मत्कृतं साहाय्यं  
मम राजर्षेर्द्युत्तमत्सेनस्य चाप्रतिमस्य मैत्रीभावे सावित्र्या

अश्वपतिः—महाराजे शुभत्सेने पदभ्रष्टे सति प्रिये ।

यदभून्मे मनोदुःखं तत्किं जानासि दुःसहम् ॥१०॥

मालवी— नाथ ! कथमिव न जानामि ।

अश्वपतिः— प्रिये ! तस्मिन् महाराजे जागर्ति या निर्नि-  
मित्ता निष्प्रतिमा च कापि मे प्रीतिस्तामभिजानाति  
किं देवी ।

मालवी— आर्यपुत्र ! सम्यगभिज्ञास्मि तत्रापि ।

अश्वपतिः— विचार्ये तर्हि । सत्यपि तादृशाप्रतिमे मेमणि  
न मयाधावधि किञ्चिदपि विहितं साहाय्यं तत्किमल्पं  
त्रपापात्रं ?

मालवी— नाथ ! युक्तैवार्यपुत्रस्योक्तिः । अतएवेदानीं सा-  
हाय्यकरणेन सा त्रपाप्यपाकरणीयेति मेभ्यर्थना ।

शत्रुशल्यवीरमित्रौ— महाराज ! उत्तमं देवीमतं ।

अश्वपतिः— ( निःश्वस्य । )

न तां त्रपामपाकर्तुं क्षपाकरमुखि क्षमा ।

क्रिया त्वदुक्ता युक्तापि प्रत्युतातित्रपाकरी ॥ ११ ॥

त इदानीं विहितं सहाय्यकरणं मे न कश्चिन्मित्रघर्म-  
स्पृणं गणयिष्यति किंतु स्वकीयपुत्रीशर्मसाधनकर्मरूप-  
मेव गणयिष्यति । भवतु । न तां गणनां गणयत्यंतःकरणं  
मे । परंतु वत्सया सावित्र्या वत्से सत्यवति दृढं निबद्ध-  
स्य निष्प्रतिमस्य निर्निमित्तस्य निःसीम्नः सहजस्य च मे-

भ्यः संपदं प्रच्छादयत्यकांडाडं वरा कादं विनीव शारदे-  
दुसौंदर्यसंपदमिदानीं विहिता तत्सहायतेति स्फुटं प्रति-  
भाति । अस्तु नाम । कदाचिन्नगणयामस्तदपि प्रणयपरतं-  
त्रास्तथाप्यस्मत्सहायसंपन्नः सत्यवान् विजयं श्रीस्वयंवर-  
णमालार्हतामनुभवेन्न तद्वत्सस्य सत्यवतोपि यशस्करं ।  
नैतदविदितं देव्या यत्—

उत्तमाः स्वगुणैः ख्याता मध्यमाश्च पितुर्गुणैः ।

अधमा मातुलैः ख्याताः श्वशुरैश्चाधमाधमाः ॥१२॥

इति प्रावोचन् प्राश्चः प्रज्ञावंत इति । स्वकीयस्वभाव-  
सिद्धशौर्यौदार्यधैर्यस्थैर्यसौशिल्यसारल्याद्यनेकैः सद्गुणग-  
णैर्निखिलावनिवलयविख्यातमुत्तमोत्तमं च वत्सं सखवंतं  
न सहायसंपादनेनाधमाधमपंक्तिपातिनं कर्तुं कांक्षति स्वां-  
तं मे । किं च वत्सायाः सावित्र्याः स्वांतं नाविदितमस्माकं ।  
सा हि वत्सेन सत्यवता स्वयंवरमात्रे सिद्धे नंदनवनमिवैत-  
द्वनं स्वर्णदीमिवैतां नदीं कल्पवृक्षानिवैतान् वृक्षान् सार्व-  
भौमसंपदभिपेक्षपदमिवैतच्चाश्रमपदं द्रक्ष्यतीति । नैतावदे-  
व । वत्सायाः सावित्र्या वत्सस्य सत्यवतश्च निसर्गभद्रामु-  
खमुद्रैव तयोर्निवेदयति निरंतरनिरवधिनिरावाधमुखपरं-  
परानुभवभाजनतां । सत्यप्येवमिदानीमस्मत्कृतं साहाय्यं  
मम राजर्षेर्दुःखमत्सेनस्य चाप्रतिमस्य मैत्रीभावे सावित्र्या



सखवति निवद्धे चित्रे पवित्रे प्रेम्णि वत्सस्य सखवतो नि-  
ष्प्रतिमेषु विक्रमेषु च कलंकमेवोत्पादयति नान्यत् ।

मालवी— प्राणनाथ ! संतुनाम । काममतिमतिमसो युवसः  
परं पुंसां सूक्ष्मा मतिर्या कामपि चेतश्चमत्कृतिं जनयति  
न तत्सहस्रांशमपि कर्तुं प्रभवति मतिर्मानिनीनां । उत्त-  
मोत्तमः खलु विचारो देवस्येति निःशंकमवगतं मयेदानां ।  
तद्यथाभिलषितं करोतु महाराजः ।

प्रधानौ— देव ! आवयोर्मतिरिदानां युष्मन्मतमेवानुसरति  
जानाति चात्मविचारस्य निर्वलतां ।

अश्वपतिः— प्रतीहार !

प्रतीहारः— आज्ञापयतु देवः ।

अश्वपतिः— वत्सां सावित्रीं स्वयंवरार्हवसनाभरणां देव्या-  
सह राजर्षेर्शुमत्सेनस्याश्रमे समागतां द्रष्टुमिच्छामि ।

द्वारपालः— यथाज्ञा महाराजस्य । ( इत्युक्त्वा गंतुमि-  
च्छति । )

अश्वपतिः— देवि ! योयं मया वत्सायाः स्वयंवरविधिर्नि-  
र्धारितः स खलु ब्राह्मविवाहविधिरित्युच्यते धर्मशास्त्रे-  
षु यो निखिलेष्वपि विवाहविधिषु प्रशस्यतरः परिगण्य-  
ते । तस्मिंश्चाधिकमेतदेव कृतं यत्सावित्र्या स्वकीयगला-  
वलंबी हीरहारो मद्भाषणश्रवणोत्तरक्षण एव वत्सस्य सख-  
वतो गलेर्पणीयः ।

मालवी— प्राणनाथ ! अतिमियं मे तदेतत् । इदानीं वत्सां

भति गंतुमाज्ञप्नुमिच्छाम्यात्मानं ।

अश्वपतिः— साधयतु भवती स्वाभीष्टं ।

मालवी— यथाज्ञार्यपुत्रस्य । ( इत्युक्त्वा निष्क्रान्ता । )

अश्वपतिः— अयि शत्रुशल्यवीरमित्रौ ! वयमपि राजपैर्तु-

मत्सेनसाश्रमं प्रति गच्छाम । ( इत्युक्त्वा निष्क्रान्तः । )

( ततः प्रविशति देवव्रतः । )

देवव्रतः— ( स्वगतं । ) हा विस्मयमयमहोदधौ निमज्जत्यंतः-  
करणं ये स्मारंस्मारं महाराजस्य शुभमत्सेनस्य विचार-  
परिपाटी । नाद्य कापि प्रियमित्रं मे प्रज्ञावान् दृश्यते य-  
स्मै निवेदयामि तद्विचारवैलक्षण्यं ।

( ततः प्रविशति प्रज्ञावान् । )

प्रज्ञावान्— मित्र देवव्रत ! कीदृशविचारवार्द्धिविलीनम-  
नास्तिष्ठसि ।

देवव्रतः— ( सहर्षाश्चर्यं स्वगतं । ) अहो किं स्मृतमात्र ए-  
वागतः प्रियसखा मे प्रज्ञावान् । ( प्रकाशं । ) वयस्य प्रज्ञाव-  
न् ! दर्शनेनाधुना ते परमं परितोषमभजत्स्वांतं मे ।

प्रज्ञावान्— प्रियसखे ! समानमेतन्मित्रोपि परं प्रहर्षदारे-  
द्रा मुखमुद्वेगं निवेदयति विषादविषयस्वांतत्वं ते । तद्यदि  
न गोप्यं तर्हि निवेदनीयं विषादनिदानं ।

देवव्रतः— तर्क एष भवती न शोभते

मित्रधर्मपरतत्त्ववेदिनः ।

गोप्यमस्ति किमिहाचलातले

मित्रतोऽनिशमभिन्नचेतसः ॥ १३ ॥

परं यथा न मदुक्तेनावयोरंतःकरणवृत्तिविनान्यः कश्चि-  
दभिज्ञो भवेत्तथा विधेयं ।

प्रज्ञावान्- प्रियसखे देवव्रत ! यद्येवं तर्हि न मद्यमेतत्क-  
थनीयं यदहं न किञ्चिदपि प्रियमित्रात्सखवतो गोपयितुं  
शक्नोमि ।

देवव्रतः- प्रियमित्रचित्तामणये सखवते मदुक्तं वक्तव्यं  
नवेति श्रुत्वैव विचारणीयं । किञ्च नाप्यसावावयोर्भिन्नः ।

प्रज्ञावान्- अवहितोऽस्मि तर्हि श्रोतुम् ।

देवव्रतः- प्रियसखे प्रज्ञावान् !

सखवान् सकलसखकृतवान्

मातृतातपदपद्मभक्तिमान् ।

यादृशो न खलु तादृशो नरः

संवभूव भवितास्ति वापरः ॥ १४ ॥

प्रज्ञावान्- तदेतत्संतोषपोषकं नः । ततस्ततः ।

देवव्रतः- निर्व्यलीकभक्तिभरपरवान् स खलु मातापितृपद-  
पद्मपरिचर्यायामप्रतिमेन प्रेम्णा न शीतं नोष्णं न वातं  
न वर्षां न दुःखं न भयं च गणयति । यदा यदा माता  
पिता वा यथा यथा यद्यच्च कर्तुमाज्ञापयतस्तदा तदा तथा  
तथा तत्तच्च निष्प्रमादं कर्तुं परायणांतःकरणः प्रवर्त-

त एव । परं न कदाचित्तस्य तन्निमित्तं मूलानिमुपगच्छति  
मुखमुद्रा । आभ्यन्तरमित्राभ्यामप्यावाभ्यां न तन्मुखात्क-  
दाचिदपि श्रुतमस्ति मातापितृपरिचर्यालस्यलेशकेशव-  
द्वचोपि ।

प्रज्ञावान्— एवमेव । ततस्ततः ।

देवव्रतः— कमलकोशकोमलतरकरचरणयुगलः स्वयं राज-  
कुमारः सन्नपि स्वकीयपितृपादाशोत्तरक्षण एव सजलज-  
लधरमंडलीविलीनग्रहर्क्षगणतया नानुमेयप्रयातशेषयामा-  
सु जलदसमयत्रियामास्वप्युत्थाय निविडतरतरुनिकरा-  
तियनेभ्यो विजनेभ्यो वनेभ्यो भगवतो भास्करस्योदया-  
त्पूर्वमेव विल्वदलतुलसीदलकुशकुसुमसमित्प्रकरणं फ-  
लानि मूलानि चाहरति ।

प्रज्ञावान्— प्रियसखे देवव्रत । नैतदशेषमविदितं मे । परमं  
परितोपस्थानं चैतन्नः । परं भवदौदास्यनिदानं नाद्यापि  
मयावगतं ।

देवव्रतः— उच्यत इदानीं । तादृग्भक्तिभरपरवतोपि सख-  
तोभ्युदयविरुद्धविचारौ मातापितरौ वर्तेते एतदेवौदा-  
स्यमुत्पादयति मानसे मे ।

प्रज्ञावान्— न संभवत्येतत् ।

देवव्रतः— तर्हि कथमस्मिन् विचारे विरुद्धता तयोः ।

प्रज्ञावान्— कस्मिन् विचारे ।

देवव्रतः— तदपि निवेद्यते शृणु । अद्य निशीथ आह्वयः स-

सखान् पितृचरणैर्यद्वत्स सखान् ! महाराजोश्वपतिः सूर्यो-  
दये समागमिष्यति ततस्तदागमनात्पूर्वमेव समाप्तशि-  
वपूजनैर्भाव्यमस्ताभिरत्तः समानय शीघ्रं कुसुमानीति ।

प्रज्ञावान्— सम्यगेतदाज्ञप्तं ।

देवव्रतः— श्रुत्वैवैनां पित्राज्ञां सखान् पुष्पाण्यवचेतुं शी-  
घ्रं निरगात् । शीतभीतस्वांततया लस्येन चाहं तस्यामेव  
पर्णशालायामुपाविशं ।

प्रज्ञावान्— ततस्ततः ।

देवव्रतः— ततः प्रावोचन् पितृचरणाः । देवि ! महाराजोश्व-  
पतिः केनापि प्रकारेण वत्सां सावित्रीं प्रतिबोध्य सखव-  
त्स्वयंवरविमुखविचारां कुर्याच्चत्साधु स्यादिति ।

प्रज्ञावान्— ततस्ततः ।

देवव्रतः— ततो मातरोप्यवोचन् । भगव्येप एव विचारो  
विचरति चित्ते कथमिव कमलदलकोमलांगी सानुभ-  
विष्यति वनवासव्यसनानीति ।

प्रज्ञावान्— ततस्ततः ।

देवव्रतः— यावद्भुद्धिवलं मया नृपतये प्रोक्तं मुहुः सखान्  
सावित्र्या उचितोस्ति नेति निखिलं देवि त्वयापिश्रुतम् ।  
मातस्तत्पुनरप्यहं प्रियतमे वक्ष्याम्यवश्यं यतः  
सावित्र्याः परमोदये सति सति स्वांतं कृतार्थं दिनः १५  
इति पितृचरणानां श्रुत्वा वचो मातृचरणैरप्युक्तं । आर्य-  
पुत्र ! एवमेव !

अतर्क्यहेतुं प्रेमेति लोकोक्तिर्न मृषा यतः ।

सावित्र्यां स्निह्यति स्वांतं वत्से सखवतीव मे ॥ १६ ॥

अतोवश्यं यथा सा वनवासव्यसनिनी न भवेत्तथा वि-  
धेयमिति ।

प्रज्ञावान्- ततस्ततः ।

देवव्रतः- वनात्प्रतिनिवृत्तस्य सखे सखवतस्ततः ।

वंदेहमिति वाग्धेतुस्तद्वार्ताविरतेरभूत् ॥ १७ ॥

प्रज्ञावान्- ततस्ततः ।

देवव्रतः- ततस्तद्विचारश्रवणसंजातौदास्योहममुं माधवीमं-  
दपमभ्यागतोऽसि ।

प्रज्ञावान्- सखे ! क इदानीमेताद्वपये तर्कस्ते ।

देवव्रतः- ( दीर्घमुष्णं च निःश्वस्य । ) सखे ! शृणु ।

इह ये तु हितैपिणो विधौ

विमुखे तेऽप्यहितैपिणो नृणाम् ।

प्रभवन्ति न चेदिमौ कथं

पितरौ पुत्रहितेतरे हितौ ॥ १८ ॥

प्रज्ञावान्- ( सस्मितं । ) देवव्रत ! नायं देवताराधनव्रत-

विषयो विचारः । किंतु प्रज्ञावन्मात्रगम्योतिरम्यः कोप्य-

गम्यगांभीर्यो मित्रधर्मविचारः ।

देवव्रतः- ( सरोपं । ) इदानीं प्रज्ञावतो भवतः सकाशा-

च्छ्रोतव्यं यन्मातृपित्रोर्विचाराणां सखवत्प्रियहितकारित्वं

कथमिव मतिपादयसीति ।

प्रज्ञावान्- (सहासं ।) मियमित्र ! न रोषावेशविवशेन भाव्यं भव्येन । नेदमप्रिदितं प्रायो रसशास्त्रेषु शृंगारादयो नरसंख्यास्ततोप्यधिकसंख्या वा संति रसा इति ।

देवव्रतः- अथ किं । संत्येव । किं तेन ।

प्रज्ञावान्- तत्र सौहृदवत्सलावपि गणितौ रसौ ।

देवव्रतः- एवं । गणितावेव ।

प्रज्ञावान्- तत्र मित्रगतं भ्रातृगतं च निर्निमित्तं निष्पत्तिमं च यत्किमपि प्रेम तत्सौहृदरसशब्देनोच्यते । स्वकीयपुत्रपौत्रप्रपौत्रगतं दुहितृदौहितृप्रदौहितृगतं निर्व्यलीकमकृत्रिमं च यत्किमपि प्रेम तद्वत्सलरस इत्युच्यते । यद्यपि शृंगारवीरयोरिव हास्यकरुणयोरिव च न सौहृदवत्सलयोरस्तिविरोधस्तथाप्येकतरस्य यदा वृद्धिर्भवेत्तदान्यतरमविरोधेपि समाक्रम्य समुज्जृम्भत इति स्वभावसिद्धं । इदानीमपि तातपादानां स्वपुत्रगतं निष्पत्तिमं निर्निमित्तमपि वत्सलरसमाक्रम्य समुच्छलंति स्वकीयसन्मित्रगतसौहृदरसमुधासिंधूर्मय इति-मंतव्यं ।

देवव्रतः- भवता विस्तरात्तातपादानां वत्सलरसः सौहृदरसमुधासागरतरंगेषु निमग्न इत्युक्तं । मया पुनः संक्षेपेण हितैषिणोरपि मातृपित्रोर्विचारः सत्यवदहितकारीत्युक्तं । परं किमेतावता कपोलकल्पनाढंबरेण सखवतो हृदयं स्वयंवरणशाला कथिता ।

प्रज्ञावान्- ( प्रहस्य । ) अथर्किं । नाद्यापि पतिता परमव-  
श्यं पतिष्यति ।

देवव्रतः- किमापत्तिर्चिता वा ।

प्रज्ञावान्- नहि नहि । स्वयंवरमालैव ।

देवव्रतः- ( निःश्वस्य । ) सखे ! यत्र

स्वयंवरणमालासरोराशा काशाब्जिनीनिषा ।

मंतव्या पितरौ यस्मान्न तल्लाभाभिलाषिणौ ॥ १९ ॥

प्रज्ञावान्- सखे देवव्रत ! वृद्धयोस्तयोरेतद्विचारविरुद्धबु-  
द्धित्वे किंनिमित्तमिति जानासि किम् ।

देवव्रतः- न जानामि । प्रियमित्रेणैव ज्ञातं चेद्वक्तव्यं ।

प्रज्ञावान्- शृणु तर्हि । महाराजाश्वपतिप्रति निवद्धमकृत्रि-  
मं सौहृदमेव । इदानीं चिरं चेतसा चिंतनीयं प्रियमित्रेणै-  
व तत् यत् यथा महाराजो दुर्मत्सेनो निजमित्रस्याश्वपतेः  
पुत्र्यां सावित्र्यां पुत्रनिर्विशेषशेषमुपीकस्तदीयाभ्युदयैक-  
निवद्धहृदयतया कृतसखवत्पाणिग्रहणा वत्सा सावित्री  
मानुभवतु वनवासव्यसनानीति विचार्य स्वौरसतनया-  
भ्युदयहानिमापि न प्रगणय्य सावित्रीमुत्ताभ्युदयाभि-  
वृद्धिमेवाभिकांक्षति । तथाश्वपतिरपि निजमित्रस्य दुर्म-  
त्सेनस्य पुत्रे सखवति निष्प्रतिमप्रेमपरतंत्रस्तदीयसुख-  
परंपराभिवृद्धये न चिंतयिष्यति किं ।

देवव्रतः- ( क्षणं विचार्य । ) अवश्यं शुज्यत एव तादृशी



चिंताश्वपतेः । प्रियसखे ! किं तर्हि मातापितृभ्यां निषि-  
द्धोप्यश्वपतिः स्वकुमार्याः सख्यवता सह स्वयंवरं कारयि-  
ष्यतीत्यनुमानं ते ।

प्रज्ञावान्— नानुमानं मे । किंतु हृदयचक्षुषा पश्यामि ।

आज्ञप्ता गुरुभिरनर्घवस्त्रभूषा  
हस्ताभ्यां वरवरणस्रजं वसाना ।  
सावित्री स्वयमुपयाति सख्यवंतं  
प्राणेशं निजमिह संवरीतुमेषा ॥ २० ॥ इति ।

नेपथ्ये— अपसरतापसरत मान्या मुनयो यदिदानीं देव्या  
मालव्या सह कुमारी सावित्री माधवीमंडपममुं सख्यवत्स्व-  
यंवरणाय प्रविशति ।

देवव्रतः— ( सदर्प । ) वयस्य ! परमदयालुना परमेश्वरेण  
विहितं वचस्ते सखं ।

प्रज्ञावान्— अथ किं । महाराजस्याश्वपतेः प्रतीहारस्यैवायं  
स्वरः श्रूयते तदेहि तदागमनात्पूर्वमेवापसरावः । मात-  
रं शैव्यां च माधवीमंडपागतमहादेवीमालवीवृत्तांताभि-  
ज्ञां कुर्वे । ( इति निष्क्रामतः । )

( ततः प्रविशति पर्णशालायां देव्या  
शैव्यया सह महाराजो द्युमत्सेनः । )

द्युमत्सेनः—प्रिये ! समाप्तशिवपूजनोदं । देव्याः परिसमा-  
प्ता शिवपूजा न वा ।

शैब्या- आर्यपुत्र ! स्तुतिपाठपुष्पाञ्जलिमात्रशेषा मे शिव-  
वपूजा ।

द्युमत्सेनः- भवतु । विधीयतां स्तुतिपाठः । ( अन्यतोव-  
लोक्य । ) वत्स ससवन् !

सत्यवान्- आज्ञापयन्तु तातपादाः ।

द्युमत्सेनः- परिसमाप्तपरमेश्वरपरिचर्यो वत्सः ।

सत्यवान्-अथ किम् ।

द्युमत्सेनः- यद्येवं तर्हि महाराजमश्वपार्तिं प्रत्यभिसर ।

सत्यवान्- यथाज्ञा तातचरणानां । ( इति निष्क्रान्तः । )

द्युमत्सेनः- देवि ! किमप्यलौकिकमेव वत्सस्य सत्यवतः  
सौजन्यम् ।

शैब्या- एष द्युष्मत्पुण्यपरिणामः ।

द्युमत्सेनः- न केवलं ससवसेव तत् । किंतु तन्मित्रयोः  
प्रज्ञावद्देवव्रतयोरपि सौजन्यातिरेकः कोप्यप्रतिम एव  
परिस्फुरति ।

शैब्या- आर्यपुत्र ! एवमेव । तौ तु मातापित्रोरिवावयोर-  
नुवासरं सेवायां सोत्साहौ ।

द्युमत्सेनः- देवि ! अप्रतिमप्रणयपात्राभ्यां ताभ्यां सत्यव-  
ता चात्मानं प्राप्तपुत्रत्रयं मन्ये ।

प्रज्ञावान्- देवव्रत ! पश्य महत्त्वमेतदेतयोः ।

देवव्रतः- तयोरिवतयोर्मित्र महत्त्वमिति मे मतिः ।

कौ वा सपुत्रमित्रेपि पुत्रमेमपरौ परौ ॥ २१ ॥

शैव्या- प्राणनाथ ! ममापि वत्से सस्यवतीव प्रेमपरवती म-  
तिर्वत्से प्रज्ञावति वत्से देवव्रते च । सस्यवत इव तयोरपि  
वियोगो दुःसहो मे । कथं नाद्यापि तावत्र समागतौ ।

प्रज्ञावान्- } ( प्रविश्य । ) अयि मातापितरौ ! प्रणमावः ।  
देवव्रतश्च- }

द्युमत्सेनः- कल्याणशालिनौ भूयास्तं ।

शैव्या- वत्सौ ! चिरंजीवतं ।

द्युमत्सेनः- वत्सौ ! कल्याणीयं प्रातर्वेला क्रातिबाहिता  
युवाभ्यां ।

प्रज्ञावान्- माधवीमंडप एव स्वकीयबालयुद्धिविचारवारि-  
धिनिमग्नयोर्व्यतीता सा । सांप्रतं च तत्र प्राप्तां महादेवीं  
मालवीं कुमारीं सावित्रीं च विलोक्य तद्दृत्तांतनिवेदना-  
यात्रागतौ स्वः ।

द्युमत्सेनः- ( साश्चर्यानंदं । ) किं प्राप्तैव देवी मालवी पुत्री  
सावित्री च । तर्हि ( शैव्यामंगुल्या दर्शयन् । ) तरुणैनाम-  
पि तत्र नयतं ।

उभौ- यथाज्ञा तातचरणानां । ( इत्युक्त्वा शैव्यां प्राति । )  
मातस्त्वर्यतां ।

शैव्या- क्षणं विलंब्यतां । स्तुतिपाठं समाप्य समागमिष्या-  
मि । ( इति स्तुतिपाठं कुरुते । )

करुणाकर देव पापिनामपि पापान्यपि तापमापदः ।

सचराचरविश्वताठ हे हरते हे हर ते दयोदयेः ॥ २२ ॥

न मया शिवभक्तिरादृता न च चित्तेऽपि विरक्तिराधृता ।  
 अभवं परदुःखदुःखिनी न कदापीह सदाशिव प्रभो ॥  
 सम्पूरि मया दयानिधे न पराशापि परावरप्रभो ।  
 अणुमात्रमपीह निर्मितं न मया पुण्यमपुण्यमग्नया ॥  
 नहि पूजनरीतिरुत्तमा शिव ते पादसरोजयोः कृता ।  
 न तव स्तव ईश वास्तवः समकारि स्मरणं च कर्हिचित् ॥  
 न जपो न तपो न संयमो न शमो नास्ति दमोऽप्युपेश मे ।  
 प्रणतप्रियतां विचार्य ते प्रणतां मां परिपाहि केवलम् ॥  
 श्रुतिरद्विष्टुतेश न श्रुता स्मृतिरप्यत्र न संस्मृता मया ।  
 विदिता नहि धर्मपद्धतिर्विदितं केवलमेव ते पदं ॥  
 करुणावरुणालय प्रभो करुणावान् भव वा न वा मयि ।  
 न परं भवतः परोमरो भवरोगार्तिहरो हरास्ति मे ॥  
 भजतां भवदंघ्रिपंकजं भव शृण्वन्ति हि शोकसागराः ।  
 श्रुतिगोचरतां कदाचिदप्यनुयांतीह न दुःसहा गिरः ॥  
 बहवो भवदंघ्रिपूजनादपि रंका अभवन्तरेश्वराः ।  
 अपि पापतमा अपापिनो जडचित्ता अपि सत्कवीश्वराः ॥  
 अनपत्यतयातिपीडिताः सदपत्यप्रवरा धरातले ।  
 अभवंश्च भवंसनेकशः शिव युष्मत्पदपद्मपूजनात् ॥  
 अयि मंदतरायुपोष्यहो भवदीयानुपमप्रसादतः ।  
 अजरा अमरा नराः कति प्रतिकल्पं प्रभवन्ति न प्रभो ॥  
 अमृताहमनोवचोवपुःकृतयो जन्मशतेष्वपीह ये ।

शिव तेपि शिवामृतांघ्रिौ चिनिमशा दयया तदीयया ॥

अमुरमुरनरा वा यक्षरक्षोवरा वा

सुरमुनिमुनिवर्याः सिद्धविद्याधरा वा ।

प्रबलबलविलामास्तेभवन् यैस्त्वदीयं

चरणकमलयुग्मं सेवितं प्रेमपूर्णैः ॥ ३४ ॥

(इति स्तुतिपाठांते ।) प्राणनाथ ! अनुजानातु मां माधवी-  
मंडपं गंतुं प्राणनाथः ।

शुमत्सेनः— साधयतु देवी स्वाभीष्टसिद्धये ।

शैव्या—वत्सा देवव्रतप्रज्ञावंतौ ! दर्शयतं मे माधवीमंडपमार्गं ।

देवव्रतप्रज्ञावंतौ— इतइतः प्रचलतु माता । (इति ता-  
भ्यामुपदिश्यमानमार्गं निष्क्रान्ता शैव्या ।)

शुमत्सेनः— (स्वगतं ।) संजातेपि मित्रोदये कथं न स-  
न्मित्रमुखदर्शनमुरमनुभूयते । तदभिमुखं प्रेषितो वत्सः  
सत्यवानपि कथं नाद्यापि प्रतिनिवृत्तः ।

(ततः प्रविशति सखवता प्रधानाभ्यां चानुगम्यमानौ  
राजाश्वपतिः ।)

सत्यवान्— आर्य ! एष आर्योश्वपतिः ।

शुमत्सेनः— (सार्धर्यानंदं ।) आगम्यतामागम्यतां । (इ-  
त्युत्थातुमिच्छति ।)

अश्वपतिः— अलमलमतिविनयेन । (इत्युक्त्वा प्रणम्य प्र-  
धानाभ्यां सहोपविशति ।)

शुमत्सेनः— वत्साश्वपते ! कथमियानत्रागमने विलंबोभूत् ।

अश्वपतिः— आर्य राजर्षे ! महाश्रममनोहरतां प्रेक्षमाणेन  
मया न कालातिक्रमोवगतः ।

द्युमत्सेनः— वत्स अश्वपते ! किमपि भवंतं विज्ञप्नुमि-  
च्छामि ।

अश्वपतिः— आर्य ! आज्ञप्नुमिति वक्तव्यं ।

द्युमत्सेनः— एवं मन्यसे चेन्नोल्लंघनीयं वचो मे- ।

अश्वपतिः— आर्य ! भवदाज्ञापरिपालनेपि प्रमाद्येदश्वपति-  
रिति शंकसे किं ।

द्युमत्सेनः— नहि नहि ।

अश्वपतिः— तर्हि काममाज्ञप्नुमर्ह्यं जनस्तदाशाप्यतां ।

द्युमत्सेनः— मिथर्वय ! पृच्छामि भवंतमेवतत्—

यया सरसि मानसे विमलमौक्तिकाहारया

तथा मुरसरिज्जले विकचचंदने नंदने ।

कृता जनिदिनात्स्थितिर्वसतु सा वने निर्जने

मरालकुलकामिनीत्यद्दह कोपि किं वक्ष्यति । इति ।

अश्वपतिः— आर्य राजर्षे ! यदि तस्या हृदयसर्वस्य प्राण-  
प्रियो मरालकुलनायको विधिनियोगात्पापयोगाच्छापयो-  
गाददृष्टयोगाद्वा घनतरनिर्जनवनयामव्यमनमनुभवति त-  
र्हि न तेन सह वसत्येपेति न कोपि वक्ष्यति । नैतावदेव  
तादृक्संमतिप्रदातारमपि सत्संमतिप्रदानारं न कश्चिद्गण-  
यिष्यति ।

शुभ्रमत्सेनः— तर्हि निरुपाया वयं ।

शत्रुशल्यः— देव ! मार्गे तपोवनप्रेक्षणप्रसंगेनास्माकं महा-  
॥ नू कालातिक्रमोऽभूत् तदद्य माधवीमंडपं प्रति गंतुमे-  
वोचितं ।

अश्वपतिः— आर्य ! युक्तैव शत्रुशल्यस्योक्तिस्तदेहि ग-  
च्छामः ।

शुभ्रमत्सेनः— यथा रोचते युष्मभ्यं सर्वेभ्यः ।

अश्वपतिः— ( शुभ्रमत्सेनस्य करं गृहीत्वा । ) इत इत आर्यः !  
( इति वदन् सर्वैः सह निष्क्रान्तः । )

( ततः प्रविशतो माधवीमंडपस्थिते मालवीसावित्री । )

सावित्री— ( स्वगतं । ) न विलंबावलंबं सहते स्वांतं मे ।  
( प्रकाशं ) मातः ! कथमद्यापि कोप्याश्रमजनो न नो दृष्टि-  
पथमवतरति ।

मालवी— वत्से ! अस्मदागमनक्षण एव तौ मुनिकुमारौ का-  
वपि निष्क्रम्य गतौ । मन्ये तयोर्मुखादुपलब्धास्मदागम-  
नप्रवृत्तिर्महादेवी शैव्येति । परं स्वकीयनित्यकर्मपरिस-  
माप्तौ समागमिष्यति सा । ( इत्युक्त्वा मंडपद्वारं प्रति वि-  
लोकयति । )

प्रतीहारः— ( प्रविश्य । ) देवि ! माधवीमंडपद्वारमुपस्थि-  
ता ऋषिकुमाराभ्यामवलंब्यमाना देवी शैव्या ।

मालवी— ( साश्चर्यानंदमुत्थाय आमंडपद्वारमागत्य शैव्या-  
याश्चरणयोनौ पश्य च । ) आर्ये ! प्रणमत्येषा मालवी ।

शैव्या- सखि मालवि ! नातिविनयः समुत्पन्नसौहृदेषु शो-  
भते । ( इत्युक्त्वोत्थाप्य च तां प्रेम्णाश्लिष्य तदीयं  
करमालंब्य माधवीमंडपं प्रविशति । )

सर्वे- ( यथोचितस्थानेषूपविशन्ति च । )

ऋषिकुमारौ- मातर्वयं गच्छामः ।

शैव्या- वत्सौ ! गच्छतं ।

प्रजावान्- सखे देवव्रत ! एहीतो गच्छावः । ( इत्युक्त्वा  
निष्क्रान्तौ । )

सावित्री- ( समुत्थाय । ) मातरहं सावित्री प्रणमामि भग-  
वस्यै । ( इत्युक्त्वा शैव्यायाश्चरणयोः पतति । )

शैव्या- वत्से ! अखंडसौभाग्यसंपद्भव । ( इत्युक्त्वोत्थाप्य च  
तां स्वांके स्थापयति । )

सावित्री- मातरमुनानुग्रहेण कृतार्थं मन्य आत्मानं ।

शैव्या- वत्से । प्रियसरूपा मालव्या जठरजन्मनैर्वतादृशा-  
नुग्रहपात्रमसि ।

मालवी- देवि ! भवतीपदपद्मदर्शनानन्दकंदप्रदतया मन्ये-  
मुं वासरमुत्तमोत्तमतमं ।

शैव्या- प्रियसखि ! समानमेतन्मिथोप्यावयोः । परमकृ-  
पामृतप्रणयमानमानसः परमेश्वरः पूरयति पामराणामपि  
नराणां कालेन वाञ्छितानि ।

मालवी- आर्ये ! भवतीदर्शनात्परितुष्टस्वांताया अपि दूय-  
ते मे मानसं आर्याया विलोक्येमां दशां ।



शैव्या- वत्से ! किमत्र मनोदुःखकारणं ।

सच्छास्त्रसत्संगविशुद्धधीभिस्तापत्सु संपत्सु समानधीभिः ।  
सदा सदाचारपरैः परेशपरैर्नरैर्भाव्यमिहाप्रमत्तैः ॥ ३६ ॥  
इति प्राक्तनप्रज्ञावत्प्रदर्शितः पन्थाः । तत आपत्स्वनाकु-  
लत्वं संपत्स्वनुच्छृंखलत्वं च सत्कुलकामिनीनां धर्म एवं वि-  
चार्य न मन्मनसि तद्विषयो विपादः । प्रियसख्यापि च  
न तद्विषयो विपादो विधेयः ।

मालवी- आर्ये ! निःसीमानः केप्यानन्दकंदांकुरा विकसन्ति  
भगवतीसमागमादेव । सदुपदेशवचोभिश्चैभिः कृतकृत्य  
एवात्मा मे कृतः । ( ततः प्रविशन्ति माधवीमंडपं गच्छन्तो  
शुमत्सेनाश्वपतिसखवत्प्रधानाः । )

प्रतीहारः- ( उत्थाय प्रणम्य च । ) देव ! संति माधवी-  
मंडपे आर्या शैव्या देवी मालवी वत्सा सावित्री च । ततः  
क्षणमलंकुर्वन्तु भवंतः स्थलमेतद्यावदहं निवेदयामि शु-  
ष्मदागमनं ताभ्यः ।

अश्वपतिः- प्रतीहार ! वक्तव्या मद्वचसा देवी सर्वापि  
राज्यरीतिरस्माभी राज्य एव स्थापिता किञ्चेदमाभ्यं-  
तरमंडलमेव ततो न शुष्माभिः सर्वाभिरपि लज्जा-  
प्रतीहोयात्कचिद्व्यंतव्यं वयमप्यागच्छाम इति ।

ता ऋतः- यथाज्ञा देवस्य । ( इति गत्वागत्य । ) देव ! विज्ञाप-  
मालवी- हे यथारोचते देवायेति ।

याश्चरणयोः प्रविशन्ति सर्वेपि माधवीमंडपं स्त्रियश्च सर्वा

अभ्युत्थानं कृत्वा मानमासनानि चार्पयन्ति । )

मालवी- ( शुभ्रत्सेनं प्रति । ) प्रणमामि मालव्यहमार्येभ्यः ।

शुभ्रत्सेनः- वत्से ! संतु सर्वेऽभिलाषास्ते पूर्णाः ।

सावित्री- प्रणमामि सावित्र्यहं तातचरणेभ्यः ।

शुभ्रत्सेनः- वत्से ! सौभाग्यसंपद्भूमिर्भव ।

सत्यवान्- ( मालवीं प्रति । ) प्रणमाम्येपोहं सत्यवान् मातृ-  
चरणेभ्यः ।

मालवी- वत्स ! दीर्यायुर्भव । ( इत्युक्त्वा करे गृहीत्वा तं  
स्वांके स्थापयितुमिच्छति ।

सत्यवान्- नहि नहि मातर्युष्मत्समीप एव स्थास्यामि । ( इ-  
त्युक्त्वा मालवीसमीप एवोपविशति । )

अश्वपतिः- प्रिये ! अहोतिशेते साम्राज्यसंपदमपि माध-  
वीमण्डपशोभेयं यतः-

निर्मलतरदूर्वादलनीलतमां वेदिकां शुभ्रत्सेनः ।

अधितिष्ठति यां हसति स्वासनमपि चैद्रनीलमणिवद्धं ॥

शैव्यारूढाप्येषा वेदी नेदीयसी राज्ञः ।

प्रकचारुणप्रसूना माणिक्यमयीव संभाति ॥ ३८ ॥

किंचेयं देव्या वत्सेन सत्यवता चाधिष्ठिता वेदिकापि मुकु-  
लितकुंदकुसुमकलिकावलिकाभिः परित आवृता मुक्ताफ-  
लावलिलवचितस्य सिंहासनस्य शोभामनुकरोति । मन्ये  
तदार्यस्य पुण्यपरिपाकेनैव राज्यपदभ्रष्टस्यापि राज्य-

पदसुखमनुभाषयितुं माधरीमण्डपोयं निष्पन्न इति ।

**मालवी**— यथोच्यते आर्यपुत्रेण तत्तथैव । वनेप्यनुपहतमहि-  
मानो हि महात्मान । सौवर्णरौप्यसिंहासनशोभां तिरस्कु-  
र्वत्येता वेदिकाः ।

**अश्वपतिः**— (समुत्थाय द्युमत्सेनंप्रति ।) आर्य राजर्षे ! ब-  
हुस्तना वसुंधरेति लोकोक्तिरन्वर्थैव यतो विलसन्ति  
वह्नी रत्नानि वसुंधरायां । तथाहि । कानिचिद्रत्नानि  
रत्नाकरेभ्यः कानिचिद्रत्नानि गिरिवरेभ्यः कानिचि-  
द्रत्नानि च खनीभ्योपि समुत्पद्यन्ते । किंच पुरा किल  
सुरासुरसमूहेर्मध्यमानात्क्षीरनीरनिधेरपि समुद्भूतानि  
कानिचिद्रत्नानीति श्रूयत इतिहासेभ्यः । भवंत्वपरा अपि  
रत्नोद्भूतिभ्रुवो वा भवेस्मिन् परं विद्वांसो न तानि  
रत्नानि रत्नगणनायामेव गणयन्ति न तेषु रत्नेषु लुभ्यन्ति  
न तानि रत्नानि चाभरणतया धारयन्ति । विद्वांसो यानि  
रत्नानि रत्नगणनायां गणयन्ति विद्वांसो यानि रत्नानि  
शिरसा धारयितुमिच्छन्ति विद्वांसो यानि रत्नानि गले  
प्रबद्धमुत्सहन्ते विद्वांसो यानि रत्नानि च हृदये स्थापयि-  
तुमुत्कठन्ते तानि रत्नानि कान्यपि भिन्नान्येव । तेषामग्रे  
द्वास्यास्पदं हीरावलयो निर्माल्या इन्द्रनीलमणयो नीरागाः  
पद्मरागा निष्फलानि च मुक्ताफलानि प्रतिभाति । अ-  
नारूढशाणचक्राणामस्पृष्टसूचीमुखानामदृष्टायोवघातव्य-  
थानां च तेषां समुत्पत्तिक्षेत्रं विधातृव्यापारपारावार एव ।

नैतानि केवलं रत्नानि स्वोद्भवभुवमेव प्रकाशयन्ति किंतु  
 स्वान् स्वान् देशानप्यशेषान् प्रकाशयन्ति । प्रेक्षावंतं एव  
 तत्परीक्षां कर्तुं प्रभवन्ति । प्रवयसो हीरेन्द्रनीलमणिमाणि-  
 वयमुक्ताफलादिशिलाशकलपरीक्षणक्षीणवयसः परीक्ष-  
 का उपनेत्रचतुष्टयसहायवंतोपि न तेषां तारतम्यं निश्चेतुं  
 प्रभवन्ति । इत्याद्यनेकाद्भुतगुणगणवंत्यप्रतिहतप्रभाप्रभा-  
 चानि च मानवरत्नानि च केषां न नेत्राण्यानन्दयन्ति ।  
 मन्ये किल विचित्रवस्तुनिर्माणनिपुणो द्रुहिणो यदा  
 यदा मानवरत्नरचनां कर्तुमिच्छति तदा तदा पुरातने-  
 भ्यो रत्नेभ्योऽद्भुतान् गुणान्मानवरत्नेषु निःक्षिपतीति ।  
 तत एव कल्पवृक्षाणां कामदुर्धानां चाभीष्टार्थवर्षित्वं  
 मदिराया मदजनकत्वं पीयूषरसस्याप्रतिमं माधुर्यं तेषां व-  
 चनेष्वनुभूयते । उच्चैः श्रवसश्चंचलता तेषां मज्ञायामैरावत-  
 स्योज्वलता धीरता च तेषां मनसि चंद्रमस आल्हाद-  
 कत्वं तेषां शीलेप्सरसां सभारंजकता कौस्तुभस्य कठि-  
 नता च तेषामापत्समयहृदयेषु च स्फुटमनुभूयते । तथैव  
 भगवतो धन्वंतरेर्वैद्यविद्या तेषां निसर्गसिद्धायां परदुःख-  
 मंजकतायां विकसतितरा । अतिदुर्लभः खलु तादृशानां  
 जंगमरत्नानां परिपाकः । कुत्रचित्कदाचित्कैश्चिदेवाग-  
 ण्यैः पुण्यैः प्राप्यते तत् । येषां परीक्षानिकृपो महापत्प्र-  
 हार एव येषां शाणचक्रं सदुरुत्सदुपदेश एव येषां च गौ-  
 रवहापिकाः सदुगुणगणशालिनां गुणरागिणां च सह

दयानामंतःकरणतुलैव तानि रत्नानि दृष्टमात्राप्यपि-  
 केषां न चेतांसि परमालहादनिमग्नानि कुर्युः । मन्ये  
 समस्तमशस्तवस्तुयुगलसंपत्संपादनपरैव वेधसो मनोवृ-  
 त्तिरिति । ततएव यदा यदा दयामृतमयाशयो भगवानात्म-  
 भूः सृजति भूतलरत्नभूषणं नररत्नं तदा तदा तदनु रूपं  
 नारीरत्नमपि सृजत्येव । तथाहि । यदा महाराजस्य वीरसे-  
 नस्य सद्यनि पुण्यश्लोकनलस्वरूपं नररत्नं प्रादुर्बभूव  
 तदा भीमभूषुजो भर्मणि दमयंतीस्वरूपं नारीरत्नमपि  
 संभूव । यदा श्रीरामचंद्रस्वरूपेण मानवरत्नेन रघुरा-  
 जराजधानी स्वजन्मना संभूषिता तदा श्रीसीतास्वरूपेण  
 नारीरत्नेन मिथिलाभिधाना नगरी संभूषितासीत् । यदा  
 दुष्यंतरूपेण नररत्नेन समकारि राजन्वती भूमिस्तदा  
 शकुंतलास्वरूपेण नारीरत्नेन भूरियं भूषिता । एवमने-  
 कानि नररत्नानि नारीरत्नानि च विधिविधित्सयैवा-  
 न्योन्यसमागमसुखान्यन्वभवन् । स्वयमपरिमितपरिश्रमेण  
 निर्मितानि पृथक् पृथक् दूरदूरदेशेषु निक्षिप्तानि  
 नारीरत्नानि नररत्नानि च संगतानि समीक्ष्य परमं  
 परितोषमेति परमेष्ठीति मन्येहं । नारीरत्ननररत्नयोर्यु-  
 गलं दंपतीशब्देनोच्यते । दंपतीभ्यां च परस्परं कथा  
 रीत्या वर्तितव्यमिति सीतारामचंद्रयोर्दमयंतीनलयोर्म  
 दालसाक्रतुध्वजयोः पवित्राणि चरित्राण्येव निवेदयं-  
 तीति केशामविदितं । तथैवेदानीमपि परमदयालोः पर-

मेश्वरस्य प्रसादात्—

वत्सोयं नररत्नमुत्तमं युष्मदृहे सत्यवान्  
कन्यारत्नमनुत्तमं मम गृहे पुत्री च सावित्र्यसौ ।  
माग्यैर्योग्यसमागमेन च तयोर्भूयाद्वेध्यश्रमः  
सृष्टेति प्रणतप्रियं प्रियतमं गौर्याः समभ्यर्थये ॥३९॥  
वत्सावनन्यसदृसाविह दंपती तौ  
भूत्वा स्वधर्ममनुपालयतां प्रमोदात् ।  
श्रीजानकीरघुवराविव शुद्धबुद्धी  
मैमीनलाविव च सांविशिवप्रसादात् ॥ ४० ॥

इयं मे परमेश्वरंप्रति परमा चरमाभ्यर्थना । ( इत्युक्तवो-  
पविशति । )

मालवी— ( समुत्थाय । ) आर्यपुत्रस्याज्ञानुसारेण वत्स-  
योः सावित्रीसत्यवतोः स्वयंवरमहोत्सवं समीक्षितुं समुत्कं-  
ठते सांतं मे ।

शत्रुशत्यवीरमित्रौ— महाराजस्य मतं निर्व्वलीकेन म  
नसानुमोदावहे ।

शुभत्सेनः— ( प्रहर्षप्रसरपरवशतया गद्गदकंठः । ) महाराज-  
स्याश्वपतोर्निर्मितं निष्प्रतिमं च प्रेमप्रसरं वर्णयितुं न  
मे प्रभवति प्रज्ञा रसज्ञा च ।

शैव्या— विरलाः किलैतादृशमित्रधर्मधुरंधरा धरायां व-  
राधिपतयः ।

अश्वपतिः— यदि मन्मतमेवानुसरंति निर्व्विवादं सर्वेषां

मतयस्तर्हि शुभमयोऽयं समयो मंगलोऽयं मुहूर्तः कल्याणी  
 चेयं वेला तदस्यां वत्सया, सावित्र्या समर्पितां, वत्सस्य  
 सत्यवतो हृदये समुल्लसन्तीं च स्वयंवरणमालां समालोक-  
 यितुं समुत्कण्ठते स्वांतं मे ।

सावित्री- ( समुत्थाय करयोः स्वयंवरणमालां गृहीत्वा । )  
 यद्यपि मानसमुक्ताहारसमर्पणपूर्वं वृत एव मयाऽयं महा-  
 भागः प्रथमदर्शने परमिदानीं गुरुजनचतुष्टयसाक्षिकमग्नि-  
 साक्षिकमर्कसाक्षिकं च महाभागस्यास्य धर्मेष्वर्थेषु कामेषु  
 च सहचरी भवितुमितः प्रभृति यावज्जीविमस्मिन्महाभागे  
 मनसा वचसा कर्मणा च परमेश्वरनिर्विशेषश्रेष्ठीका भ-  
 विष्यामि तद्गुरुजनचरणपरिचर्यां तीर्थपरिचर्यानिर्विशे-  
 पां गणं पिष्यामि प्राणार्पणप्रणयेनापि, तदीयाति प्रि-  
 याणि हितान्याचरिष्यामि मदीयपितृचरणैरुक्तान् दं-  
 पतीधर्माश्चाशेषानप्रमादेन पालयिष्यामीत्यादिप्रतिज्ञापूर्व-  
 मिमां स्वयंवरणमालामस्मै हृदयसर्वस्वाय प्राणप्रियायार्प-  
 यामि । ( इत्युक्त्वा सत्यवत्कण्ठे स्वयंवरणमालां निःक्षिपति । )

मालतीमाधव्यौ- ( पुष्पवृष्टिं कुरुतः । )

सत्यवान्- ( सलज्जमुत्थाय । ) महाराजस्याश्वपतेर्मूर्तमा-  
 ज्ञामिवेमां स्वयंवरणमालां हृदि धारयामि । नैनां तां च  
 कदापि विस्मरिष्यामि । दांपत्यधर्मपरिपालनविषयेषि  
 महाराजवचनमेव मे प्रमाणम् । ( इत्युक्त्वा सर्वेभ्यः सप्रणयं  
 प्रणमति । )

सर्वेपि- वत्स ! प्रतिदिनं प्रवृद्धप्रतापो भूयाः ।

सावित्री- (सर्वेभ्यः प्रणमति ।)

सर्वेपि- वत्से ! निःसीमसौभाग्यसंपन्नव ।

अश्वपतिः- ( सहर्षाश्रं । ) आर्य राजर्षे ! परमेश्वरप्रसादा-  
दविघ्नेन पूर्णः स्वयंवरविधिः । अतःपरमाश्रमवासिनो ब्रा-  
ह्मणान् समाहूय तद्वारा शेषं कृत्यं कारयिष्यंस्वेतास्त-  
द्वयं स्वस्थानमेव गच्छामः ।

दुमत्सेनः-यथा रोचते परममित्राय । (इत्युक्तवोत्तिष्ठति ।)

अश्वपतिः- इत इत आर्य ! ( इति मार्गं प्रदर्शयन् दुमत्से-  
नेन प्रधानाभ्यां च सहितो निष्क्रान्तः । )

मालवी-एहि एहि देवि शैव्ये ! चंपकवनं गत्वा ब्राह्मणा-  
न् समाहूय तद्वारा लाजहोमं कारयामः ।

शैव्या- यथा रोचते प्रियसख्यै । ( इत्युक्तवोत्तिष्ठति । )

मालवी- इत इत आर्ये ! ( इति मार्गं प्रदर्शयन्ती सावित्र्या  
मालतीमाधवीभ्यां च सह निष्क्रान्ता । )

इति चतुर्थोऽंकः ॥

माहेश्वरात्मजनुपोर्द्देशशाकमौले-

र्दासस्य वर्यगुरुकेशवधर्मसूनोः ।

एषा कृतिर्ममजटाशिवमित्रमौले-

गौरीगिरीशचरणे कुसुमांजलिः स्तात् ॥ १ ॥



## ॥ अथ पंचमोऽंकः ॥

( ततः प्रविशति पटपृष्ठमध्यस्थितो  
मालव्या सह महाराजोऽश्वपतिः । )

अश्वपतिः— देवि ! अद्य वत्सायाः सावित्र्याः स्वयंवरवि-  
धिरविघ्नेन पूर्ण इति प्रमोदमेति मानसं मे ।

मालवी— आर्यपुत्र ! आर्यायाः शैब्याया अप्रतिमां प्रीतिं  
आर्यराजप्रेतुमत्सेनस्याकर्त्रिमं स्नेहं वत्सस्य सत्यवतश्चा-  
नेकान् सद्गुणान् विलोकयंत्या ममापि मनो महांतमानं-  
दमनुभवति । परमावात्यतः प्राज्यराज्यमुखसंपत्प्रवृद्धा-  
यै वत्सायै वनावनिरिधं संरोचिष्यते नवेति दुरंता चिता  
न मत्स्वांतात्क्षणमप्यपसरति । यद्यपि नैसर्गिकमज्ञाप्रज्ञा-  
ताशेषज्ञातव्यायै न किञ्चिदुपदेष्टव्यं संदेष्टव्यं वा तथापि  
मातृभावसुलभा मृपा शंका मां तथा कर्तुं प्रेरयत्यतो-  
स्मद्राजधानीगमनात्पूर्वं कश्चित्तस्यै सदुपदेशः समर्पणी-  
यो येनावयोर्वियोगेपि नोद्विग्नहृदया सा भवेत् ।

अश्वपतिः— प्रिये ! विचक्षणा वत्सा सावित्री देव्या ता-  
दृश एकस्मिन्नपि प्रोक्ते बोधवचने सद्यो न मदंतःकरण-  
प्रत्ययो मातुर्ममेति विचार्य त्विन्नचित्ता भविष्यति ।

मालवी— नाथ बोधं करिष्यामि तस्य युक्त्या तथा तथा ।

यथा न तस्या मनसि क्लेशलेशोऽप्युदेप्यति ॥१॥

अश्वपतिः— एवंचेदोचते मे ।

मालवी— आर्यपुत्र ! तर्हि तद्विषयविचारकरणाय भवदा-  
ज्ञप्तमात्मानमिच्छामि ।

अश्वपतिः— गच्छतु देवी तद्विचारकरणायाहमपि चैतत्तपो-  
वनतरुवरनिकरान्निरीक्ष्य नेत्रे कृतार्थयिष्यामि । (इत्यु-  
क्त्वा निष्क्रान्तः ।)

मालवी— गतः प्राणनाथस्तपोवनशोभासमीक्षणाय तदह-  
मपि रहसि गत्वा विचारयामि किमपि वत्साहं । ( इति  
निष्क्रान्ता ।)

( ततः भविष्यति पर्णशालोपविष्टः

शैब्यया सहितो शुमत्सेनः । )

शुमत्सेनः— भ्रिये शैब्ये ! पूर्णः किं वत्सयोः सावित्रीसत्य-  
वतोः पाणिग्रहणरूपो मांगल्यो विधिः ।

शैब्या— आर्य ! युष्मासु माधवीमंडपात्प्रस्थितेषु चंपकव-  
नमागत्यास्माभिस्तपोधनाः समाहूताः । पठ्यमानेषु तैर्वि-  
वाहोचितेषु वैदिकेषु मंत्रेषु देव्या मालव्या साग्निसाक्षि-  
कं समर्पितः पाणिर्वत्सायाः सावित्र्या वत्सस्य सत्यवतः  
पाणौ ।

शुमत्सेनः— ततस्ततः ।

शैब्या— ततस्तैर्ग्राह्यैः समाहूयतां सावित्र्या भ्राता न तं  
विना लाजहोमः कर्तुं शक्य इति ।

शुमत्सेनः— (स्वगतं ।) श्रुत्वैतद्वाह्यणानां वचनं सर्वेषां  
चित्तानि विषादविषाब्धिमग्नानि भविष्यन्ति । ततस्ततः ।

शैब्या—ततः प्रोक्तं देव्या मालव्या अयि वंद्यास्तपोधनाः! मं-  
दभागिनीयं देवात्केवलमेतत्सुखानुभवस्यैवाभाजनमिति ।

शुमत्सेनः— म्रिये ! मालव्या एनां वचनरचनां श्रुत्वा स-  
र्वेषां स्मृतेषु केनाप्यन्यादृशेनैव विषादावेशेन भाव्यं ।

शैब्या—अथ किं ।

नाभूत्तत्रेदृशी नारी यस्या नयनयोर्युगात् ।

न निःसृता अश्रुधारा निःश्वासाश्च मुखाद्युजात् ॥२॥

शुमत्सेनः— सभावसिद्धमेतत्सज्जनानां । ततस्ततः ।

शैब्या— ततः प्रोवाच देवी मालवी । तपोधनाः! एतौ देव-  
व्रतप्रज्ञावंतौ सावित्र्याः सत्यवत्प्रीतिगौरवात् भ्रातृनि-  
र्विशेषावेवेति मन्थे ततस्ताभ्यामेव निखिलं भ्रातृकृत्यं  
संपादयन्त्वत्र भवंतौ भवंत इति ।

शुमत्सेनः— (सदृष्टं ।) सम्यग्विचारितं मालव्या । शोभ-  
ते मन्मित्रमहिष्यास्तादृशमुदाराशयत्वं । ततस्ततः ।

शैब्या— मालव्यास्तेन वचनेन सर्वासां स्मृतानि सानंदा-  
नि जातानि । तदनंतरं च देवव्रतप्रज्ञावद्भ्यां मिलित्वा  
कारितो लाजहोमः ।

शुमत्सेनः—तेन परितोपमाप्तं स्मृतं मे । कान्तिवत्सा सावि-  
त्री वत्सः सत्ययाश्च ।

शैव्या- आश्रमेश्वरं तपोवनमुर्नोश्वाभिवंधाधुनैव युष्मत्समीपमेप्यति ।

( ततः प्रविशति सत्यवान् सावित्री च । )

सत्यवान्- आर्यावभिवंदेहं सत्यवान् ।

शैव्याद्युष्मत्सेनौ- वत्स ! दीर्घायुर्भव ।

सावित्री- आर्यावभिवंदेहं सावित्री ।

उभौ- वत्से ! अखंडां लभस्व सौभाग्यश्रियं ।

सावित्री- ( शैव्यां प्रति । ) आर्ये ! इतः प्रभृति यावज्जीवमियं वो दासीति मत्वा कंदमूलफलदलसमित्कुशकुसुमान्याहर्तुं अन्यानि च वल्कलप्रक्षालनादीनि कार्याणि कर्तुं चाज्ञापनीयेति मे प्रार्थना ।

शैव्या- वत्से सावित्री ! विवेको विनयश्च ते कोप्यद्भुत एव । सति प्रसंगे वत्साया योग्यानि कार्याणि कथयिष्यामि परं फलमूलदलाद्याहरणकार्यं न ते योग्यं ।

सावित्री- मातर्गुष्मत्सपर्यायाः कार्याणि यानि कानिचित् । तानि सर्वाणि मे कर्तुं योग्यान्येवेति वेद्म्यहम् ॥३॥

शैव्या- वत्से सावित्री यद्यत्त्वं ब्रवीषि मधुराक्षरम् ।

तत्तत्कुलीनकन्यानां धर्महार्दमनुत्तमम् ॥ ४ ॥

शोभते चैतद्भवाद्दशीनां सत्कुलकामिनीनां चायमुपचारः परं त्वयोपनीयमानानि दलफलमूलानि द्रष्टुमिच्छामि ।

सावित्री- मातः सर्वमेतद्भगवतीकृपावलोकनफलमेव परं न यावन्मयिस्वपरिचर्यानियोगानुग्रहं करिष्यसि तावन्नाह-

मात्मानं कृतार्थं गणयिष्यामि ।

शैब्या- वत्से ! यद्येवमत्याग्रहस्ते तर्हि वदामि ।

सावित्री- अवहितास्म्यहमेषा श्रोतुं तत् ।

शैब्या- प्रत्यहं प्रातः सायं च शिवपूजनपात्राणि संमार्जनी-  
यानि शिवपूजनाय पुष्पाणि बाललताभ्योऽवचेतव्यानि  
शिवपूजनाय जलं चास्मात्सन्निहिताद्ब्रह्मकुण्डात्समानेत-  
व्यमिति वत्साया योग्यानि कार्याणि मन्ये ।

सावित्री- आर्ये ! सर्वमेतद्युष्मदाज्ञानुसारेण निष्प्रमादं क-  
रिष्यामि । समाज्ञाप्यतामन्यदपि ।

शैब्या- पुत्रि ! तवः परं सर्वा बाललता बालवृक्षाश्च परि-  
पिचनीयाः कमंडलूद्धृतेन सलिलेन ।

सावित्री- यथाज्ञा आर्यायाः । ( इत्युचत्वा सर्वं यथाक्रमं  
यथोपदेशं च विधाय बाललताः सिंचति । )

( ततः प्रविशति मालवीप्रेषिता मालती माधवी च । )

मालती- हला माधवि ! आवयोरेषा प्रियसखी सोत्साहम-  
त्रैव तरुवरान् कोमलकरकमलकलितकमंडलुसलिलेनाभि-  
पिचति तदेहि पश्यावः ।

सावित्री- ( विश्रामाय क्षणं तरुतले समुपविश्य । )

सिक्तो बिल्वस्तदनु तुलसी बाल आम्रोथ नीपः

सिक्ताः सर्वाः कुसुमलतिका जातियूथिप्रमुखाः ।

सिक्ता चेयं बकुललतिका नागपुन्नागयुक्ता

संभाव्या मे परमियमसौ मालती माधवी च ॥ ५ ॥

मालतीमाधव्यौ- (प्रविश्य ।) प्रियसखि सावित्रि !  
सत्यं । सांप्रतमावामेव त्वया संभाव्ये स्वः ।

सावित्री- (साश्चर्यानंदं ।) अहो सखि मालति ! सखि  
माधवि ! किं युवामप्यत्रागते । यथा दयार्द्रया मात्रा माल-  
व्या मन्मनोविनोदाय युवां प्रियसरूपां समर्पिते तथात्र  
दयार्द्रया मात्रा शैव्यया एते मालतीमाधव्यौ समर्पिते  
स्तः । ( इति लताद्वयं दर्शयति । )

माधवी- हला सावित्रि ! त्वया मालवीनिर्विशेषं मानिता  
देवी शैव्या मातरं मालवीं समनुकुर्यादिति न चित्रं ।

सावित्री- किमर्थमत्रागमनं कृतं मालति माधवि !

वदतं वां समायोगान्ममाजनि महत्सुखम् ॥६॥

मालती- सखि ! समाज्ञप्ते स्वो मात्रा मालव्या देवीं शैव्यां  
विज्ञाप्य मद्बचसा प्रणामपूर्वमनंतरं तदाज्ञया वत्सां सा-  
वित्रीं त्वरयेद्दानयतमिति ।

सावित्री- तर्हि युवामंतःपर्णशालां गत्वा निवेदयतं मातृ-  
संदेशं मच्छ्वश्रूभ्यः । अहमप्येनां स्थलकमलिनीं परिपिच्य  
तत्रागमिष्यामि ।

मालतीमाधव्यौ- यथाज्ञा भर्तृदारिकायाः । ( इत्युक्त्वा  
पर्णशालायां गत्वा नत्वा च देवीं शैव्यां । ) आर्ये देवि !  
इच्छतीदानीं सावित्रीमुखदर्शनं वः प्रियसखी मालवी- ।

शैव्या- किं वत्सायाः सावित्र्याः प्रियसरूपां समागते ।

माधवी-अथ किं । कृपया समाज्ञापयंतु प्रियसखी नौ तत्रा-  
गंतुम् ।

शैव्या- वत्से सावित्री !

सावित्री- एपास्मि । समाज्ञापयतु माता ।

शैव्या- पुत्रि ! मालतीमाधवीभ्यां सह देव्या मालव्याः  
समीपे गतव्यं वत्सया । वक्तव्या च मत्प्रणामार्पणपूर्वं  
सा त्वत्समागमामृतसमास्वादेन न वृत्तं स्वातं शैव्या-  
या इति ।

सावित्री- यथाज्ञाश्वश्रूचरणानां । ( इत्युक्त्वा सह सखी-  
भ्यां निष्क्रान्ता । )

( ततः प्रविशति देव्या मालव्या सहितोश्वपतिः । )

अश्वपतिः- कः कोत्र भोः ।

द्वारपालः- आज्ञापयतु देवः ।

अश्वपतिः- समाह्वय प्रधानौ ।

द्वारपालः- यथाज्ञा देवस्य । ( इति निष्क्रम्य पुनः प्रधाना-  
भ्यां सह प्रविश्य । ) देव ! प्रधानावेतौ । ( इति निर्दे-  
शति । )

राष्ट्रशल्यः- जयतु जयतु देवो देवी च ।

अश्वपतिः- इहोपविश्यतां ।

वीरामित्रः- जयतु जयतु देवो देवी च ।

अश्वपतिः- इहोपविश्यतां ।

प्रधानौ- ( उपविश्य सांजलिवंधौ । ) देव ! कं निर्देशं

कर्तुं स्मृतिपथमागतौ किंकरावेताविति ज्ञातुमुत्कंठावहं ।  
 अश्वपतिः—अद्य देव्या निर्मितस्याभिनवस्य कस्यापि नाटक-  
 स्याभिनयो भविष्यति तदवलोकनाय समाहूतौ युवां ।

शत्रुशल्य- } महानयमनुग्रहः ।  
 वीरमित्रौ }

मालवी— वत्सां सावित्रीं समानेतुं प्रेषिते मया मालतीमा-  
 धव्यौ कथमद्यापि सह सावित्र्या न समागते ते ।

सावित्री— ( सखीभ्यां सह प्रविश्य । ) पितरौ ! प्रणमामि  
 सावित्री ।

मालवी— निरतिशयं सुखमनुभूयाः ।

अश्वपतिः— समुल्लसंतु ते श्रेयःपरंपराः ।

सावित्री— मातः श्वश्रुभिर्मे प्रणामपूर्वमिदं संदिष्टं ।

मत्पुत्रोऽमृतं यथास्वाद्य न हृत्तिमधिगच्छति ।

५१६५ तथा त्वत्संगमास्वाद्य मानसं मम मालवि ॥ ७ ॥ इति ।

मालवी— पुत्रि ! ममापि तत्संगमादुत्तमेवांतःकरणं ।

सावित्री— मातः ! किमर्थमस्मिन् समये समाहूतास्मि ।

यदि नैसर्गिकेन वात्सल्येन मुखदर्शनायैव समाहूता तर्हि  
 संपन्नं मे युष्माकं दर्शनमिदानीमाज्ञाचेदृच्छाम्यथौ वृद्धौ  
 च मे श्वश्रुश्वशुरौ संसेवितुं ।

मालवी— वत्से ! किं जन्मदौ पितरौ प्रति तु परित्यक्त-  
 मेव प्रेम !

सावित्री— अपि जननि कदाचिन्नैवमाशंकनीयं



कथमिव पितरौ स्वौ विस्मरेद्वा जनोयम् ।

निरुपमतममस्मिन् वत्सलत्वं यदीयं

किमपि जगति जागर्त्यद्भुतं निर्निमित्तम् ॥८॥

परं किं करोमि युष्मदुक्तः श्वश्रूश्चशुरसेवास्वरूपो धर्म  
एव माभितस्त्वरया तत्र गंतुं प्रेरयति ।

मालवी— वत्से ! तथाऽप्रमादेन श्वश्रूश्चशुरसेवामेवाचरंत्यां  
त्वयि प्रमोदापहे । परमिदानीमत्र कस्यचित्प्रेक्षणकस्य प्रयो-  
गो भविष्यति तत्प्रेक्षणाय समाहूता वत्सा तद्विलोक्य प्रा-  
तरेव तत्र गंतव्यम् ।

सावित्री— मातर्युष्मदाज्ञावशवृत्तिरेवायं जनः । परं केनचि-  
त्सह तत्र संदेशितव्यं यदत्रैव रात्रिमतिवाहयिष्यति  
सावित्रीति येन न ते मञ्चितयातुरा भवेयुः । ( इत्युक्त्वा  
मालवीसमीपमुपविशति । )

मालवी— प्रतीहार ! आर्यराजर्षेर्द्युमत्सेनस्याश्रमं गत्वा म-  
द्वचसा वक्तव्या महादेवी शैब्या यदत्रैव रात्रौ स्थास्यति  
सावित्रीति ।

प्रतीहारः— यथाज्ञापयति देवी । ( इति निष्क्रान्तः । )

मालवी— प्रस्तूयतामभिनयः ।

सूत्रधारः— ( प्रविश्य । ) जयतु जयतु गौरीप्राणनाथः परेश-  
स्तदनु जयतु धर्मो निर्मलोऽयं सतीनाम् ।

तदनु च विजयंतां शक्तयः सत्कवीनां

अवतु च विजयोऽस्मिन् भूतले भूपतीनाम् ॥ १ ॥

शत्रुशल्यः— ( प्रवद्वांजलिः समुत्थाय । ) यदि क्षमिष्यति  
महाराज एकमविवेकं तर्हि सेवकपरमाणुरयं किमपि  
प्रार्थयितुमिच्छति ।

अश्वपतिः— यथेच्छं विज्ञाप्यतां विज्ञापनीयं ।

शत्रुशल्यः— देव ! नेदमस्मद्राजरीत्यनुरूपं यदयमप्रसारि-  
तजवनिकेऽवरोधजने प्रविशति सूत्रधारः ।

अश्वपतिः— ( किञ्चित्प्रहस्य । ) आर्य शत्रुशल्य ! युक्त-  
मुक्तं भवद्भिः । धर्म एवायं भवतां यद्राजरीतौ प्रमाद्यत्स्व-  
स्मासु सदुपदेशेन प्रार्थनया वा निष्प्रमादा विधेया वय-  
मिति । परमयं न मे प्रमादः किंतु पुत्र्या सावित्र्या सह  
देशाटनाय प्रस्थितेषु युष्मासु सावित्रीवियोगस्त्रिन्नां देवीं  
मालवीं विनोदयितुं निपुणतरेभ्यो नाटककारेभ्योऽध्या-  
पिता अभिनवविद्यामप्सरसस्तासां मध्यादेकेयं सूत्रधारस्व-  
रूपेण समागतास्ति । किंचातःपरमपि ये येऽस्मिन्मेक्ष-  
णके पुरुषाः समागच्छेयुस्तेपि पुस्वरूपा अप्सरस्त एवैता  
इति मंतव्यमोर्येण ।

शत्रुशल्यः— ( साश्चर्यानंदं । ) देव ! किमिदं सूत्रधारस्व-  
रूपमप्सरोरत्नं । कः प्रत्येति नायं पुरुष इति । इदानी-  
मुभयथा संतुष्टं मे स्वांतं महाराजकृतेनाप्सररोभ्योभिनव-  
विद्यादानेनाप्सरसां चाप्रतिमेन तद्विद्यावैशारद्येन ।

वीरमित्रः— देव ! युक्तमाहार्यः शत्रुशल्यः । प्रथमं ममापि  
शत्रुशल्यस्येव बुद्धिरभवदेवं विज्ञप्तुं सोयं प्रभावोभिनवा-

भिनयविद्यानैपुण्यस्य ।

अश्वपतिः—चित्ते चमत्कृतिं धत्ते वीक्षिता या न वीक्षताम् ।  
कला कलावतां सा किं विकलान्मत्वबोधिनी ॥ ९ ॥

सूत्रधारः—प्रिये ! इतस्तावत् ।

नटी—प्राणनाथ ! एषास्मयाज्ञापयतु ।

सूत्रधारः—अभिनवनाटकावलोकनोत्कंठितानां सामाजिकानां रंज-  
य मानसानि संगीतेन ।

नटी—नाथ ! कं प्रसंगमाश्रित्य गायामि ।

सूत्रधारः—कुलीनकन्यास्तवप्रस्तावमाश्रित्य गीयतां ।

नटी—तथा । ( इति गायति । )

या गेहं स्वपितुः स्वकीयजनुषा संशोभयित्वा तत-  
श्चाधं वा जरसाभिभूतमथवा क्रोधाकुलं स्वं पतिम् ।  
सेवंतीश्वरचेतसा पतिगृहे या श्रीरिवातिस्थिरा  
सा पुण्येन विना भवेन्नु सुलभा धन्या सुकन्यात्र किम् ॥ १० ॥

नेपथ्ये—यथाह सूत्रधारसोमंतिनी । अपुण्यवतां दुर्लभा हि सु-  
कन्या । नैवंचेत्कथमस्माकं हस्ताद्रता सा ।

सूत्रधारः—प्रिये ! स्वरोयं कयोरपि राजकन्याप्रियसखयोरिव  
प्रतिभाति । यत्र यत्र राजकीयो जनो भवेत्तत्र तत्र विनाप्र-  
योजनं न स्थेयमिति नीतिस्तदेहीतरत्र गच्छावः । ( इति  
नट्या सह निष्क्रान्तः । )

( ततः मन्दिशालो ललितालीलाकन्यौ । )

ललिता— हाहंतास्माकमपुण्यवत्तयैव न सुलभा सुकन्या

अन्विष्यान्विष्य तां श्रान्तास्म्यहं हा कापिनास्ति सा ।

लीलावती— निधिसंपदिवाभाग्यैरिहस्था वीक्ष्यते न वा ॥ ३ ॥

सावित्री— मातः ! इमे कस्या अपि प्रियसख्या वियोगवि-  
व्हले स्तः ।

मालवी— अथ किम् ।

शत्रुशल्यः— वीरमित्र ! कस्यायमाश्रम इत्थमिज्ञायते ।

वीरमित्रः— आर्य ! च्यवनमुनेरयमाश्रम इत्यनुमानं मे ।

लीलावती— हला ललिते ! पृष्ठास्तवया पितृचरणाः सुकन्या  
क गतेति ।

ललिता— न मया पृष्ठाः किंतु मातृभिरेव पृष्ठाः ।

लीलावती— तर्हि तै किमुत्तरं दत्तं ।

ललिता— आश्रमशोभां विलोकयितुं गच्छामीत्युक्त्वा गतास्तीति ।

लीलावती— आम्राणां वनमवलोकित मया हा

कादंबी प्रियसखि वीक्षिता च वीथिः ।

नीरंभावलि कदलीवनं च दृष्टं

न कापि प्रणयवतीक्षिता सुकन्या ॥ ४ ॥

ललिता— प्रियसखि तटिनीतटांतरूढा—

न्यपि निखिलानि वनानि वीक्षितानि ।

नयमयनयना मयातिघन्या

क्वचिदपि नैव विलोकिता सुकन्या ॥ ५ ॥

लीलावती—ललिते ! योयमतिदूरे निर्गलिताकाशप्रदेशशंकाप्र-  
दो ज्ञदो विलोक्येत तत्समीपतरतरुनिकुंजे नाहं गता न च त्वं ।  
तदेहि तत्र गच्छावः । ( इति निष्क्रान्ते । )

( ततः प्रविशत्युद्विग्नचित्ता सुकन्या । )

सुकन्या—( परितो विलोक्य दीर्घं निःश्वस्य च । )

संतापो भवति हि यो विना निमित्तं  
संत्रासो मनसि च यश्च यो विपादः ।  
तैर्मन्ये स्म्यहमिह कस्यचिन्महर्षेः  
संजाता दृढमरराधिनीत्यवश्यम् ॥ ६ ॥

पठंतु शास्त्राणि भजंतु सद्गुरुन्  
विदंतु वेद्यान्यखिलानि वा सुखम् ।  
परं वयोलभ्यमहो विना वयो  
न लभ्यते ज्ञानमिति स्म मे मतिः ॥ ७ ॥

सत्यं ममैव मूर्खता मामेव धिक्कारयति । प्रथमं तु मातृचरणानां  
रथादुत्तीर्य पितृचरणैः सह किमर्थमश्वारूढया मूढया मया-  
नुद्धुतं । ततः संप्राप्याश्रमप्रदेशं विहाय पितृचरणपरिचर्यां न  
प्रतीक्ष्य च मातृरथागमनं किमर्थं वनमेतद्द्रष्टुमुत्त्वरतराहमभवं ।  
विजने घने चास्मिन् वने लतामंडपान् निकुंजाञ्छायावृक्षां-  
श्रानेकानुल्लंघ्य किमर्थमेतावतीं महीमहं ग्रहग्रहीतेवागता ।  
एतावतीमतिदूरवर्तिनीं वसुमतीमतिक्रम्यागच्छंत्या अपि न मे  
मनस्येतदागतं यदहमस्म्येकाकिनी दूरे च मे पितृचरणसनोसं-

निवेशः अट्टपूर्वेण चामुनाध्वना कथमिव प्रतिनिवृत्य पितृ-  
सेनासन्निवेशप्रदेशमनुगमिष्यामि मातरो मे मद्रतचिंतातरं-  
गिणीतरंगमग्राचित्ता भविष्यन्ति पितृचरणानां च मामन्वेष्टुं वना-  
द्धनं परिभ्रमतामतिपरिश्रमो भविष्यति किंच यदि कश्चि-  
त्क्रूरः श्वापदोभ्यापतिष्यति तर्हि निष्कषचा निरायुवा च किं-  
करिष्यामीति । नैतदखिलमल्पाया वालबुद्धेर्विलसितं । तत्रा-  
पि कंटकद्वयेनैतद्वल्मीकगताच्छिद्रद्वयभेदनसाहसं स्वीकृत्य म-  
यैव मे मूर्खताया अवधिर्वालबुद्धितायाः सीमांतरेखा यत्किंचि-  
त्कारितायाश्च पराकाष्ठा प्रदर्शिता ।

अश्वपतिः— मिये ! उत्तमतमेयं ते रचना ।

भालवी— प्राणनाथ ! सर्वमेतद्भवत्कृपावलोकविलसितं ।

सावित्री— मातरभिनवैवेयं विलोक्यते रचना ।

प्रधानौ— ( परस्परं । ) अहो प्रेक्षणकमिदं प्रेक्षतां कश्चिद-  
न्यादृश एव रस आविर्भवति ।

सुकन्या— हा हंत हंत विहितं शुभकर्म नैतत्

सर्वं विनाशमुपयास्यति मे ऽमुनैव ।

लीलावती न ललितापि च सन्निधौ मे

कस्यै स्वदुःखमिदमत्र निवेदयामि ॥ ८ ॥

( इति विलपन्ती मूर्छामभिनयति । )

( ततः प्रविशति संप्रमाख्यलीलावती ललिता च । )

लीलावती— ( विलोक्य । ) अहो किमियं सुकन्यैव । हला सुक-

न्ये ! सुकन्ये ! ( इति प्रबोधयति । )

ललिता— ( विलोक्य । ) हंत मूर्छितैवेयं ।

लीलावती— तर्हि किं करिष्यावः ।

ललिता— सखि ! पलाशपत्रपुटेन नदादस्मात्सलिलमानीयतां ।

( इत्युक्त्वा सुकन्यां स्वांके स्थापयति । )

लीलावती— ( सत्वरं सलिलमानीय ललितायै समर्पयति । )

ललिता— ( सुकन्यायाः शिरसि ललाटे च सलिलं सिंचति । )

लीलावती— ( कदलीदलेन बीजयति । )

सुकन्या— ( प्रबुध्य । ) हा हंत हंत विहितं शुभकर्म नैतत्

सर्वं विनाशमुपयास्याति मेऽमुनैव ।

लीलावती न ललितापि च सन्निधौ मे

कस्यै स्वदुःखमिदमत्र निवेदयामि ॥ ९ ॥

ललिता— हला सुकन्ये ! अहं लीलावती चात्रैव ते सन्निधौ  
स्थिते स्वः ।

सुकन्या— ( साश्र्वयं नेत्रे समुन्मील्य । ) प्रियसख्यौ ! किं युवा-  
मत्रागते स्थः ।

लीलावती— अथ किं । परं किं निदानमीदृशदुर्दशायास्ते इति  
ज्ञातुमिच्छावः ।

सुकन्या— प्रियसख्यौ ! कर्मैव मे ।

ललिता— पुण्यतममेव प्रियसख्यास्तद्येनोपलब्धं महाराजगृहे जन्म ।

सुकन्या— नहि नह्यैहिकमेव मे कर्म ।

निवेशः अट्टपूर्वेण चामुनाध्वना कथमिव प्रतिनिवृत्त्य पितृ-  
सेनासन्निवेशप्रदेशमनुगमिष्यामि मातरो मे मद्रतचित्तातरं-  
गिणोतरंगमग्राचित्ता भविष्यन्ति पितृचरणानां च मामन्वेष्टुं वना-  
ह्वनं परिभ्रमतामतिपरिश्रमो भविष्यति किंच यदि कश्चि  
त्क्रूरः श्वापदोऽप्यापतिष्यति तर्हि निष्कषचा निरायुषा च किं-  
करिष्यामीति । नैतदखिलमल्पाया बालबुद्धेर्विलसितं । तत्रा-  
पि कंटकद्वयेनैतद्वल्मीकगताच्छिद्रद्वयभेदनसाहसं स्वीकृत्य म-  
यैव मे मूर्खताया अवधिर्बालबुद्धितायाः सीमांतरेखा यत्किंचि-  
त्कारितायाश्च पराकाष्ठा प्रदर्शिता ।

अश्वपतिः— प्रिये ! उत्तमतमेयं ते रचना ।

मालवी— प्राणनाथ ! सर्वमेतद्भवत्कृपावलोकविलसितं ।

सावित्री— मातरभिनवैवेयं विलोक्यते रचना ।

प्रधानौ— ( परस्परं । ) अहो प्रेक्षणकमिदं प्रेक्षतां कश्चिद-  
न्यादृश एव रस आविर्भवति ।

सुकन्या— हा हंत हंत विहितं शुभकर्म नैतत्

सर्वं विनाशमुपयास्यति मे ऽमुनैव ।

लीलावती न ललितापि च सन्निधौ मे

कस्यै स्वदुःखमिदमत्र निवेदयामि ॥ ८ ॥

( इति विलपन्ती मूर्छामभिनयति । )

( ततः प्रविशति संभ्रमाल्लीलावती ललिता च । )

लीलावती— ( विलोक्य । ) अहो किमियं सुकन्यैव । हला सुक-



न्ये । सुकन्ये ! ( इति प्रबोधयति । )

ललिता— ( विलोक्य । ) हंत मूर्छितैवेयं ।

लीलावती— तर्हि किं करिष्यावः ।

ललिता— सखि ! पलाशपत्रपुटेन नदादस्मात्सलिलमानीयतां ।

( इत्युक्त्वा सुकन्यां स्वांके स्थापयति । )

लीलावती— ( सत्वरं सलिलमानीय ललितायै समर्पयति । )

ललिता— ( सुकन्यायाः शिरसि ललाटे च सलिलं सिंचति । )

लीलावती— ( कदलीदलेन बीजयति । )

सुकन्या— ( प्रबुध्य । ) हा हंत हंत विहितं शुभकर्म नैतत्

सर्वं विनाशमुपयास्यति मेऽमुनैव ।

लीलावती न ललितापि च सन्निधौ मे

कस्यै स्वदुःखमिदमत्र निवेदयामि ॥ ९ ॥

ललिता— हला सुकन्ये ! अहं लीलावती चात्रैव ते सन्निधौ  
स्थिते स्वः ।

सुकन्या— ( साश्चर्यं नेत्रे समुन्मील्य । ) प्रियसख्यौ ! किं युवा-  
मत्रागते स्थः ।

लीलावती— अथ किं । परं किं निदानमीदृशदुर्दशायास्ते इति  
ज्ञातुमिच्छावः ।

सुकन्या— प्रियसख्यौ ! कर्मेव मे ।

ललिता— पुण्यतमेव प्रियसख्यास्तद्येनोपलब्धं महाराजगृहे जन्म ।

सुकन्या— नहि नह्यैहिकमेव मे कर्म ।

लीलावती— नावाभ्यां गंभीरतरं वचस्तेवगम्यते तत्स्फुटं कथय ।

सुकन्या— प्रियसख्यौ ! पितृपादैः सह समागत्याहमाश्रमपद-  
मेतत् सत्वरतरं प्राचलं वनशोभाविलोकनाय । परितो घनानि  
वनानि मनोज्ञांल्लतामंडपान् परिणतफलभरमणतास्तरुपेक्षीश्च  
विलोकयन्ती शनैः शनैः समासदं प्रशांतश्वापदं पदमेतत् ।

( अंगुल्या वल्मीकं दर्शयन्ती । ) अत्र चास्मिन्वल्मीके ज्योति-  
ष्मच्छिद्रद्वयमेतद्विलोक्य मूर्खतया बाल्यतया भाविप्राबल्येन  
च कंटकाम्यां निर्भिन्नं तत् यत् एता मदीयमंदभाग्यवि-  
जयविख्यापनप्रबद्धाग्रहाः प्रशस्तिपेक्तय इव निखिलकल्याण-  
करूपतरुमूलोन्मूलननिबद्धपरिकरा अकल्याणकछोलिन्य इव  
मदीयाशेषपरिवारमाणपानोद्यताः पन्नगिन्य इव च निष्पतन्ति  
निर्विरामं विकराला रुधिरधाराः ।

लीलावती— ततः कस्ते पराभवः ।

सुकन्या— न केवलं ममैव किंतु निखिलस्यापि कुटुंबस्य मे भ-  
विता पराभवः ।

ललिता— हला सुकन्ये ! कंटकाम्यां विद्धयमाने छिद्रद्वये के-  
नापि किञ्चित्प्रोक्तम् ।

सुकन्या— नहि नहि ।

लीलावती— एहि तर्हि वृत्तांतमेतत्पितृचरणेभ्यो निवेदयामः ।

सुकन्या— प्रियसख्यौ ! वल्मीकात्कथं रुधिरधारा निष्पतन्तीति  
निश्चयमकृत्वा नाहं पितृचरणसमीपमुपगंतुमीहे ।

ललिता— तर्हि किं करिष्यामः ।

सुकन्या— वल्मीके किमस्तीति तिस्रोऽपि वयं संमिष्य मृत्तिका-  
निचयमपाकृत्य च विलोकविष्यामः ।

सख्यौ— भवत्वेवं कुर्वः । ( इत्युक्त्वा मृत्तिकामपाकुर्वन्ति । )

ललिता— ( वल्मीकमध्यान्निर्गतमास्थिपंजरं विलोक्य । ) प्रियस-  
खि ! न भेतव्यं न भेतव्यं । पुरास्मासु वैद्यशास्त्राभ्यामं कु-  
र्वाणास्वस्माकं सद्गुरुभिः शारीरकज्ञानाय यदस्थिपंजरं प्रद-  
शितमासीत्तादृशमेतदप्यस्थिपंजरं विलोक्यते ।

ललावती— यद्येवं तर्हि न किञ्चिद्भयमिदानीं नः ।

सुकन्या— ( सुचिरं निर्वर्ण्य स्वगतं । )

शुभ्रश्मश्रूजटाजालध्रुकुटीपक्ष्मशालिनी ।

दृष्ट्वावस्यैव मूर्त्तेयं किं तपः कर्तुमागता ॥ १० ॥

( प्रकाशम् । ) प्रियसख्यौ ! अयं कश्चिन्महामुनिर्नूनं । परम-  
तपःप्रविष्टनिष्ठस्य पिपीलिकपरिपीतासृङ्मांसमेदोमज्जस्य  
चास्य केवलं प्राणा अस्थिष्वेव शेरते इति श्वासोच्छ्वासा एव  
निवेदयन्ति । चक्षुर्भेदनवेदनयैव ध्रुवमयं मूर्छित इति प्रति-  
भाति ।

ललिता— ( अस्थिपंजरं निपुणं निर्वर्ण्य । ) युक्तैवोक्तिः प्रियस-  
ख्याः समुल्लसति श्वासोस्मिन्नास्थिपंजर इतीदानीं ममापि  
प्रतिभाति ।

सावित्री— मातः ! सुकन्यात्तायुर्वेदेऽपि विदग्धबुद्धिरस्तीति  
ज्ञायते ।

मालवी- पुत्रि ! पूर्वं त्वाद्दृश्यो राजपुत्र्यः समकुर्वन् सर्वा-  
स्वप्यनवद्यासतिहृद्यासु विद्यासु निरतिशयं प्रणयं ।

मुकुन्दा- हला ललिते !

१३७ आयुर्वेदीयहादंज्ञं वैद्यवर्यमिहानय ।

पितृपादाङ्गया यन्मे जीविताराद्य तद्वशा ॥ ११ ॥

ललिता- यथाज्ञा प्रियसख्याः । ( इति निष्क्रान्ता । )

मुकुन्दा- हला लीलावति ! त्वयामुष्मादतिविशदान्नदात्को-  
मलानि कमलानि मुनेरस्य शयनाय समानेयानि ।

लीलावती- यथाज्ञा भर्तृदारिकायाः । ( इति निष्क्रान्ता । )

मुकुन्दा- ( स्वगतं । ) गते ललितालीलावत्याविदानीमहमपि  
महामुनेरस्य मूर्च्छापनयनाय चन्दनपल्लवान्यानयामि । ( इत्यु-  
क्त्वा निष्क्रामति । )

. ( ततः प्रविशति मूत्ररुच्छ्रव्याधिपीडितो राजा शर्यातिर्देवी  
मुशीला च । )

शर्यातिः- प्रिये ! क्षणमात्रेणापि मदरातमेतपतिपत्तनपथयानया  
व्यथया मन्ये न चिरं स्थास्यन्त्यमी मे प्रणा इति ।

मुशीला- प्राणनाथ ! अस्ताहमपि तेनैव साधिना व्याधिना ।  
वैद्यराजोऽपि समर्प्याभ्यामौषधं गतः प्रधानावमोचनं ।

शर्यातिः- कथमद्यापि नागतः सर्वैद्यराजस्तत्प्रदत्तोषधपारेक्षी-  
नपरिणामरतु न कश्चिदद्याप्यनुभूयते ।

( ततः प्रविश्य सन्नितो वैद्यः । )

वैद्यः-नयतु जगन् महाराजः ।

शर्यातिः— अहो वैद्यराजेन स्मरणसमकालमेव समागतं ।

उच्यतां का स्थितिरिदानीं प्रधानस्येति ।

वैद्यः—महाराज ! दैवदत्तदैन्यस्य सकलस्यापि सैन्यस्य का स्थितिरिति प्रष्टव्यं ।

शर्यातिः— (साश्चर्यं ।) किं सकलमपि सैन्यं तथैव पीड्यते पीडया ।

वैद्यः— अथ किम् । ममापि वपुषि सव व्यथा कथापथातीतानि दुःखान्युत्पादयति ।

शर्यातिः— नास्ति कोपि तस्याः प्रतीकारः ।

वैद्यः— महाराज ! संत्येव बहवः प्रतीकाराः परं वामे विधी किं विधेयं । श्रूयताम् ।

पूर्वं लेहकपायकल्कगुटिका लेपाः क्रमेणार्पिताः

पश्चाच्चंद्रकलामृताहिमयुता चद्रमज्जाप्यर्पिता ।

ये येन्येपि च मूत्रकृच्छ्रदलनास्ते तेपि दत्ता रसा

हा सैन्येप्यखिले व्यथा नहि तथाप्येषा गता कस्यचित् ॥ १२ ॥

हतोपायस्ततो मन्ये दुर्लभ्यां वेधसो गतिम् ।

नूनं विधिविधिन्तायाश्चिकित्सा नास्ति भूतले ॥ १३ ॥

शर्यातिः— अथ किम् । एकस्मिन्नेव समये एकैव पीडया सर्वे-  
पामेव पराभवो न विनाविधिकोपावेगं भाव्यः । किंचायुर्वेदपा-  
रावारपारदृश्वनां भवादृशामपि यत्राकिंचित्करः प्रज्ञाप्रसरस्त-  
त्र जीविताशापि निष्कलैव । तदतः परं केवलमाशासे वत्सा-  
याः सुकन्याया मुखदर्शनमुखम् ।

मुशीला- मया प्रेषितास्ति लीलावती वत्सां सुकन्यां समावह-  
यितुं परं नाद्यापि सा समागता ।

अश्वपतिः- अयि शत्रुशल्यवीरमित्रौ ! पुरा पुरातनानां  
पृथ्वीपतीनां प्रथमेपि कीदृशान्यकस्मादतर्कितानि दुःखा-  
न्यन्वभवन्नित्येतद्विषयकमेतन्निर्दर्शनम् ।

प्रधानौ- महाराज ! तादृशानां महात्मनां सच्चरितान्येव  
विपत्पयोधौ निमज्जतां धैर्यस्थैर्यकराणि भवंति ।

सावित्री-मातः ! सुकन्या तु तावदस्थिपंजरचितयैव व्या-  
कुलचित्ता वृत्तांतमेनं श्रुत्वा कां दशामनुभविष्यतीति न-  
बोधपदवीमवतरति बुद्धिर्मे ।

मालवी- वत्से ! विपत्प्रहारसहा एव महाशया इति ना-  
विदितं ते । प्रायो महात्मस्वेवापतंति विपदो नामहात्म-  
सु । विपत्स्वनुद्ध्यता संपत्स्वनुच्छृंखलता च लक्षणं  
महात्मनां ।

लीलावती- ( स्वगतं । ) यद्यपि वैद्यराजमेव समाह्वयितुं प्रेषि-  
तास्म्यहं प्रियसख्या परमत्र वैद्यराजसमाश्वासनमात्राधारजी-  
वनं सकलमपि सैन्यं तन्न किञ्चित्तद्विषये वक्तुमुचितं मे ।  
( प्रकाशम् । ) अयि पितरौ ! एषास्म्यहं । प्रियसखी मे सु-  
कन्या तु इतो विदूरे वटतरुतले ललितया सहोपविष्टा शी-  
तलतरातिधीरसरःसमीरपरिशोलनेन निकुंजचक्रचंक्रमणश्रमम-  
पनयतीति निवेदयितुमागतार्हं ।

मुशीला- वत्से ! स्वागतं ते त्वरितं पुनर्गच्छ वत्सायाः समीपे ।

गत्वा च वक्तव्यं मद्भवता वत्सायै यन्माता च पिता च सैन्यं  
च ते सर्वं मुहूर्तमात्रप्रायुषिकप्राणं वर्तते तत्त्वरया समागत्य  
चरमसमागमसुखमनुभावयिष्यसीति ।

लीलावती—यथाज्ञा मातृणा । ( इति सत्वरं निष्क्रामति । )

वैद्यः—अहमपि ग्रंथांतरान् विलोक्योपायांतरमन्वेषयामि ।  
( इत्युक्त्वा निष्क्रान्तः । )

शर्यातिः—प्रिये ! एहि आवामप्याकस्मिकमहापत्रशांतये विश्वा-  
पद्वंधुं दयासिंधुं पार्वतीप्राणबंधुं प्रार्थयावहे । ( इत्युक्त्वा  
देव्या सह निष्क्रान्तः । )

( ततः प्रविशति मुकन्याललिताभ्यामुपास्यमानश्च्यवनः । )

मुकन्या—( च्यवनमुनेरस्थिपजरं चंदनपल्लवरसेनः सिंचन्ती कद-  
लीदलेन बीजयन्ती चेश्वरप्रार्थनां कुरुते । )

स्मरहर हर कालकाल मृत्युंजय जय बालतया मयापराधः ।

अयमिह विहितो विलोक्य नैनं मुनिवरमेनमपव्यथ विधेहि ॥

भवति कुतनयो नयोऽङ्गितात्मा भवति कदाचिदपीह नो कुमाता ।

इति मनसि विचार्य विश्वबंधो मुनिवरमेनमपव्यथं विधेहि ॥

उदरगतनिजार्भकाहताचा कचिदपि कुप्यति नो यथा तथा त्वम् ।

मनसि न विगणय्य विश्वबंधो मुनिवरमेनमपव्यथ विधेहि ॥

अयि भव न भवत्परा परा मे जगति गतिः सचराचरे परात्मन् ।

नहि परमवलंबनं च तस्मान्मुनिवरमेनमपव्यथं विधेहि ॥

फलतु मदवरोपिता मयीयं त्वमृदुलकल्मषकालकूटवल्ली ।

तदहमिह सहे महेश्वर त्वं मुनिवरमेनमपव्यथं विधेहि ॥

बहव इह परं मुखं प्रयाताः शतरा उपाययुरुर्वरावरत्वम् ।  
 भव तव दयया यया तया त्वं मुनिवरमेनमपव्यथं विधेहि ॥  
 अपि जडमनयः सहस्रशोऽपि त्रिदशगुरुप्रतिमा नरा बभूवुः ।  
 सदय यदवलोकनात्स च त्वं मुनिवरमेनमपव्यथं विधेहि ॥  
 अयि शिव शनशोल्पकायुषोन्ये रुचिरविरंचिचिरायुषः समासन् ।  
 यदनुसरिण आशुतोष स त्वं मुनिवरमेनमपव्यथं विधेहि ॥  
 निरवधिविविधाधयोऽपि चान्ये गलितसमस्तदुराधयो बभूवुः ।  
 शिवद शिव यदाश्रयात्स च त्वं मुनिवरमेनमपव्यथं विधेहि ॥  
 अगणितपरितापपापशापा अपि दलिताखिलतापपापशापाः ।  
 सपदि यदवलंबनाः स च त्वं मुनिवरमेनमपव्यथं विधेहि ॥  
 असुरसुरनरोगर्षिसिद्धाः समधिगताः सकलाः पुमर्थसिद्धीः ।  
 सकृदपि यमुपास्य सांव स त्वं मुनिवरमेनमपव्यथं विधेहि ॥ यदि  
 न मुनिममुं गतव्यथं त्वं सपदि करिष्यसि देव दीनबंधो । इयमपि  
 नहि तर्हि किंकरी ते स्वमपि धरिष्यति जीवितं दयाब्धे ॥ २५ ॥

( इति प्रार्थयंती साश्रुसलिले लोचने वसनांचलेन परिमृजति । )

सावित्री- मातः ! मुकन्यायाः प्रार्थनामिमां नेश्वरो नि-  
 प्फलां करिष्यतीति मे तर्कः ।

मालवी- वत्से ! अवितथस्ते तर्कः ।

ललिता- ( साश्चर्यानंदं । ) भर्तृदारिके ! पश्य पश्य संपद्यमा-  
 नसंज्ञ इव मुनिराजोऽयं दृश्यते ।

मुकन्या- ( परमेश्वरस्यापारमुपकारं मन्यमाना सानंदं पश्यति । )

च्यवंतः- ( संज्ञां प्राप्य शनैः शनैः कुसुमशयनादुत्थाय च । )



अहो केनेयं महाव्यथा समुत्पादिता मय्यंधता च केन चेयं  
मद्व्यथोपशान्त्यर्थं परमेश्वरप्रार्थना साश्रुकंठं गीयते ।

सुकन्या— मुनिराज ! नैतत्प्रायो युष्माकमविदितं यादिदानीं भग-  
वतो मनोर्विवस्वतः पुत्रः शर्यातिर्नाम महीमहेंद्रो महीमेतामे-  
कच्छत्रां परिपालयतीति ।

च्यवनः— विदितमेवैतत्ततस्ततः ।

सुकन्या— तेन च नाद्यावधि पुत्रमुखदर्शनसुखं त्वनुभूतं परं व्यती-  
तेर्द्धे वयसि तस्मान्मंदभागिनीयं पुत्रिकैकाऽहमुत्पन्ना दया-  
द्द्रहदयाम्यां पितृभ्यां पुत्रनिर्विशेषं पालिता पोषिता लालि-  
ता च ।

च्यवनः ज्ञातपूर्वमेतदपि मे । तनस्ततः ।

सुकन्या— भगवन् ! पुत्रीणामतिलालनात्परिणतिः साध्वी न संजा-  
यते इति लोकोक्तिः किं कदाचिदपि व्यभिचरति । हा सैवाहं  
दयामृतमयाशयाभ्यां याभ्यां पुत्रनिर्विशेषं पालिता पोषिता  
लालिता च तयोरेव मातापित्रोः केवलं दुःखैकहेतुर्विलक्षणा  
विचक्षणमन्या सुकन्या भगवतो महाव्यथोत्पत्तिनिदानतामं-  
घतानिदानतां चोपगतास्मि ।

च्यवनः— (स्वगतं ।) राजकन्येयमल्पवयस्कापि निरपेक्षदाक्षिण्य-  
लक्षणा लक्ष्यते । किमस्यै शापप्रदानसाहसेन । (प्रकाशं । )  
तादृशाचरणे किमप्यभूत्ते कारणम् ।

सुकन्या— मुनिराज ! न किमपि कारणं । केवलं बल्मीकांतर्गतं ।  
ज्योतिष्मच्छिद्रद्वयं विलोक्य बालभावमुलभेन चापल्येन कंठ-

काम्यां भिन्नं तत् । अस्मिन् भविष्यति कश्चित्प्राणिविशेष इत्यपि  
पूर्वं मन्मनसि नाभूत् परंतु यदा तस्मान्निष्पतंती रुधिरधारा नि-  
रीक्षिता तदैव निष्पन्नो मनसि मे निःसीमानुतापोवेशः ।

च्यवनः— तर्हि मे शांत्युपचारा अपि त्वयैव निर्मिताः किम् ।

सुकन्या— ( महीमालिखंती तूष्णीं तिष्ठति । )

सावित्री— मातर्धन्या सुकन्यासौ जातमज्ञानतोपि या ।

आत्मापराधं निःशंकं स्वयमेव न्यवेदयत् ॥ १० ॥

स्वयं विरचितां चैतां शांत्युपायक्रियां शुभाम् ।

परिपृष्टाऽपि न हृते स्वापराधक्रियामिव ॥ ११ ॥

मालवी— वस्ते सतां स्वभावोयं मनोवाक्यकर्मभिः ।

प्रियं कृत्वापि निर्व्याजं मौनमेवाश्रयंत्यहो ॥ १२ ॥

ललिता— मुनिराज ! अवितथस्तेतर्कः । प्रियसख्यैव मे सुकन्य-  
यानया विरचिता एते शांत्युपचाराः ।

च्यवनः— प्रथमापराधप्रारंभे प्रारब्धमेवोपालंभपात्रं मे । तदनु  
तदनुतापपरवशतया तया विरचितैः शांत्युपचारैः प्रसन्नं नः  
स्वातंत्रं तद्वरणीयः कोपि वरस्ते प्रियसख्या ।

सुकन्या— अयि भयमनुभूयान्मत्कृताद्गुप्कृतान्मा

किमपि सपरिवारो मे पिता बाध माता ।

निपततु मयि शापस्तावकीनो यथेच्छं

मुनिवर वरमेतन्मात्रमेवाभियाचे ॥ १६ ॥

शापोपि तेऽमृतनदोपमतामुपैष्य-

त्यात्मापराधपरितापकुलाकुलयाम् ।

मध्यत्र तद्वितर दुःसहदुःखदायां  
शापं मुनीश्वर यथारुचि मेधनेयम् ॥ २७ ॥

अश्वपतिः— ( स्वगतं । )

वत्से सुकन्ये धन्येयं मतिर्वाल्येपि तावकी ।  
यात्मत्राणमुपेक्ष्याहो पितोस्त्राणमिहेच्छसि ॥२३॥

सावित्री— ( स्वगतं । )

सुकन्यायास्तु सारल्यसौशील्यशीतलांबुभिः ।  
मुनेरस्य कृपाकल्पलता पल्लविता ध्रुवम् ॥२४॥

च्यवनः— राजकन्ये सुकन्ये त्वां शप्तुं नेच्छाम्यहं रुपा  
कोन्विच्छेद्वाहिना दग्धुं मृदुलां मालतीलताम् ॥२८॥

त्वद्वचः श्रवणात्पूर्वं व्यथाविवशचेतसा

यः शापो निर्मितः सोऽपि सद्यः शांतो भाविष्यति ॥२९॥

लीलावती— ( सत्वरं प्रविश्य । ) हला सुकन्ये सुकन्ये ! समा-  
वह्यति माता त्वां तदेहि सत्वरतरं तत्र गच्छामः ।

सुकन्या— हला लीलावति ! वैद्यराजमावहयितुं प्रेपितापि कथं वि-  
ना वैद्यराजमागतासि ।

लीलावती— नेदानीं वैद्यराजेनात्रागंतुं शक्यं ।

सुकन्या— कथमेवम् ।

लीलावती— ( सुकन्यायाः कर्णे एवम् एवम् । )

सुकन्या— हा ! फलितमिदानीं मत्कृतदुष्कृतविषवल्लीरीजालेन ।  
धिग्मां दुष्कृतकारिणीं दुराचरणां दुर्विनीतां च याहमिदानीं

सपरिवाराणां पितृचरणानां मातृचरणानां च प्राणांतापत्प्राप्ति-  
कारणतामुपगतास्मि ।

च्यवनः— किमेषा कथयति ।

मुकन्या—( सानुतापं साश्रुपातं च । ) मुनिराज ! कथयत्येषा  
सपरिवारास्तातचरणा मे मूत्रकृच्छ्रव्याधिना कंठप्राणदशामनु-  
भवन्तीति ।

शापं दयार्द्रहृदयोर्पयसि स्म न त्वं  
पापं परं कथमिदं न फलेन्ममोग्रम् ।  
धिहमे धियं धिगपि जीवितमुद्भवं धिक्  
पित्रोर्यदाचरणतो विषमा दशेयम् ॥ ३० ॥

( इति विलपन्त्यश्रूणि मुञ्चति । )

च्यवनः— राजपुत्रि ! मद्भ्रमदानात्पूर्वकालीन एष वृत्तांतः । शांत-  
मिदानीं सर्वं । संशयश्चेत्तत्र गत्वा दृष्ट्या विलोक्य च निश्च-  
यो विधीयताम् ।

मुकन्या— मुनिराज ! कः संशयो युष्मादृशां वचनेषु । म्रियस-  
खि लीलावति ! गच्छ महामुनेरनुग्रहेणाद्य शांतः सर्वोपि त-  
त्रोत्पातस्तत्समाब्धय त्वरया वैद्यराजम् ।

च्यवनः— किमर्थमत्र समाब्धयते वैद्यः ।

मुकन्या— मुनिराज ! श्रीमतां चक्षुश्चिकित्सार्थमेव ।

च्यवनः— राजपुत्रि मृपैवेयं मत्याशा ते । यतः—

कर्तुं मरोगां नीरोगां संत्येव रोगहारिणः ।

यिना श्रीदेववैद्यी को नटो दृष्टिं समर्पयेत् ॥ ३१ ॥

सुकन्या- मुनिवर्य मम प्राणाः स्थास्यन्ति यदि तर्ह्यहम् ।

स्वर्वेद्यावपि सद्यस्तौ तोषयिष्याम्यसंशयम् ॥ ३२ ॥

अपि यत्नसहस्रेणाप्युपचारचर्यैः स्वयम् ।

मत्कृतां त्वद्वचसां शांतां करिष्यामीति मे मतिः ॥ ३३ ॥

च्यवनः- राजकन्ये कृतं सर्वमिति मन्येधुनामुना ।

उदारेण विचारेण रत्नं त्वं जंगमं ध्रुवम् ॥ ३४ ॥

सुकन्या-भगवन्! निखिलमपीमां मदुक्तिमुपचारमात्रां मन्यसे किम् ।

च्यवनः- नहि नहि नृपपुत्रि ते पवित्रां

गिरमुपचारपरां वरांगि मन्ये ।

परमिह नहि संभवं मदीया

मतिरवलोकयति स्म तादृशं तु ॥ ३५ ॥

तथाहि त्वदेकसंतानौ राजदंपती त्वां तावत्तपःकरणायाज्ञाप-  
येतां कमलदलकोमलैरंगैस्त्वं तपः कुर्याः तेन च तपसा स्वर्वे-  
द्यौ तुष्येतामित्येषा किमल्पाऽसंभवोद्भवभूमिः ।

सुकन्या- अयि मुनिमहेंद्र ! वल्मीकादस्मान्निष्पतंती रुधिरधारां  
विलोक्यैव प्रतिज्ञातं किल मया यदेतदंतर्गतं यदि कश्चिद्भ-  
विष्यति प्राणो तर्हि परःसहस्रैरपि प्रयत्नैः प्रशांतव्यथं तं  
विधास्यामीति । परं त्वपसारिते मृच्चये दृग्गोचरं गतेषु च युष्म-  
च्चरणेषु यावज्जीवं युष्मच्चरणपरिचर्यैव विधेयेति निश्चयो मे ।  
याभ्यां कराभ्यां भवत्पदपरिचर्या विहिता न तौ कदाचिदन्य-  
परिचर्यापरायणौ भविष्यतः ।

अपि च । मुनेमत्कृत्यसंतापपापशांतिस्तु न कश्चित् ।

सेवामेवाचरंती ते किंतु वाञ्छामिजीवितुम् ॥३६॥

च्यवनः— राजपुत्रि ! अदीर्घदृष्टिदृष्टोयं विचारस्ते । यदैव मया श्रुतानि सरलानि मधुराणि मृदुलानि च ते वचांसि तदैव प्र-  
शांतो मे रोषः । यद्विषये न मे रोषस्तद्विषये कुतस्ते पाप-  
शंकापि । तदेतद्विषयविषादविचारं दूरीकृत्य पित्रोः परिसर-  
मुपसरेति ममाज्ञा ।

सुकन्या— मुनिराज ! नैतद्विषये किमपि भवद्विर्वक्तव्यं । नाहं युष्म-  
च्चरणपरिचर्यां परित्यज्य क्वापि गमिष्यामि ।

दृष्टिनाशकरो तेऽहं भवेयं दृष्टिरूपिणी ।

अतःपरं न ते श्रोतुं वचोल्पाक्षरमुच्यते ॥ ३७ ॥

मनसा वचसा कायकर्मणा च महामुने ।

करोमि मे प्राणनाथं त्वां लोकेशाक्षिसाक्षिकम् ॥ ३८ ॥

( इत्युक्त्वा निजकंठादुत्तार्य तारकानिकराकारं हीरकहारं मु-  
निकंठेर्षयति ।

सावित्री— (स्वगतं ।) ..

१ २ ३ ४ ५ ६ ७ ८ ९ १० ११ १२ १३ १४ १५ १६ १७ १८ १९ २० २१ २२ २३ २४ २५ २६ २७ २८ २९ ३० ३१ ३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७ ४८ ४९ ५० ५१ ५२ ५३ ५४ ५५ ५६ ५७ ५८ ५९ ६० ६१ ६२ ६३ ६४ ६५ ६६ ६७ ६८ ६९ ७० ७१ ७२ ७३ ७४ ७५ ७६ ७७ ७८ ७९ ८० ८१ ८२ ८३ ८४ ८५ ८६ ८७ ८८ ८९ ९० ९१ ९२ ९३ ९४ ९५ ९६ ९७ ९८ ९९ १००

सुकन्या— अशांतायां व्यथायां वो नान्यं कश्चिद्वरं वृणे ।

नाल्पमेनं वरं मन्ये यत्पित्रोः कुशलं मम ॥ ३९ ॥

(ललितालीलावत्यौप्रति ।) प्रियसख्यौ ! तत्र गत्वा मातापितृ-  
भ्यां मुनिराजमहानुग्रहरूपमिममानंदवृत्तांतं निवेदयतं ।

उभा— यथाज्ञा प्रियसख्याः । (इति निष्क्रान्तिः ।)

च्यवनः— प्रिये ! त्वया तु मयि महान्निक्षिप्तोऽयमुपकारभारः ।

सुकन्या— प्राणनाथ ! उपकारभारस्तु भवद्विरेव मयि विहितो य-  
त्तादृशमपि महापराधं न विगणय्य यावज्जीवमात्मचरणदा-  
स्ये स्वीकृताहं । नाथ ! किं व्रवीमि भवत्सु महाव्यथोत्पा-  
दनानुतापो न मे हृदयात्क्षणमप्यपसरति ।

च्यवनः— इदानीं मुंचेममनुतापं ।

सुकन्या— नैतन्मदधीनं ।

च्यवनः— प्रिये ! नैतदविदितं ते यद्वृणां प्राकृतनकर्माधीनैव सुख-  
दुःखोपलब्धिरिति ।

सुकन्या— एवमेव ।

च्यवनः— श्रूयतां ताहं । पूर्वजन्मनि जनोऽयं शिचिदेशाधिपतेर्महा-  
राजस्य राजसिंहस्य परमं मित्रमासीत् ।

सुकन्या— ततस्ततः ।

च्यवनः— राजसिंहस्तु जनममुं प्राणनिर्विशेषमगणयत् । तद्धर्म-  
पत्नी पतिव्रता चंद्रकला च सोदरनिर्विशेषमगणयत् । तस्मिन्  
समये नामुनाजनेनोत्तमकृत्येषु वैमुख्यमूरीकृतमिति मुनिकुल-  
ज्यैरेतद् निवेदयति ।

मुकन्या— अप किं । नाल्पपुण्यलभ्यं हि सत्कुले जन्म । तत-  
स्ततः ।

च्यवनः— न जाने दैवयोगात् शापयोगात् पूर्वजनुःपापयोगाद्वा  
एकदा पवित्रचरित्रायां चंद्रकलायां मे सपापा दृष्टिर्न्यपतत् ।  
अनभिज्ञावेव तद्विषये चंद्रकलाराजसिंहौ । केवलं मन एव  
मे तदभिज्ञमभूत् ।

मुकन्या— ( स्वगतं । ) उपालंभपात्रमत्र वामः कामो न महाभा-  
गः । ( प्रकाशं ) ततस्ततः ।

च्यवनः— राजपुत्रि ! सर्वोपि पापमाचरन् न मां कश्चिज्जानातीति  
मन्येत । परमयं तस्य महान् प्रमादः ।

व्योमानिलानलजलान्यचला कलाभू-

द्वास्वान्निशादिनदिशोतिचलश्च कालः ।

साक्ष्यं भजंति मनुजेन विनिर्मितस्य

कृत्यस्य भूमिपतिपुत्रि गुप्ताशुभस्य ॥ ४० ॥

मुकन्या— प्राणनाथ ! सर्वज्ञः सर्वातर्यामी मनोजन्यमपि जाना-  
त्येव । ततस्ततः ।

च्यवनः— परमपवित्रचरित्रयोश्चंद्रकलाराजसिंहयोर्न विगणय्य  
निःसीमानं स्नेहं न विलोक्य निष्प्रतिमं विश्वासं न विचार्य न  
निर्निमित्तां भोक्तुं पापाभ्यामाभ्यां लोचनाभ्यां सकृदर्द्धनिमेष-  
मात्रमपि यत्पापा गतिराश्रिता नाल्पमभूत्तत्पापं । प्रिये ! किं  
वर्णयाभि तस्य पापस्य महत्तां । तत्क्षण एव शास्त्रसंगसत्संग-  
माचन्यात् संजातदुःसहानुतापेन तच्छांतये तस्मिन्नेव जन्मनि



मया यथाशास्त्रमनेकानि दानानि निःशेषेषु तीर्थेषु स्नानानि  
दयालुदेवध्यानानि प्रतिकेन्द्रं च तत्तद्देवाल्लिङ्गदर्शनस्पर्शनाराध-  
नानि च विहितानि । परासुना च यमलोके यमाज्ञयानुभूता-  
स्तदनुरूपाः शतशो यातनाः । अनंतरमस्मिन्नपि जन्मनि गुरु-  
कुलवासमात्रमनुभूय तप एव प्रारब्ध । वातवर्षातपहिमाद्य-  
नेकोपद्रवसहिष्णुना च तदद्यावधि कीदृग्विहितं तत्र तु न  
त्वमप्यनभिज्ञा ।

सुकन्या— अथ किं । वरुमीकांतर्वर्तिववुषः पिपीलिककुलनिपीतमे-  
दोमांसशोणितस्य अस्थिपंजरमात्रचक्रममाणप्राणस्य भगवतो  
दृष्टचानया मया दृष्टा तपःपराकाष्ठा ।

च्यवनः— एतस्मिन्तपस्यपि बहुवारं भगवतो ब्रह्मणो महानिष्णो-  
र्महारुद्रस्य च साक्षाद्दर्शनान्यप्यनुभूतान्याभ्यां लोचनाभ्यां  
परं कृतकर्मक्षयो नास्तिकल्पकोटिशतैरपीति शास्त्रोक्तिर्न मृषा ।  
तथैवानयोरपि निष्पापां चंद्रकलांप्रति निमिषार्द्धमात्रमपि नि-  
मित्तस्य दुःप्रसाररूपकर्मणः परिणतिर्भोक्तव्यासीत् यन्नि-  
मित्ता तादृशी ते मनः प्रवृत्तिर्निष्पन्ना ।

सावित्री— ( मालवींप्रति । )

मातः सदुपदेशानां निधिरुद्धाटितस्त्वया ।

मन्येस्मिन्नाटके रम्यो दयामृतमयाशये ॥ १५ ॥

अश्वपतिः— देवि ! यथार्थैवोक्तिः सावित्र्याः ।

मालवी— सर्वोपि श्रीमतां कृपाप्रभावः ।

शत्रुशल्यः— महाराज ! उपकारास्त्वस्मात्तु युष्माभिरसंख्या

विहिताः परमेतत्प्रेक्षणकप्रेक्षणाज्ञापिणरूप उपकारस्त्व-  
द्भुत एव ।

च्यवनः—मिये ! येन यद्विहितं कर्म तस्मिन् तत्फलभोगिनि ।

किमर्थमनुतप्तव्यं त्वयेति त्वं विचारय ॥ ४१ ॥

सुकन्या—प्राणनाथ ! भवद्भिस्तु यदुक्तं तद्युक्तं नास्त्यत्र संशयः ।

परं करेणाकरवमेतत्तदनुतप्यते ॥ ४२ ॥

भगवन् ! मन्मनोलभ्योयमनुतापस्तु तदा शांतो भविष्यति ।

च्यवनः— कदा ।

सुकन्या— यदा दयालुदेववैद्यदयावलोकेन प्रशान्तव्यथं प्राप्ता-

भिनवनयनयुगलं च भगवंतं द्रक्ष्यामि । तत्तयोरुपरि तपःक-

रणाय भवदाज्ञप्तमात्मानमिच्छामि । मन्ये च निसर्गदयालवो यूयं

नैर्ना मदभ्यर्थनां निष्फलां करिष्यथेति ।

च्यवनः— यर्हि तादृश एव सदाग्रहस्ते तर्हि ममाप्यभिमतमेतत् ।

सुकन्या— परमोनुग्रहोयं ।

च्यवनः— मिये ! चिराद्गते अपि ते ललितालीलावत्यौ अत्रत्यष्ट-

त्तांतकथनाय । कथं न पुनः प्रतिनिवृत्ते ।

सुकन्या— ( दृष्टतो विलोक्य । ) प्राणनाथ ! तातपादा मे सप-

रिवाराः पद्भ्यां चलंतो भगवत्समीपमागच्छन्ति । भवेच्चैद्रवदाज्ञा

तर्हि कतिचित्पदानि तदभिमुखं गच्छेयं ।

च्यवनः— कामं गम्यतां ।

सुकन्या— यथाज्ञा प्राणनाथस्य । ( इति निष्क्रान्ता । )

( ततः प्रविशति देव्या सुशीलया सहितो ललितालीलावती-

भ्यामनुगम्यमानः सपरिवारः शर्यातिः । )

शर्यातिः— (प्रविश्य ।) मुनिराज ! मानवः शर्यातिरहमभिवंदे ।

सुशीला— भगवन् ! महाराजस्यास्य धर्मपत्नी सुशीलाहमभिवंदे ।

च्यवनः— विजयोस्तु युवयोः सदा ।

सुकन्या— दयार्द्रद्वये मातः पवित्राशय हे पितः ।

प्रणमामि सुकन्याहं युष्मदाज्ञानुवर्तिनी ॥ ४३ ॥

शर्यातिः— वत्से ! पवित्रं ते चरित्रं विलोक्य पूरयतु परमेश्वरो  
निखिलानभिलाषांस्ते ।

सुशीला— वत्से ! एतर्हि महापद्महोदधिनिमग्नानामस्माकं वत्सा-  
याः सौशील्यमेव प्राणत्राणकरमस्ति ।

सुकन्या— मातः ! युष्माकं पुण्यान्येव सर्वतः संरक्षकानि संत्येव ।

तथापीदानीं तु सर्वेषां संरक्षको महामुनेरस्यानुग्रह एव ।

सुशीला— पुत्रि ! यथार्थैवोक्तिस्ते । वत्से ! ललितालीलावतीभ्यां  
निवेदितं वृत्तांतमुपश्रुत्य निरतिशयानंदमनुबभूव मानसं नः ।

सुकन्या— मातर्युष्माकमेतद्वचनं श्रुत्वा परमं परमेश्वरोपकारं मन्ये ।

सुशीला— वत्से ! ज्ञातज्ञातव्याया वत्साया बाल्येऽपि प्रबुद्धा बुद्धि-  
स्तथापि मातृभावसुलभा वत्सलता प्रेरयति मां कतिपयानि  
सदुपदेशवाक्यानि श्रावयितुं ।

सुकन्या— परमः प्रसादोऽयम् । श्रोतुमवाहितैवास्मि ।

सुशीला— ललिते ! लीलावति ! सुकन्यायै वक्तुं कवितया नि-  
बद्धानीमानि हितोपदेशवाक्यानि युवाभ्यामेव गीयतां । (इत्यु-  
क्त्वा पत्रिकां तत्करे समर्पयति ।)

ललितालीलावसौ- यथाज्ञा मातुः । ( इति गायतः । )

यस्माद्यराः स्वममलं प्रसरेज्जगत्यां

यस्माद्भवेदुभयलोकहितं नितांतम् ।

तत्कार्यमेव किल कार्यमिहार्यधार्यं

वत्से विनीतवनिताश्रित एष मार्गः ॥ ४४ ॥

प्राणेश्वरं परिचरेन्मनसा वचोभिः

कायक्रियाभिरमलाभिरनन्यभक्त्या ।

संगं त्यजेच्च फणिनामिव दुर्गुणानां वत्से० ॥ ४५ ॥

कुप्येद्यथा नहि निजो हृदयाधिनाथ-

स्तुप्येद्यथा स च तथानुदिनं विधेयम् ।

पूज्यः परेश्वरधियैव च निर्व्यलीकं वत्से० ॥ ४६ ॥

ज्ञानं न पूरयति हंत मनोभिलाषान्

दानं व्रतानि च विनात्मद्वदीश्वराज्ञाम् ।

कुर्यात्ततस्तदखिलं तदनुज्ञयैव वत्से० ॥ ४७ ॥

सत्यं प्रियं च मधुरं मृदुलं हितार्थं

नेयं वचः प्रियतमश्रवणातिथित्वम् ।

स्वभेष्यसत्यमहितं च वदेन्न रुक्षं वत्से० ॥ ४८ ॥

अंधो जडोपि बधिरः स्थविरोघनो वा

रुग्णोपि रोपणतरोपि पतिः प्रयत्नात् ।

पूज्यः परेश्वरधिया प्रणयेन भक्त्या वत्से० ॥ ४९ ॥

जानीहि निर्मलदुकूलमिहाप्ततां त्वं

सौशील्यभूषणमदूषणमेव विधिः ।

स्वाराधनं धनमवेहि निजप्रियांघ्रिवत्से० ॥ ५० ॥

विद्याविवेकविनयाभरणातिदृष्ट्या

भूयात्तथा परिहरेच्च दृष्ट्या विवादान् ।

कुर्यात्कदाचिदपि नात्मकुलाभिमानं वत्से० ॥ ५१ ॥

धैर्यं विधाय विपदा हृदि नाकुलास्या-

न्नोच्छृंखलापि च विशृंखलसंपदा वा ।

प्राणप्रियं परिचरेत्प्रणयात्प्रयत्नैर्वत्से० ॥ ५२ ॥

आत्मा यथा नहि भवेत्सुजनोपहास्यः

शोच्यः सुहृद्भिरथवा कुजनोपनिधः ।

यत्नात्तथा भव पथा महतां चलंती वत्से० ॥ ५३ ॥

कार्यं जंरामरणहीनमिहाभिधानं

स्वैः सद्गुणैश्च कुलयोरुभयोर्यशोपि ।

धार्यं प्रियोदयकरं व्रतमार्यधार्यं वत्से० ॥ ५४ ॥

उक्तेन किं बहुतरेण समस्तशास्त्र-

सारं ब्रवीम्युभयलोकहितं ब्रवीमि ।

प्राणेश्वरो विमलवंशविलासिनीनां

सर्वस्वमुत्तमतमं परदैवतं वा ॥ ५५ ॥

तस्मान्मनोवचनकर्मभिरव्यलीकै-

र्भित्तया च शुद्धतरया कुलकामिनीभिः ।

प्राणप्रियप्रियमिहोभयलोरुपश्यं

वत्से विधेयमपि जीवितमर्पयित्वा ॥ ५६ ॥

सावित्री- ( स्वगतं ) ईदृश्य एव जानंतीदृशान्युपदेष्टुम् ।

अश्वपतिः— ( स्वगतं । ) नामानुरूपगुणाहि देवी मुशीलेति  
सूक्तिरेवैषा निवेदयति ।

सुकन्या— ( स्वगतं । ) विनो मातरं कान्या सदुपदेशमुवालहरी-  
भिरीदृशीभिरभिर्षिचेत् । ( प्रकाशं । )

मातर्दयाद्रैहृदये यावज्जीवमनुक्षणम् ।

यथा त्वदाज्ञं वर्तिष्ये मनोवाक्कायकर्मभिः ॥५७॥

तदेतद्विषये निश्चिततरेण भाव्यं मातृचेतसा ।

मुशीला— वत्से ! त्वादृशीनां तादृशमेवाचरणमाभरणं ।

शर्यातिः— पुत्रि सुकन्ये ! यद्यापि दुःसहस्ते विरहस्तथापि किंक-  
रोमि । त्वन्निर्विशेषप्रेम्णा परिपालितायां प्रजायां वात्सल्य-  
विवशं मे स्वातंत्र्यं तत्र गंतुं समाकर्षति मां ।

सुकन्या— पुत्रनिर्विशेषप्रेमपालितायाः प्रजायाः संभावनायै सुखेन  
गंतव्यं तातचरणैर्न च मद्विषयिणी कापि चिंता विधेया ।

शर्यातिः— वत्से ! महामुनेरस्य प्रसादाच्चद्विषये तु निश्चितमेव मे  
चेतः । ( मुनिं प्रति । ) मुनिराज ! ( इत्यर्धमुक्त्वा साश्रुसलिल-  
लोचनो गद्गदगलश्च तूष्णीमेव तिष्ठति । )

अश्वपतिः— ( स्वगतं । ) अतिधीराणामपि धैर्यहर औरस-  
प्रजाविरहः खलु ।

सावित्री— ( स्वगतं । ) मातापित्रोः स्वापसविषयः कोप्य-  
न्यादृश एव मेमातिरेकः ।

मुशीला— मुनिराज ! एतेषां वक्तव्यं त्वेवदेवास्ति यदेषा सुकन्ये-

दार्ढ्यां युष्मच्चरणयोरर्प्यते तत्क्षंतव्या अस्या चालभावात्सुलभा  
अपराधाः श्रीमद्भिरिति ।

च्यवनः— देवि ! महाराजेन देव्या च तद्विषये न कापि चिंता  
विधेया ।

शर्यातिः— महानुभाव मुनिराज ! सर्वज्ञानां श्रीपितामशे स्वल्पप्रज्ञः  
स्वल्पज्ञश्च मादृशः किमिति विज्ञापयेत् । केवलमेतावदेव विज्ञा-  
पयामि यदेनां बहिश्चरप्राणप्रतिमां युष्मत्सेवायां समर्प्य गच्छा-  
मि । चरमोयं मे प्रणामः ।

च्यवनः— जानामि महाराज ! जानामि सर्वमेतत् । कामं गम्यतां  
शिवाः संतु वः पंथानः ।

सुशीलाशर्याती— ( मुनिं प्रणम्य चलतः । )

सुकन्या— ( विनयात्तावनुगच्छति । )

लीलावती— प्रियसखि सुकन्ये ! एहि परिष्वज नौ ।

ललिता— चरमोयं नौ परिष्वंगः । ( इत्युभौ साश्रुधारे सुकन्यां  
परिष्वजतः । )

सुकन्या— सख्यौ ! युवाभ्यामद्यावधि काप्यवर्ण्येव परिचर्या  
विहिता मे ततस्तद्विषयं नाहं युवयोरुपकारं कदाचिदपि  
विस्मरिष्यामि ।

ललितालीलावती— हत्वा सुकन्ये ! धर्म एवायमावयोः कस्तत्रो-  
पकारः ।

सुकन्या— सख्यौ ! न यथा मद्विरहव्यथामनुभवेतां पितरौ ये  
तथा वर्तितव्यं युवाभ्यां ।

ललितालीलावसौ- सखि ! निश्चितैव भवैतद्विषये ।

सुकन्या- अयि मातः ! अयि पितः ! इमे प्रियसख्यावितःप्रभूनि  
युष्मच्चरणयोः ममप्येते ।

सुशीला- ( साश्रयं दृष्टतोवलोक्य । )

इयंतमध्वानमहो किमर्थं

समागता पल्लवपेशलांगी ।

विरम्यतां पुत्रि विदूरवर्ती

वनादितो यश्च्यवनाश्रमः सः ॥ ५८ ॥

सुकन्या- इमे मे प्रियसख्यौ । ( इत्यर्थमुक्त्वा साश्रुलोचना तृ-  
ष्णी तिष्ठति । )

शर्यातिः- वत्से ! त्वान्निर्विशेषे एवैते मे ।

सुशीला - वत्से ! किमेतदपि वक्तव्यम् ।

सुकन्या- मातस्तयोः प्रशस्त्यकुलशीलवयःस्वरूपसद्गुणाभ्यां पति-  
भ्या संपाद्य पाणिग्रहणमहोत्सवं तदानन्दमवृत्तिं प्रेषयिष्यसि ।

शुशीला- वत्से ! किमयं महोत्सवो विना त्वया भविष्यति ।

शर्यातिः- ( अश्रूणि वर्षन् । ) पुत्रि ! दूरे हि ते तपोवनं नय-  
नपीडापरवशश्च भगवान् मुनिराजस्तदित एव निवर्तस्व ।

सुकन्या- तात ! धृता मयैषा युष्मदाज्ञा शिरसा । ( इति वदन्ती सा-  
श्रुलोचना तरुच्छायामाश्रित्य तिष्ठति । )

सुशीला- वत्से ! स खलु भगवान् मुनिराजो निर्व्वलीकप्रक्तिभ-  
रितैर्मनोवाक्कायकर्मभिः परमेश्वराभिर्यैव परिचर्य इति ।

सुकन्या- मातर्न विस्मरिष्यामीमानि यावज्जीवमुपदेशाक्षराणि ।



शर्यातिः— वत्से ! अतोवदूरवर्ती स आश्रमस्तदितः प्रतिनिवृत्ता-  
यामेव वत्सायां वयं यास्यामः ।

सुकन्या— इयं मे चरमा प्रायाणप्रणतिः । ( इत्युक्त्वा प्रणम्य  
निष्क्रान्ता । )

ललितालीलावसौ— ( परावृत्त्य सुकन्यामार्गमालोकयंत्यौ शून्य-  
चित्ते तिष्ठतः । )

शर्यातिः— वत्से ! ललिते ! वत्से लीलावति ! गता वां प्रियसखी  
स्वकीयमाश्रमपदं तदेतं वयमपि गच्छामः ।

ललितालीलावसौ— ( सुकन्याविरहविह्वलचित्ते बाष्पकलानु-  
ललोचने रुद्धकंठ्यौ निरुत्तरं तिष्ठतः । )

मालतीमाधव्यौ— ( स्वगतं सास्रं । ) हा प्रियसख्याः  
सावित्र्या विरहादावाभ्यामप्येवैव दशानुभूतव्या ।

सुशीला— ( ललितालीलावत्यौल्लोचने स्वचैलांचलेन परामृशंती । )  
अयिं पुत्र्यौ ! किमियं विषादवेला । सुहृदां विरहोऽपि पुनः  
संगमेधिकमानंदयति ।

ललितालीलावसौ— मातः किं कुर्वो नावां पदात्पदमपि चलत-  
श्ररणौ विना नौ प्रियसख्या सुकन्यया । तदस्ति चेदाज्ञा सु-  
कन्यासमीप एवावामपि निवसावः ।

शर्यातिः— ( सास्रं धैर्यमालंब्य । ) पुत्र्यौ ! नैवं आव्यं । स्वल्पै-  
रेवाहोभिर्वयं भगवंतं मुनिरानं सुकन्यासमेतं शुभप्रसंगेऽस्मन्न-  
गरनिवासाय निमंत्रयिष्यामस्तदेतमिदानीं गच्छामः ।

ललितालीलावसौ— ( निःश्वस्य । ) तर्हि निरुपाये स्तः । ( इत्यु-

ललितालीलावसौ- सखि ! निश्चितैव भवैतद्विषये ।

सुकन्या- अयि मातः ! अयि पितः ! इमे प्रियसख्याविनःप्रभृति  
युष्मच्चरणयोः ममप्येते ।

मुशीला- ( साश्चर्यं दृष्टतोवलोक्य । )

इयंतमध्वानमहो किमर्थं

समागता पञ्चवपेशलांगो ।

विरम्यतां पुत्रि विदूरवर्ती

वनादितो यक्ष्यवनाश्रमः सः ॥ ५८ ॥

सुकन्या- इमे मे प्रियसख्यौ । ( इत्यर्धमुक्त्वा साश्रुलोचना तृ-  
ष्णां तिष्ठति । )

शर्यातिः- वत्से ! त्वान्निर्विरोधे एवैते मे ।

मुशीला - वत्से ! किमेतदपि वक्तव्यम् ।

सुकन्या- मातस्तयोः प्रशस्यकुलशीलवय स्वरूपसद्गुणाभ्या पति-  
भ्या संपाद्य पाणिग्रहणमहोत्सवं तदानन्दमवृत्तिं प्रेषयिष्यसि ।

मुशीला- वत्से ! किमयं महोत्सवो विना त्वया भविष्यति ।

शर्यातिः- ( अश्रूणि वर्षन् । ) पुत्रि ! दूरे हि ते तपोवनं नय-  
नपीडापरवशश्च भगवान् मुनिराजस्तदित एव निवर्तस्व ।

सुकन्या- तात ! धृता मयैषा युष्मदाज्ञा शिरसा । ( इति वदन्ती सा-  
श्रुलोचना तरुच्छायामाश्रित्य तिष्ठति । )

मुशीला- वत्से ! स खलु भगवान् मुनिराजो निर्व्यलीकप्रक्तिभ-  
रितैर्मनोवाक्कायकर्मभिः परमेश्वराभियैव परिचर्ये इति ।

सुकन्या- मातर्न विस्मरिष्यामीमानि यावज्जीवमुपदेशाक्षराणि ।

शर्यातिः— वत्से ! अतीवदूरवर्ती स आश्रमस्तदितः प्रतिनिवृत्ता-  
यामेव वत्सायां वयं यास्यामः ।

सुकन्या— इयं मे चरमा प्रायाणप्रणतिः । ( इत्युक्त्वा प्रणम्य  
निष्क्रान्ता । )

ललितालीलावसौ— ( परावृत्त्य सुकन्यामार्गमालोकयंत्यौ शून्य-  
चित्ते तिष्ठतः । )

शर्यातिः— वत्से ! ललिते ! वत्से लोलावति ! गता वां प्रियसखी  
स्वकीयमाश्रमपदं तदेतं वयमपि गच्छामः ।

ललितालीलावसौ— ( सुकन्याविरहविह्वलचित्ते बाष्पकलाकु-  
ललोचने रुद्धकंठ्यौ निरुत्तरं तिष्ठतः । )

मालतीमाधव्यौ— ( स्वगतं साक्षं । ) हा प्रियसख्याः  
सावित्र्या विरहादावाभ्यामप्येवैव दशानुभूतव्या ।

मुशीला— ( ललितालीलावस्यौर्लोचने स्वचैलांचलेन परामृशंती । )

अयिं पुत्र्यौ ! किमियं विषादवेला । सुहृदां विरहोऽपि पुनः  
संगमेधिकमानंदयति ।

ललितालीलावसौ— मातः किं कुर्वो नावां पदात्पदमपि चलत-  
श्ररणौ विना नौ प्रियसख्या सुकन्यया । तदस्ति चेदान्ना सु-  
कन्यासमीप एवावामपि निवसावः ।

शर्यातिः— ( साक्षं धैर्यमालंब्य । ) पुत्र्यौ ! नैवं भाव्यं । स्वल्पै-  
रेवाहोर्भियं भगवंतं मुनिराजं सुकन्यासमेतं शुभप्रसंगेऽस्मन्न-  
यरनिवासाय निमंत्रयिष्यामस्तदेतमिदानीं गच्छामः ।

ललितालीलावसौ— ( निःश्वस्य । ) तर्हि निरुपाये सः । ( इत्यु-

क्त्वाग्रतश्चलतः । )

शर्यातिः सुशीला च- ( तपोवनाभिमुखं स्थित्वा करसंपुटं च कृत्वा । )

तपोवनं नमस्ते स्तान्मुनिराजं नमोस्तु ते ।

वत्से सुकन्ये सौभाग्यमनुभूयाः शतं समाः ।

भवताद्भवतां भूयोऽप्यचिरादेव संगमः

अपर्णाप्राणनाथस्य प्रसादादिति मेर्यना ॥ ५९ ॥

( इत्युक्त्वा निष्क्रामतः । )

( ततः प्रविशति सोद्वेगा सुकन्या । )

सुकन्या- ( प्रविश्योर्ध्वमवलोक्य । )

पूर्णं तपोमनुजपोषि च मेद्य पूर्णः

पूर्णं च हायनमरोपमविघ्नलेशम् ।

अद्यापि नामराभिपङ्कजदशीनाशा

पूर्णेति तापमुपयाति मनो मदयिम् ॥ ६० ॥

अथवावशिष्टां पूर्णाहुतिं करोमि तावदेववैद्यावप्यागमिष्यत

एव । न मे प्राणनाथस्य वचसि वैतथ्यं संभवेत् । ( इत्युक्त्वा

पूर्णाहुतिं करोति । पूर्णपूर्णाहुतिश्चाग्निकुण्डं प्रदक्षिणीकृत्य प्रण-

म्य च मुनिराजं । ) अयि प्राणनाथ ! अयि हृदयदयित !

( इत्युच्चैराहूय स्वगतं । ) मन्ये कृतसमाधिर्मे प्राणप्रियस्तत्मात्त-

संज्ञे तस्मिन् सर्वे तपोवृत्तांतं निज्ञापयिष्यामि । ( इत्युक्त्वा-

ग्निकुण्डसमीपे समुपविशति । )

( तत आकाशादवतरतो मायामयौ देववैद्यौ । )

प्रथमः— अयि राजपुत्रि !

सुकन्या— ( नेत्रे निमील्य पृष्ठं कृत्वा च स्वगतं । ) कावेतौ गगन-  
तलादवतीर्णा । देववैद्यौ चेत्कथं मां राजपुत्रीति साभिलाषामि-  
व ब्रूतः कथं च नांतःकरणं मे तत्र प्रीतिं प्रतिबध्नाति । ( इति  
विचारयंती तूष्णीं तिष्ठति । )

द्वितीयः— अयि नरेन्द्रनंदिनि ! कथं वरप्रदानायैव प्राप्तावप्यावा-  
मनादृत्य पराङ्मुखी तिष्ठसि ।

सुकन्या— ( स्वगतं । ) विना निश्चयं न तयोर्मुखं विलोक्यं ।  
( प्रकाशं । ) भगवंतौ कतमौ देवौ युवां ।

प्रथमः— त्वया संवत्सरादारभ्याद्यावधि कतमौ समुपास्येते दैवौ ।

सुकन्या—अहं तु निरवद्यदृष्टविद्यौ भगवंतौ देववैद्यावेव समुपासे ।

द्वितीयः— तर्हि तावेवावामवेहि ।

सुकन्या—( स्वगतं । ) यदि तावैतौ तर्हि मत्प्राणनाथनिर्दिष्टलक्ष-  
णानुरूपस्वरूपाभ्यां भाव्यमाभ्यां । विलोकयामि तावत् ।  
( इति विचार्य विलोक्य तैस्तैर्लक्षणैर्निश्चित्य च प्रकाशं । )  
अयि देववैद्यौ ! प्रणमामि वां ।

प्रथमः— राजपुत्रि ! सुखिनी भूया वृणीष्वामिलपितं ते ।

सुकन्या— अनेत्रः प्राणनाथो मे सनेत्रो वां प्रसादतः ।

भूयादसावित्रीच्छा मे देववैद्यौ दयामयौ ॥ ६१ ॥

द्वितीयः— ( मुनिं विलोक्य सोपहासं । ) राजपुत्रि ! जरानीर्णेना-  
मुनास्थिपंजरेण निर्लोचनेनापि किं फलं सलोचनेनापि वा किं

फलं । नैतादृश्यातिदुष्करयानया पर्युपासनया संतोष्य नः स्वा-  
तमेतदभ्यर्चनीयं ते ।

सुकन्या— ( सावज्ञं । ) तांहे यथेच्छं गम्यतां न मेन्यत्प्रयोजनं ।

प्रथमः— कोमलांगि किमकारणमेवं

क्रिकरेपि कुपितासि निजेस्मिन् ।

मामुपाश्रय यथेच्छममुं वा

नाकमाकालयितासि ततस्त्वम् ॥ ६२ ॥

द्वितीयः— सुगात्रि गात्राणि मृदुत्वपात्रा-

ण्यमूनि न क्लेशसहानि यत्ते ।

तदावयोरेकमुपाश्रिता त्वं

भवामरीपूजितपादपद्मा ॥ ६३ ॥

सुकन्या— ( सक्रोधम् । ) अरेरे पापौ ! अपसरतमपसरतं ।

धिगस्तु युवयोर्बुद्धि धिग्विद्यां धिक् च वैद्यताम् ।

यौ स्वपुत्रीसमानायां मयि पापमयाशयौ ॥ ६४ ॥

( बद्धांजलिः सूर्याभिमुखमवलोक्य । ) अयि लोकत्रयीकर्मसा-  
सिन् देव दिनमणे !

यद्यमुष्मिन् प्राणनाथे परमेश्वरवीरहम् ।

तांहे त्वेषा भगवती भूतघात्री असत्विर्मै ॥ ६५ ॥

( इत्युक्त्वा रोषावेशविवशा मूर्च्छया पतति । )

उभौ मायार्चयौ—हाहतौ स्वः । ( इत्युक्त्वा भूमौ प्रविशतः । )

( ततः प्रविशति हरिणमनुगम्यमानः सशरासनः शर्यातिः )

शर्यानिः— अतिदूरमुपागनोस्म्यहं

मम सेनाप्यतिदूरवर्तिनी ।  
 श्रुतिगोचरतां प्रयाति य-  
 न्न रथानामपि मंजुलो ध्वनिः ॥ ६६ ॥  
 अतिवेगवता हयेन यं  
 हरिणं रम्यमनुद्गतो द्रुतम् ।  
 सतपोवनमेतदाविशत्  
 तदवश्यं मुनिवालपालितः ॥ ६७ ॥

अवध्यः स खल्वाश्रममृगः । ( इति शरं धनुषोवतार्य हयं च  
 कस्यचित्तरोः शोखायां निबध्य तपोवनशोभामीक्षमाण इत-  
 स्ततः परिक्रमति । स्मृतिमभिनयि साक्षर्यं । ) अहो किमयं  
 भगवतश्चवनस्थैवाश्रमः ।

हरिण हरिण भद्रं तावकं वत्स भूया-  
 द्नमिदमुपयातोहं तु यस्य प्रसंगात् ।  
 बहुदिवसवियुक्तां चात्र वत्सां सुकन्यां  
 नयनयुगमिदं मे द्रक्ष्यति प्राणतुल्याम् ॥ ६८ ॥

( इत्युक्त्वा च्यवनाश्रमं प्रति गच्छति । )

सुकन्या—( संज्ञामुपलभ्य । ) हा दैव ! किमिदमापतितं । हा ! सर्व-  
 मेतत्सत्यं स्वप्नो वा । कतमस्य पापस्य परिणामोऽयं येन ता-  
 भ्यां पापाभ्यामर्चितं आपनितः परिचयो मे । हा ! धिगिमे  
 मे लोचने याम्यां-दुष्टौ तौ दृष्टौ । हा ! धिगिमे मे श्रवणे  
 याम्यां श्रुता तयोर्दुःश्रवा वाणी । हा ! धिगिमां मे जिह्वां

यया संभाषितौ तौ । हा ! अमराणामपि तादृशी पामराशयता ।  
अथवाधमाधमा पापतमा धिक्कारसहस्रपात्रं चाहमेव नेतरे ।

यतः

यतिव्रता यद्यहं स्यां निष्पापं यदि मे मनः ।

कथं तर्हि तयोस्तादृग्बचोपि निःसरेन्मुखात् ॥ ६९ ॥

हा ! समाधिस्थ एव प्राणेश्वरे श्रुत मया तयोस्तादृशं प्रलपितं अत एतत्तापपापानुत्तयेस्मिन्नश्रिकुण्डे शरीरमिदं हव्यद्रव्यतां नयामि । ( इत्युक्त्वाश्रिकुण्डं प्रदक्षिणीकृत्य । ) हे लोकबन्धो जगत्सासिन् छायासंज्ञाहृदयदयित भगवन् नभोमणे ! जन्मत आरभ्यानेन जनेन न मातुर्न पितुर्न पत्युर्वा मनोभिलाषः पूरितः केवलं सर्वेषां तेषां क्लेशश्लेषमूलतामुपगताहं । सांप्रतमेतावदेव याचे यद्यहं प्राक्तनार्वाकृतनानेककर्मचक्रचक्रमणक्रमेण नानाविधानेकजातिषु भ्रमंती मानुष्यमुपलभेयं तर्हि सैव मे माता स एव मे पिता अयमेव च मे प्राणपतिर्यथा भवेत्तथा करिष्यसि । हा दयार्द्रहृदये मातः ! हा पवित्रचरित्रचिंतामणे पितः ! क एनां प्रवृत्ति युष्मभ्यं कथयिष्यति । सोऽयं चरमः प्रणामः । गच्छाम्यपुनर्दर्शनाय । अनुजानीतं मां । ( इत्युक्त्वाश्रिकुण्डे परिक्रमति । ततः प्रविशति शर्यातिः । )

शर्यातिः— ( विलोक्य सोद्वेगं स्वगतं । ) कथं विचक्षणापि वत्सात्मघातसाहसमंगीकरोति । ( प्रकाशं । ) वत्से वत्से मुकन्ये ! किमेन्द्रारब्धं ।



सुकन्या— ( अनाकर्णितकेन । )

मातः सुशीले शर्याते पितर्या मेदभागिनी ।

पुत्री प्रयात्याहुतितां हुताशेस्मिन्नमोस्तु वाम् ॥ ७० ॥

( इत्युक्त्वाऽग्निकुण्डे पतितुमिच्छति । )

शर्यातिः— ( सत्वरं पृष्ठतो गत्वा करं गृहीत्वा च । ) वत्से ! अल-  
मलमावेगेन ।

सुकन्या— हा ! को मां स्पृशति करे करेण । ( इत्युक्त्वा सभयं  
विलोक्य साश्रयं । ) अहो ! पितृपादाः । स्वागतं वः । सुक-  
न्यायाश्चरमोयं प्रणामः ।

शर्यातिः— वत्से ! कोयं ते मतिमोहः कोयं ते मुग्धताप्रकारः को-  
यं च ते रजसारांभः । परेपराद्धैरपि प्रायश्चित्तरनुपशमनीयं परः-  
सहस्रैरपि दानध्यानदेवताराधनैरनपाकरणीयं परःशतैरपि त-  
पोजपोषवासतीर्थावगाहैरमार्जनीयं चात्मघातपातकमिति ना-  
विदितं ते । त्वाद्यशोनां कुलकन्यानां न स्वप्नेषुचितमेतत् ।

सुकन्या— अयि तातपादाः । इदानीं निन्दितमप्येतदनिन्दितं मन्ये ।  
नाहमसरेस्मिन् संसारे स्थातुमिच्छामि ।

शर्यातिः— जाते ! केन तादृशं तेपराद्धं येनैष ते रोषावेशः ।

सुकन्या— तात ! किं व्रीमि ।

ध्येयान् वंद्यांश्च पूज्यांश्च यांस्तु मन्यामहे वयम् ।

किं कर्तव्यं कं गंतव्यं तेपि चेत्स्युर्दुराशयाः ॥ ७१ ॥

शर्यातिः— वत्से ! किं केनापि देवेनाकृतं ते ।

सुकन्या— अथ किम् ।

शर्यातिः— पुत्रि ! माँसैः । परमेश्वरप्रसादाद्देवानपि दंष्ट्रयितुं प्रभवत्येष मे करालः करवालः ।

सुकन्या— तात ! यद्येवं तर्हि युष्मदीयदोर्दण्डदत्तप्रचंडदंडखंडिताखर्वगर्वपर्वनान् तान् विलोक्य सपरितोषं परित्यक्तुमिच्छामि प्राणान् ।

शर्यातिः— वत्से ! ब्रूहि कतमेन देवेनापराद्धं ते इंद्रेण यमेन वरुणेन कुबेरेण वा ।

सुकन्या— सर्वेपि ते निर्दोषाः ।

शर्यातिः— कस्तर्हि सदोषः ।

सुकन्या— तात ! न तयोः पापयोरभिधानमपि वक्तुमुचितं मे ।

( इत्युक्त्वा गगनमार्गादवतरन्ती भगवंती देववैद्यौ विलोक्य । )

तात ! तात ! पश्य पश्य पुनरप्युपागतौ तौ पामरावमरौ शम्भ्यामपराद्धं मे ।

शर्यातिः— ( सक्त्रोषं निष्कोशमसिमुद्यम्य साटोपं परिक्रम्य निपुणं निर्वर्ण्य च । ) वत्से ! एतौ तौ भगवंतावश्विनीकुमारौ स्तः । नेमौ हि कस्यापि परितापं जनयेतां यतः परपरितापहर एवानयोर्धर्मः ।

सुकन्या— तात दृष्टवानया दृष्टौ मया दुष्टाशयाविमौ ।

श्रुताश्च दुःश्रवा वाचोप्यनयोरनयोद्धताः ॥ ७२ ॥

शर्यातिः— वत्से ! मानवलोकवैद्या अप्यात्मतोकनिर्दिशोपं पश्यन्ति लोकमिमं कथं नर्हीमी देववैद्यौ भूत्वात्मशर्मत्प्रमाद्येतां । कथ-

मपि न संभवतुलामधिरोहति मदंतःकरणं तद्विषये त्वदुक्तिस्त-  
न्मन्ये स्वमेनैव वंचितासि नान्यत् ।

सुकन्या—हा ! इदमपि ममैव दुर्भाग्यदुर्विलसितं यज्जाग्रत्स्वमयो-  
स्तारतम्येप्यनभिज्ञां गणयंति मां तातपादाः ।

शर्यातिः— ( स्वगतं । ) सत्यं न वत्सा सुकन्या तादृश्यनभिज्ञा  
परं कथं न मे मानसं देववैद्यैरिति कालुष्यमुच्छासयति कि-  
मिदमाश्चर्यं ।

देववैद्यौ— राजन्नवितथ एव युष्माकं विचारो वत्सायाः सुकन्या-  
याश्च ।

सुकन्या— ( स्वगतं । ) अहो वचनमेवैतन्निवेदयति नेमौ यौ, पूर्व-  
भागनौ ताविति ।

शर्यातिः— भगवंतौ देववैद्यौ ! तर्हि तत्कारणं निवेद्य कृतार्थममुं  
जनं करिष्यथ इत्याशासे ।

देववैद्यौ— आर्य महाराज ! पवित्रचरित्रे पुत्रि सुकन्ये ! श्रूयतां  
यदस्ति तत्र मूलम् । अद्य खलु सकलजीवनिकायनिर्मितानां  
शुभाशुभानां कर्मणां परिणतफलवर्षिणार्यसोदरेण नौ धर्मराजे-  
नाज्ञप्तौ यच्चयवनाश्रमे महामुनेश्चयवनस्य धर्मपत्नी स्वकीपह-  
दयदायिनारोग्यसिद्धये वत्सरात्पृभृति युवामुपास्ते ।

सुकन्या— ततस्तस्यै वरं प्रयच्छतमिति ।

देववैद्यौ— नहि नहि ।

शर्यातिः— नहि तस्याः स्वांतपरीक्षां कुरुनमिति ।

देववैद्यौ— नहि नहि ।

शर्यातिः— तर्हि किमुक्तं ।

देववैद्यौ— तस्यां युवाम्यां पापा दृष्टिर्विवेयेति ।

शर्यातिः— अहो ! धर्मराजेनाप्येवमाज्ञप्तमिति विस्मयमेति मनो मे ।

देववैद्यौ— तत्कारणं दृष्टेन भगवता प्रोक्तं । वत्सौ ! स खलु  
 च्यवनः पूर्वजन्मनि राज्ञो राजसिंहस्य मित्रं ब्राह्मणो भूत् ।  
 राजसिंहोऽपि न केवलं तं मित्रधियाऽपश्यत् किंतु दैवतधिया  
 मनोवाक्कायकर्मभिरहरहरमुं समुपाचरत् । राजसिंहस्य धर्मपत्न्य-  
 पि तं पतिभ्रमगौरवात्सोदरनिर्विशेषमगणयत् । तस्यामपि राज-  
 पत्न्यां तेनैकदा द्वित्रिनिमेषावधि पापा दृष्टिः पातिता यत्परिण-  
 तिरूपामनुभवति स इदानीमंधतां । परं सुकन्ययापि तत्संसर्गा-  
 त्किमपि तदेनः फलं शोक्तव्यमेव तस्माद्युवाम्यां पूर्वं तस्यां  
 पापां दृष्टिं विधायानंतरं तदीस्वितं वितरणीयमिति । श्रुत्वा-  
 चैतत् आर्य ! नैतदस्मद्मर्मानुरूपं सोऽपि युष्मदुपदिष्ट इति  
 स ब्रह्मानमप्रमादाम्यामावाम्यां परिपाल्यते तन्नैतादृशी नीच-  
 तामाचरितुं प्रभवाम इति सांजलिबंधं विज्ञापितो भगवान्  
 संयमनीश्वरः ।

शर्यातिः— ( स्वगतं । ) मनो मे यदमन्यत तत्तथैव जातं ।

सुकन्या— ( स्वगतं । ) मत्प्राणनाथेनाप्येतद्दृष्टान्तजालमुक्तमेव ।

शर्यातिः— ( प्रकाशं । ) अथ किं । यौ लोकः पितृधिया पश्येत्

यौ च लोकं पुत्रधिया पश्येतां तयोः कथमेतदुचितं स्यात् ।

ततस्ततः ।

देववैद्यौ— आवयोस्तादृशमचलं निबंधं विलोक्य भगवता धर्मरा-

जेन मायामयी देववैद्यावत्र प्रेषितौ यौ वत्सायाः सुकन्यायाः  
शापप्राबल्यादचलाबिलवलितामुपगतौ । ततः परं धर्मराजाज्ञ-  
यैव वरप्रदानायागतौ स्वः ।

सुकन्या—( सांजलिबंधं । ) भगवंतौ ! यद्येवं तर्हि पूर्वगितदेववैद्य-  
धिया मया बहूनि दुर्वचनान्युक्तानि तत्सर्वं क्षतव्यं ।

देववैद्यौ— वत्से क्षांतमेव सर्वं । स्वाभीप्सितं वरमिदानीं दृणीष्व ।

सुकन्या— मया विनाशिता बाल्यादृष्टिरस्य महामुनेः ।

पुनर्भवतु सा दिव्या कृपातो वां कृपार्णवौ ॥ ७३ ॥

देववैद्यौ— भक्त्यानया निर्मलया स्वनाथे

वत्से तपोभिश्च सुदुष्करैस्ते ।

न केवलं दृष्टिरमुष्य दिव्या ।

वयोपि दिव्यं भविता नवं च ॥ ७४ ॥

( इत्युक्त्वा च्यवनं स्नानाय दिव्यहृदं नयतः । )

शर्यातिः— वत्से ! दृष्टा तयोरप्रतिमा क्षमा ! ईदृशाऽनन्यसमक्षम-  
त्वादेव ते दैवतानि गण्यन्ते । तादृशान्यपि ते यचांसि श्रुत्वा-  
पि न तयोर्मनसि रोषलेशोऽप्यागतः ।

सुकन्या— आर्य ममापि मानसं तद्विषय एवानुतापस्तापयति पर-  
मज्ञानविहिते का प्रतिक्रिया । अत्र मे मातुरुपदेशः स्मृतिपथ-  
मारोहति । साहि प्रणिप्रसंगमेवमुपादिशन्मां यत्

वत्से विमृश्य बहुधा निमित्तं विदध्या-

त्किञ्चित्कचिन्न सहसा विदधीत कृत्यम् ।

शीतोपचारनियुतैरनिवारणीयं

तापं करोति सहसाऽचरितं हि चित्ते ॥ ७५ ॥

तथापि बालभावमुलभं चापलं मे जनयतितरां मुहुरेवंवित्रा-  
मविवेकपरंपरां किं करोमि ।

शर्यातिः— वत्से! निश्चिन्ता भव । न चिंतयंति बालापरार्थं महा-  
त्मानः ।

सुकन्या— तात ! अपिस्वित्कुशलं मे मातृणां ।

शर्यातिः— अस्ति कुशलम् । समागमिष्यति च साप्यत्रैव ।

( ततः प्रविशति सुशीला । )

सुशीला— आये वत्से ! कुशलं ते ।

सुकन्या— (साश्रयानंदं समुत्थाय ।) युष्माकर्माचितितोपनताद्दर्श-  
नादद्य विशेषेण मे कुशलं । ( इत्युक्त्वालिंगति । )

शर्यातिः— प्रिये ! कथमहमत्रास्मीत्यवगतं सर्वैः ।

सुशीला— हरिणपोतचरणानुसारिण्या महाभागस्याश्वपदपंक्त्यैव  
निवेदित एव तदाश्रमप्रवेशस्ततो वयमप्यत्रागताः ।

शर्यातिः— प्रियं मे प्रियं मे ।

सावित्री— मातरुत्तरोत्तरप्रकर्षवती निःसीमानंदवर्षिणी  
रचनेयं ते ।

मालवी— मया तु त्वरया यथाकथंचिद्वृत्तमेतत् ।

अश्वपतिः— अतएवाधिकमशंसोपात्रम् ।

शत्रुशल्यः— प्रतिप्रवेशं च सदुपदेशमुधालहर्ष्य एव समु-

लुसंतीति विशेषतो मानास्पदतामारोहति ।

मुशीला— कतमं तपोवनविभागं भूषयति भगवान्मुनिराजः ।

शर्यातिः— सांप्रतं स्नातुं नदं प्रति गतः ।

मुशीला— वत्से ! कथं मुनिराजेन सह न गतासि त्वम् ।

शर्यातिः— देववैद्याभ्यां सहैव स भगवान् गतः स्नातुं नैकाकी ।

( ततः प्रविशति देववैद्याभ्यां सहितो दिव्यवयोरूपश्च्यवनः । )

शर्यातिः— मुशीलामुकन्याभ्यां सह प्रणमति ।

च्यवनः— राजन् फलं तु युष्माकमभिलाषाः ।

( मुकन्यां प्रति ) राजकन्ये ! पूर्णा ते प्रतिज्ञा सांप्रतं वृणो-  
प्याभिमतं ते ।

सावित्री — ( स्वगतं । ) इदानीं मुकन्यया मातापित्रोरर्थे  
किमपि वरणीयं ।

मुकन्या— मदेकसंतानयोरनयोर्मे मातापित्रोर्भवतु सत्पुत्रफलप्राप्ति-  
रिति प्रार्थना मे ।

देववैद्यौ च्यवनश्च— अस्माकं त्रयाणां वचोभिस्ते मातापित्रोस्त्रयः  
पुत्राः संजविष्यन्ति ।

शर्यातिः— भगवंतौ देववैद्यौ ! युष्मत्समक्षं मे राजचिन्हान्यमुष्मै  
मुनिमर्हेन्द्राय समर्पयामि । ( इत्युक्त्वा च्यवनाय खड्गं मुकुट  
मौक्तिकमालां चार्पयति ।

च्यवनः— ( सविनयं सर्वं गृहीत्वा । )

भार्य यावद्भवत्पुत्रा राजकार्यधुरंधराः ।

भविष्यन्ति मया त्वावत्तद्भोग्यमुररीकृतः ॥ ७६ ॥

तत्पुत्रनिर्विशेषप्रेम्णा परिपालितायां प्रजायां निश्चितचित्तैर्मा-  
व्यं भवद्भिः ।

शर्यातिः— गलितनिखिलचित्तमेव चेत-

स्त्वयि सति दंडधरे मुने मदीयम् ।

स्मरहरचरणं स्मरस्ततोहं

भुवि भवितास्मि कृतार्थवैकपात्रम् ॥ ७७ ॥

च्यवनः— राजकन्ये ! अस्ति तेन्यत्किमपि प्रार्थनीयं ।

सुकन्या— ( साञ्जलिबंधमुत्थाय । ) प्राणनाथ ! विदितारोषवेदि-  
तव्यानामपि युष्माकमग्रे बालभावसुलभलाववा मतिर्मा मुख-  
रयत्येतत्प्रार्थयितुं तदेनमविवेकं क्षमिष्यंत्यत्र भवंतो भवंत  
इत्याशासे ।

च्यवनः— राजकन्ये ! निःशंकमभिधीयतां ।

सुकन्या— प्राणनाथ ! नाविदितमेतत्प्रायो युष्माकं यदास्मिन्  
जगत्यक्षरद्वयमात्रघटितस्यापि वैद्यशब्दस्यार्थग्रांभीर्यं न केना-  
पि वक्तुं शक्यत इति । चिरं चिंतनीयं चेतसा योऽयं मानुष्यो  
देहश्चतुरशीतिलक्षजन्मनामंतेष्वगण्यैः पुण्यैरुपलभ्यते येन  
धर्मः संचयीते येनार्थ उपार्ज्यते येन काम उपभुज्यते येन च  
मोक्षलक्ष्मीरपि संपाद्यते किं बहुनैहिकामुष्मिकानेकविधनिःश्रे-  
यसानां मूलं च य एव गण्यते तमिमं कायकल्पद्रुमं मूलत उन्मू-  
लयितुं प्रयतंते पारेपरार्द्धमपल्लतमुग्धभोगाः समर्पितार्तियोगा  
रोगाः । तैस्नैश्च साधिभिर्व्याधिभिर्गस्ते वपुषि न मातृबलं न



पितृवलं न भ्रातृवलं न स्वसृवलं न पितृव्यवलं न मातुलवलं  
न पुत्रवलं न कलत्रवलं न सुहृद्वलं न संबंधिवलं न वंधुवलं  
न बांधववलं न स्नेहिवलं न मित्रवलं वा कामप्युपयोगितामु-  
पगच्छति । किंतु कदाचित्सर्वेपि ते हितकारिणोपि प्रत्युताहि-  
तकारिणो भवन्ति रोगातुरस्य । तस्मिन् समये तु सदैव एव  
मातृतां पितृतां भ्रातृतां सन्मित्रतां सद्बंधुतां सद्बांधवतां च  
समुद्रहतीति केपामविदितं । किंचेश्वरप्रसादात्प्राप्तस्यास्य मा-  
नुष्यजन्मनः साफल्यं हि धर्माचरणमूलं धर्माचरणं शारीरारो-  
ग्याधीनं शारीरारोग्यं च सदैवसत्संमतिस्वाधीनमिति जगद्धि-  
दितमेव । प्रख्याताः प्रेक्षावंतो विख्याताः शीघ्रकवयः शौर्य-  
शेवधयो वीरा धैर्यनिधयो धीरा गाभीर्यमूर्तयो गंभीरा अगा-  
धमंत्रशक्तयो मंत्रिणो निःसीमवक्तृत्वशक्तयो वक्तारश्च ताव-  
देव स्वस्वकृत्येषु निष्प्रतिमां जयश्रियमुपलभन्ते यावद्वपुषि  
जागर्ति सुभाग्यवद्भोग्यमारोग्यं । यदा यदा तु वपुष्याविशत्यना-  
रोग्यं तदा तदा प्रज्ञावतां प्रज्ञा शीघ्रकवीनां शक्ति धीराणां  
धीरता वीराणां वीरतां गंभीराणां गंभीरता मंत्रिणां मंत्रशक्ति-  
र्वक्तृणां वक्तृत्वशक्तिश्च न जाने प्रपलाय्य क्व निलीयत इति ।  
यो यो यद्यत् स्फुरत्यारोग्ये करोति कृत्यं तत्तत्सहस्रांशमपि न  
विधातुं प्रभवत्मनारोग्यग्रस्तस्वांततयाऽस्तोकशोकशल्यो लो-  
कः । एतत्तु केवलं साधारणानारोग्यभोग्यानामुपवर्णितं चरितं । ये  
तु पुनर्महारोगग्रहग्रस्ततथापांगणनायां गण्यन्ते तेषां तु स्वांतं  
प्रतिदिनं प्रतिग्रहं प्रतिक्षणं च कानि कानि दुःखानि के के

संतापाश्च समुद्रवैत्येतद्विषये युष्माकमपि स्वातं नानभिज्ञं ।  
 यर्हि साधारणानारोग्यनिराकरणकारिणेपि रोगहारिणे नोर्व-  
 रावलयमप्यधिकं मन्यन्तेर्षयितुं कृतज्ञशिरोमणयस्तर्हि दयार्द्र-  
 हृदयाम्भ्यां चाभ्यामाभ्यां देववैद्याभ्यामपाकृता कृपातोऽपांमता  
 भगवतस्ताभ्यां किमर्पणीयमित्येतद्विषये तु मनो मे मूढताम-  
 धिगच्छति बुद्धिर्न बोधपदवीमवतरति रसज्ञा च लज्जाबल-  
 धिनिमग्नेव न वक्तुं प्रभवति । नाथ ! न जगन्नयेपि तादृशं वस्तु  
 विलोकयामि यत्समर्प्यानयोरनृणौ भवावः । आनृण्यं तु तयोर्ज-  
 न्मसहस्रैरपि कर्तुमशक्यमेव तदेतत्सर्वस्वमर्पयित्वा यावज्जीवं  
 तयोश्चरणपरिचर्यापरायणाभ्यां भाव्यमावाभ्यां नान्या प्रति-  
 क्रियेति मन्येहं ।

च्यवनः— ( सहर्ष । )

युक्तं प्रिये सकलमेव शुभं त्वदुक्तं  
 ताभ्यां जनोयमजिनांबरमात्रशेषम् ।  
 सर्वस्वमर्पयितुमस्ति निबद्धबुद्धि-  
 दास्यं च कर्तुमनयोरिह यावदायुः ॥ ७८ ॥

( इत्युक्त्वा मौलिमालाखड्गादीनि राजचिन्हानि समर्पयितुं  
 गच्छति । )

सावित्री—धन्येयमनयोरुदाराशयता दंपत्योः । ( इत्युक्त्वा

स्वकंठान्मुक्ताहारद्वयमुत्तार्य सुकन्याच्यवनयोः कंठेर्षयति ।  
 देववैद्यौ— मुनिराज ! सार्वभौमधार्योयं मौलि मौला खड्गश्च त्वा-

मेव भूपतु राज्यसुखानि च युवामेवानुभवतां । युवयोर्भाकिरे-  
वेयमस्मन्मनःपरितोषायालं ।

सुकन्या—( सांजलिबंधं । ) भगवंतौ ! सत्यमेवैतत् । यावज्जीवम-  
विस्मर्योपकाराभ्यां जनुःसहस्रैरप्यप्रतिविधेयप्रसादाभ्यां युवा-  
भ्यां किमेतदर्प्यते । प्राणार्पणेनापि नानृणता कर्तुं शक्यते यु-  
वयोस्तदेतदंगीकारानुग्रहेण कृतकृत्यान् करिष्यथास्मानित्या-  
शास्महे ।

च्यवनः— भगवंतौ ! यदि न भौमभोगस्तुच्छतयाभिरोचते युवा-  
भ्यां तर्हि युष्मत्प्रसादान्महेंद्रपदमप्यर्पयितुमप्रतिहतैव मे तपः-  
शक्तिः ।

देवैवद्यौ— ( स्मृतिमभिनीय । ) यद्येवमाग्रहो वां तर्हि शृणुतं ।

नेयं महींद्र माहेंद्रं पदमिच्छति नौ मतिः ।

महेंद्ररुद्धे किंत्वस्मद्यज्ञभागे स्पृहावहा ॥ ७९ ॥

च्यवनः— ( सोत्साहं । ) यद्येवं तर्ह्येषा मे प्रतिज्ञा ।

शर्यातेरस्य राजर्षेर्यज्ञे यज्ञेशसन्निधौ ।

इंद्रे यमे च वरुणे कुबेरेपि च पश्यति ॥ ८० ॥

न यज्ञभागभोक्तारौ युवां कर्तास्म्यहं यदि ।

तर्हि बर्हिर्मुसश्रेष्ठौ प्रवेक्ष्यामि हुताशनम् ॥ ८१ ॥

( इत्युक्त्वा प्रणमति । )

देवैवद्यौ— अस्तु स्वस्ति समस्तानां युष्माकं । ( इत्युक्त्वा  
निष्क्रान्तौ । )

च्यवनः— प्रिये ! किमन्यत्तेभिमतमाचरेयं ।

सुकन्या— नाथ ! किमतोप्यन्यदभिमतं मे ।

दृष्टिर्भगवता लब्धा स्वस्थयाऽवस्थया सह ।

पुत्रान्प्राप्स्यति तातो मे स्वांशं च स्वश्रिकित्सकौ ॥८२॥

तथापीदमस्तु ।

‘पतिव्रताः प्रतिदेन पतिप्रेमपरायणाः ।

पतिप्रसादात्पश्यंतु पराः श्रेयःपरंपराः ॥ ८३ ॥

सूत्रधारः— (प्रविश्य) भोभोः सभ्याः ! दृष्टं युष्माभिर्य-  
दनया राजकन्यया स्वकीयाप्रतिमपातिव्रत्यप्रभावेण कीदृशी  
श्रेयःसंपत्समुपार्जितेति । सर्वमेतत्सत्कुलकामिनीभिर्न कदाचि-  
द्विस्मरणोयं ।

अश्वपतिमालवीसावित्रीप्रधानाः— (सूत्रधाराय पा-  
रितोषिकमर्पयन्ति ।)

सावित्री—(समुत्थाय ।) इदानीं मन्मात्रा रूपकरूपेण य-  
दुपदिष्टं तच्छिरसा हृदयेन च संधार्यकिमपि विज्ञापयामि ।

मातः पितर्वा कुललब्धजन्मा

नायं जनस्तु प्रचलेत्स्वधर्मात् ।

प्राणेषु गच्छतिस्वति निर्विशंकं

ज्ञात्वा मनः कार्यमपास्तर्चितम् ॥ १६ ॥

अश्वपतिमालवी च— वत्से ! त्वद्विषये निश्चितमेव नौ  
चेतः ।

मालवी- प्राणनाथ ! उदयाभिमुखो भगवान् सहस्रभा-  
नुस्तद्वत्सां सावित्रीं देव्यै शैव्यायै समर्पयितुं गच्छामि ।  
अश्वपतिः- गच्छतु देवी । वयमपि क्षणानंतरमार्यं राजर्षिं  
दृष्टुमागमिष्यामः । ( इति निष्क्रान्ताः सर्वे । )

इति सगर्भाकः पंचमोऽंकः ॥

---

---

श्रीविठ्ठलात्मजनुपोद्दिशशांकमौले-  
र्दासस्य वर्यगुरुकेशवधर्मसूनुः ।  
एषा कृतिर्मम तु शंकरलालवधो-  
र्गौरीगिरीशपदयोः कुसुमांजलिः स्तात् ॥ १ ॥

## ॥ अथ षष्ठोऽंकः ॥



नेपथ्ये- न त्वं धरा न पवनो न जलं न तेजो  
न व्योम नाप्यसि च तत्समुदायरूपः ।  
रे जीव जीव शिवरूपतमोऽपि कस्मा-  
न्मोहान्मुहुर्भ्रमसि संसृतिकालजाले ॥ १ ॥

ज्ञानेन्द्रियाणि न भवानसर्वो न च त्वं  
कर्मेन्द्रियाणि न च तद्विषया न च त्वं । रे जीव० ॥ २ ॥  
न त्वं सखेसि मुसजो न च बाहुजो वा  
नैवोरुजश्चरणजोऽपि परस्य पुंसः । रे जीव० ॥ ३ ॥  
कर्ताऽपि न त्वमसि त्वापि च हंत भोक्ता  
नोच्चावचत्वमपि च स्फुरति त्वयीदं । रे जीव० ॥ ४ ॥  
माता न तेस्ति न पितापि न चापि पत्नी  
मित्रादयोऽपि नहि ते न तथैव पुत्राः । रे जीव० ॥ ५ ॥  
मेदोस्थिमांसरुधिरैरुनिधिर्नृदेहो  
नेहोचिताऽभुचितरे रुचिरीदृशी ते । रे जीव० ॥ ६ ॥  
स त्वं जनुर्मरणवान्न नरो न नारी  
न त्वं शिशुर्न च युवा स्थविरश्च न त्वं । रे जीव० ॥ ७ ॥  
त्वं त्वेकमद्वयमनादिकिमप्यचित्य-  
मानंदकंदमयमस्यमलं विशोकम् ।

सच्चित्स्वरूपमत एव न ते भवेस्मिन्

मोहः सखे समुचितोऽबुधबुद्धिरन्ये ॥ ८ ॥

( ततः प्रविशति शैव्यासहितो द्युमत्सेन. )

द्युमत्सेनः— प्रिये ! महात्मनां सहवासात्कान्यप्यर्चित्यानि  
सुखानि समुद्भवन्ति । इदानीमेवैतैर्यद्गीतं तदर्थगांभीर्यं की-  
दृशमस्ति श्रुतं देव्या ।

शैव्या— अथ किम् । महात्मनां स्वैरकथापि शास्त्राणीति  
लोकोक्तिर्न मृषा ।

द्युमत्सेनः— देवि ! मन्ये सन्निहितः सूर्योदय इति ।

- पश्येतः श्रमवारिवासिसरसस्तीरे मरालैः कृतो  
मंजीरस्वनमंजुलो ध्वनिरयं श्रोत्रातिथिर्जायते ।

एताश्चाश्रमपक्षिणां कलगिरश्चैते रथांगारवा  
श्चेतश्चोरचकोरमंडलरुतं चैतन्मुहुर्मोहनम् ॥ ९ ॥

सरससरसिजालीगंधशाली समीरः

सविनय इव मंदं मंदमायाति चायम् ॥

तदुदयगिरिमौलिलि मंडयत्यंशुजालै-

र्दिनमणिरिति मन्ये मंगलं मंगलानाम् ॥ १० ॥

शैव्या—आर्यपुत्र ! भूतार्थ एव वस्तुर्कः । प्रभातप्रायायामपि  
शर्वर्या कथं नायाता वत्सा सावित्रीति चिंताकुलं मे  
चेतः ।

द्युमत्सेनः— देवि ! मातापितृसन्निहितायां तस्यां कार्श्च-  
तावसरः ।

शैव्या- नाथ ! अहितशतशंकाकुलानि मुहदां चेतांसीति  
नाविदितं वः ।

शुभत्सेनः- अवित्तथमेतत् । तर्हि वत्सायाः कुशलप्रवृत्त्यु-  
पलब्धये देवव्रतं प्रेषयावः । ( इति देवव्रतमाह्वयति । )

देवव्रतः- ( प्रविश्य । ) आज्ञापयतु तातः ।

शुभत्सेनः-वत्स ! महाराजस्याश्वपतेः सेनासन्निवेशं गत्वा  
महचसा दंपत्योस्तयोरनामयप्रश्नं विधायानंतरं वत्सायाः  
सावित्र्याः कुशलं प्रष्टव्यं ।

देवव्रतः-यथाज्ञा तातचरणानां । ( इत्युक्त्वा वहिर्निष्क्रम्य  
पुनः प्रविश्य च । ) आर्य ! मालवीसावित्र्यौ तु सांप्रतमि-  
हैवागते ।

( प्रविशति सावित्रीसहिता मालवी । )

मालवी- देवि ! एष मे मालव्याः प्रणामः ।

शैव्या-(समुत्थाय । ) प्रियसखि मालवि ! समागता किं । यु-  
ष्मत्समीप एव प्रेषितोयं मया देवव्रतः ।

मालवी- कृपाचिन्हमेतत् ।

सावित्री- मातः ! प्रणमाम्यहं सावित्री ।

शैव्या- वत्से ! अखंडसौभाग्यसंपद्भव ।

मालवी-देवि ! नाभ्युत्थानमुचितं ते । ( इत्युक्त्वा शैव्या-  
मासनं प्रत्युपवेशयति । )

शैव्या- देवि मालवि सावित्र्या पावित्र्यास्पदचित्तया ।  
त्रियामायुगमायासीद्विना मे वत्सयानया ॥ ११ ॥



किंवर्णयामि विनयं किं विद्यां किमुतार्जवम् ।

तस्या अप्रतिमां किं वा गुरुभक्तिमलौकिकीम् ॥ १२ ॥

अथवा त्वादृशजननीजनजठरजन्मनः कन्यारत्नस्यैता-  
दृशलोकोत्तरगुणगणशालित्वमपि न विस्मयकरमिति म-  
न्येहं ।

मालवी- देवि ! बालभावसुलभापराधा खलु वत्सा सावि-  
त्री परं कृपामृतप्रपायमानमानसाया देव्या एव सेयं महा-  
शयता । प्रायोमहाशया हि परमाणुपरिमितानपि परगु-  
णान् गिरिवरगरिमगरिम्णः कुर्वति । किंच दूषणवि-  
लोकेनेष्वंधकरिष्णुः स्नेहप्रसरो गुणविलोकेनेष्वंधकरि-  
ष्णुश्च द्वेप्रसर इति लोकोक्त्यनुसारेण सावित्रीप्रतिष्ठं  
प्रेमैव ते कथमिव तस्या दूषणं दर्शयेत् ।

शैव्या-मालवि ! नेदं मयोपचारवच उच्यते । सत्यं विरला-  
नि सावित्रीसदृशानि कन्यारत्नानि ।

गर्भेश्वर्यवती भूत्वा कान्या कन्या नरेशितुः ।

कांतारवासक्लेशेपि नौदास्यलेशमावहेत् ॥ १३ ॥

दूरेस्तु वनवासव्यसनवार्तापि किंतु स्वर्गसमृद्धिप्रतिस्प-  
द्धिन्यपि सुखसमूहे कति कति नरेन्द्रकन्या मातापितृ-  
विरहव्यथया दुःसहदुःखधियो न प्रभवन्ति । सावित्री तु  
महाराजकुलसंभवापि प्राज्यराज्यसुखसंपद्विद्वदापि बहु-  
दिनपरिचितवनवासव्यसनेव निरौदास्यलेशा सोत्साहं  
सस्नेहं सभक्तयुद्रेकं चात्र परिचरत्यस्मान् । किंवदुना-

वीक्ष्य विश्वेश्वरोदेवस्तां स्तांल्लोकोत्तरान् गुणान् ।

तस्यै दिशत्तनुदिनं परां श्रेयःपरंपराम् ॥ १८ ॥

मालवी-देवि ! युष्मत्परिचर्या हि परमो धर्मस्तस्यास्ततस्त-  
स्मिन्नप्रमत्तयैव भाव्यं तया ।

शैव्या- न कदाचिदपि तत्र सा प्रमाद्यतीति प्रमोदास्पदं ।  
द्युमत्सेनः- देवि शैव्ये !

शैव्या- ( सांजलिवंधं ) आज्ञापयत्वार्यपुत्रः ।

द्युमत्सेनः- सुधांघुधिसमुद्भूतः सुधां वर्षेत्सुधांशुकः ।

किं तत्र विस्मयस्थानं तस्यायं सहजो गुणः ॥ १९ ॥

एवं महाराजस्याश्वपतेर्देव्या मालव्याश्चौरसप्रजायां वत्सा-  
यां सावित्र्यां सर्वेऽपि ते सहजा एव गुणाः समुल्लसन्ति कि-  
मिव तत्र चित्रं मन्यसे । तदतः परं मनो मे सन्मित्रदर्शना-  
योत्कण्ठते ।

शैव्या-नाथ ! किं महाराजस्याश्वपतेः समीपे गंतुमिच्छावः ।

द्युमत्सेनः- अथ किम् ।

मालवी-प्रियसखि शैव्या ! त एवात्रागमिष्यंस्त्वार्यराजर्षेर्द-  
र्शनाय तन्नार्यैस्तत्र गंतुं श्रमः स्वीकार्यः ।

( ततः प्रविशत्यश्वपतिः प्रधानौ च । )

अश्वपतिः- आर्यराजर्षेभिवंदेहं ।

द्युमत्सेनः- आगम्यतां प्रियमित्र आगम्यतां । अधुनैवास्मरं  
युष्मान् ।

प्रधानौ- आर्य राजर्षे ! प्रणमावः । ( इति प्रणमतः । )

शुमत्सेनः— शत्रुशल्य! वीरमित्र! इहोपविश्यतां ।

अश्वपतिः— युष्मत्समागमसुखेन न राज्यसौख्यं

स्वमेपि चिंतयति चित्तमिदं मदीयम् ।

किंतु प्रजा मम विनात्र मया दयाब्धे

व्यग्रा भविष्यति ततः स्वपुरं प्रयामि ॥ १६ ॥

शुमत्सेनः— ( क्षणं विगृह्य सनिश्वासं सास्रं च )

तव विरहविषानलासहिष्णु

मियसख यद्यपि मानसं मदीयम् ।

स्पृहयति हि निजप्रजाभिरक्षा-

भिधवरधर्मपरं तथापि तत्त्वाम् ॥ १७ ॥

केवलं प्रणामसहस्रार्पणपूर्वं प्रार्थयामि परमेश्वरं युष्मदी-

यपुनःसमागमालहादालभ्यलालभलब्धये ।

अश्वपतिः— अहमपि भूयोभूयः प्रणम्य परमेश्वरं तदेव

प्रार्थयामि ।

( शैव्यां प्रति । ) देवि ! एष मे प्रयाणप्रणामः । सांप्रतमहं

गंतुमिच्छामि निजां राजधानीं ।

शैव्या— वत्स ! शिवाः संतु ते पंधानः ।

मालवी— देवि ! एषा मे चरमा प्रणतिः ।

शैव्या—वर्ततां वर्तमानि शिवंते । वत्स अश्वपते ! सखि मालवि !

वत्सायाः सावित्र्या न कापि युवाभ्यां चिंता विधेया ।

मालवी— देवि ! त्वयि राजर्षौ चास्मिन् जाग्रति सति त-

दीयप्रियहितचिंतनाय का नश्चिंता तथापि केवल-

मेतदेव प्रार्थयामहे यदस्या बालभावसुलभा अपरधाः  
क्षंतव्या इति ।

शैव्या— एतदपि वक्तव्यं किम् ।

बालापराधं गुरवः कदाचि-  
दृहन्ति किं मालवि ये दयार्द्राः ॥  
तत्राप्यसौ ते तनयाऽपराधं  
कुर्यादिदं संभवाति स्म किंवा ॥ १८ ॥

अश्वपतिः— आर्य राजर्षे !

न कोपि जन्मना जन्मी गुणवानिह जायते ।  
गुरूपदेशात्सर्वेपि जायन्ते गुणिनां गुणाः ॥ १९ ॥

नैतदविदितं वः ।

शुमत्सेनः— प्रियमित्र ! एवमेतत् । गुरूपदेशो हि गुणर-  
त्नानां रोहणगिरिः ।

मालवी— ( सवाष्पकंठं ) वत्सायां सावित्र्यां तस्मत्तोष्य-  
धिकवात्सल्यविवशौ युवां ततो न तद्विषये किमपि व-  
क्तुमर्हं तथापि यदिदमुच्यते तत्रोपालंभभाजनतामभिवद्-  
तभिनयस्तद्विरह एव ।

अश्वपतिः— आर्यराजर्षे ! नैतदविदितं नः । क्व गतो वत्सः  
सत्यवान् ।

द्युमत्सेनः— कुशकुसुमसमिन्मूलानि विल्वदलानि चाहर्तुं  
गतोस्ति परमुपस्थितस्तदागमनावसरः ।

( ततः प्रविशति सत्यवान् । )

सत्यवान्— (फलमूलादिकमधः संस्थाप्य) पितरौ ! प्रणमा-  
मि । ( इति प्रणमति । )

शैब्याद्युमत्सेनौ— कल्याणं ते कलयतु परमेश्वरः । अद्यै-  
व महाराजः स्मरणमकरोत्ते ।

सत्यवान्— ( सविनयं अश्वपतिं प्रति । अंगुल्या शैब्याद्युम-  
त्सेनौ निर्दिश्य । ) आर्यौ ! रूपांतरमुपगताविवेमौ माता-  
पितरौ युवामभिवंदेहं ।

अश्वपतिः— वत्स ! विजयस्व ।

मालवी— वत्स ! लभस्वाभ्युदयसिद्धीः ।

सत्यवान्— यदैव युष्माकं मयि निपतिता दयाद्रा दृष्टयस्त-  
दैव सिद्धा मे विजयाभ्युदयसिद्धिः । परमद्य युष्माकं स्म-  
रणपथमधिरूढोयं जनस्तन्निदानमप्रतिमं वः प्रेमैवान्यद्वे-  
ति ज्ञातुमुत्कंठते स्वांतं मे ।

अश्वपतिः— ( स्वगतं । ) काप्यन्यैव मधुरता सखवद्वचसां ।  
( प्रकाशं । ) वत्स ! तन्निदानं त्वेतदेव यदहं स्वीयां रा-  
जधानीं प्रति गंतुमुत्सुकोस्मि ।

सत्यवान्— ( स्वगतं । ) हा सुखमयसमयसमाप्तिः समा-

गता । महाराजस्यास्य वियोगेनोदासीनेषु तातपादेषु शून्य-  
मिवाश्रमपदमिदं भविष्यति परं का प्रतिक्रिया ।  
( प्रकाशे । )

संभूयिष्यन्ति भवंत एनं  
यद्याश्रमं चेत्कतिचिद्दिनानि ।  
अनुग्रहस्तर्हि न तातपादा  
युष्मद्वियोगं यदमी सहन्ते ॥ २० ॥

किंच योयं युष्मत्समागमानंतरमनुभूयते तैरानन्दः स न  
कदाचिन्मया पूर्वं दृष्टः ।

अश्वपतिः— वत्स ! मिथस्तुल्यमेतत् ।

शत्रुशल्यः— राजकुमार ! यथार्था महाराजोक्तिः । दंपत्यो-  
रनयोस्तपोवनेस्मिन् य आनन्दो दृश्यते स न दृष्टः पूर्व-  
मस्माभिः ।

वीरमित्रः— अस्मिन्मास एव स लब्धजन्मानन्द इति  
मेतव्यं ।

सत्यवान्— अतएव प्रार्थयामि महाराजं । य आनन्दोस्मि-  
न्मास्येव प्राप्तजन्मा तस्याभिरक्षणाभिवृद्ध्यभिपोषणानि  
चावश्यमेव कर्तव्यानि । तच्च सर्वं महाराजस्यात्रावस्थानेनैव  
भविष्यतीति मन्येहं ।

अश्वपतिः— वत्स ! ममापि मानसमत्र वस्तुं सस्पृहमेव  
परं किं करोमि ।

हेभद्रमुख मद्रोपि मद्विपोगव्यथाकुलः ।

हृद्रोगार्तडवात्यंतं ताम्यत्यनुदिनोदयम् ॥ २१ ॥

किंच प्रजाभिरेव पुत्रवंतः पृथ्वीपाला इति नाविदितं  
वत्सस्य ।

सत्यवान्— आर्य ! न यदि युष्मादृशाः प्रजास्वेतादृशमे-  
मपरवशा भवेयुस्तार्हि राजधर्मोपि हीयेत तत्सुखं गम्यतां ।  
किंच योग्यायां परिचर्यायां स्मर्योयं जन इति प्रार्थयामि ।

अश्वपतिः— क्षणमपि न विस्मरिष्यामि वत्सं ।

सत्यवान्— सोर्यं महाननुग्रहः ।

अश्वपतिः— वत्स ! तवाग्रे पितृभक्तिविषये यत्किमपि  
वक्तव्यं तत्पुनरुक्तमिदं प्रतिभाति यतो विरलाः किला-  
खिलावनिबलयेपि भवादृशाः पितृभक्तास्तथापि तद्विपयो-  
पदेशाधिकारी वत्स एवेति विचार्य किमपि वक्तुमुत्कण्ठते  
स्वांतं मे ।

सत्यवान्— आर्य ! युष्मादृशामार्याणां धर्म एवायं । सकल-  
सद्धर्मकल्पद्रुमांकुराणामभ्युदयकरो गुरुजनोपदेशामृतसेक  
एव ततो युष्मत्कृतमुपकारं श्रोतुमातुरतर एवायं जनः ।

अश्वपतिः— प्रायो नैतदविदितं कल्याणाभिनिःशिनो  
वत्सस्य यन्मातापितरौ हि परमं दैवतं पुत्राणामिति । ये  
ये पुत्राः कुनाप्यविस्मर्योपकाराया मातुः कल्पायुषाप्यप्र-  
तिक्रियमेष्णः पितुश्च परित्यज्य परिचर्या जपतपस्तीर्था  
दनेश्वराराधनध्यानदानादीनि श्रेयःसाधनानि परिशील-

यंति तत्तदखिलं तेषां निष्फलतामेवावलंबते न ततस्ते  
श्रेयःसिद्धीर्न ततस्ते सत्कीर्तिसंपदं न ततस्ते परमेश्वर-  
प्रसादपात्रतां चाधिगच्छन्ति ।

सत्यवान्— ( स्वगतं । ) महाराजस्यास्य सर्वाणि वचांसि  
शास्त्राप्येवेति मन्ये ।

अश्वपतिः— निर्मलतरयशश्चंद्रेण श्रीगमचंद्रेण श्रीगंकर-  
प्रसादमाप्तपरशुणा श्रीपरशुरामेण वैरिकुलसरःशोषण-  
ग्रीष्मेण श्रीभीष्मेण सदाभ्युदयवद्धतृष्णेन श्रीकृष्णेन  
स्वधर्मप्रवणेन श्रवणेन अन्यैश्च तादृशैरेव महात्मभिः  
पित्राज्ञापरिपालनं पितृचरणपरिचरणं पितृस्नानपरितो-  
पश्च कया कया रीत्या विहितोस्ति ततश्च ते कीदृशं विजयं  
कीदृशमभ्युदयं कीदृशीं सत्कीर्तिं कीदृशीं कल्याणपरंपरां  
चाध्यगच्छन्नित्येतन्नाविदितं ते ।

शत्रुशत्रुः— वक्ता हितोपदेशानां महाराजसमोस्ति कः ।

वीरमित्रः— श्रोतापि चोपदेशानां सखवत्सदृशोस्ति कः ।

अश्वपतिः— ते खलु निखिललोकमंगलकरं गंगाजलमपहा-  
य मृगतृणातरंगिणीमभिधावन्ति ते खलु सुरपुरसंपदम-  
पहाय गंधर्वपुरमुपसर्तुमिच्छन्ति ते खलु मंदनवनचंदनप-  
ल्लवान्यपहाय ज्योमवल्लीपल्लवान्यभिलषन्ति ये मातापितृ-  
स्वरूपं परमं दैवतमपहाय दैवतांतरोपासनाप्रयासवन्त  
इतस्ततो भ्रमन्ति । किंच स्याद्विर्यं हि सर्वसद्गुणविवरणं सर्व-  
प्रेमापहरणं सर्वाप्रीतिकरणं च । पिशाच्यावेशविवशमिव



जराग्रस्तं प्रशस्तमपि जनं न बंधवो बहु मन्यन्ते न मुहुदः  
 मुहुद्विद्या पश्यन्ति न विलासिन्योप्यभिलषन्ति । तस्यां च  
 विषमायां वेलायां न विना सत्पुत्रं किमप्यन्यच्छरणमि-  
 त्सारजरंकं समस्तोपि लोकस्तोकमुखदर्शनजन्यमस्तोकमु-  
 खमभिलषन् निष्प्रतिमां प्रयत्नपरंपरामाचरति । सत्यां  
 चापत्यमाप्तौ तल्लालनपालनपोषणानि रचयति स्वयमर-  
 समस्त्रादमपिभुक्त्वा पुत्राय सरसं स्वादवच्चाप्येति स्वयं जी-  
 र्णानि विशीर्णानि चांवराणि संधार्य पुत्रायोत्तमोत्तमा-  
 न्यंवराणि समर्पयति किं बहुना स्वयमसंख्यान्यपि दुःखा-  
 न्यनुभूय पुत्राय मुखानि समर्पयति नैतावदेव मरणमपि  
 तदर्थमंगीकरोति । तादृशनिष्प्रतिमनिःसीमवात्सल्यविव-  
 शांतःकरणानां मातृचरणानां पितृचरणानां च मर्त्यो-  
 ऽमर्त्यायुषाप्यनृणो भवितुं तु न शक्तस्तथावज्जीवमभिन्न-  
 मनोवाक्कायकर्मभिस्तदाज्ञापरिपालनीया तदीयांतःकरण-  
 परितोपपोषणं विधेयं परदैवतधिया च तदीयचरणपरिच-  
 र्या रचनीयेति सत्पुत्राणां प्रथमं कृत्यं परमो धर्मो निःश्रे-  
 यससाधनसर्वस्वं च ।

सत्यवान्- आर्य !

उपकारसहस्राणि संखेव श्रीमतां मयि ।

उपदेशमिमं मन्ये तेभ्योप्यतिमहत्तरम् ॥ २२ ॥

विरला एव युष्मादृशाः प्रियहितोपदेशार्पणप्रणयिन  
 आर्याः ।

अश्वपतिः— उत्तमोत्तममपीमं स्वधर्मं परित्यज्य ये केचन  
 पामरा नरा वानरा इवाविवेकिनो यौवनमदेन विद्याम-  
 देन द्रविणमदेन प्रतिष्ठामदेन चोन्मत्तमनसो न तान्परि-  
 चरन्ति न तदाज्ञां शृण्वन्ति न तदुपकारान् स्मरन्ति च  
 ते हि न तेषां पुत्राः किंतु रुधिरपानमात्रजन्मजीवनफलाः  
 शरीरमलसंभवा यूकालिक्षामभृतय इव नराकृतयः की-  
 टा एवेति मन्येहं । दूरेस्तु मातापित्राज्ञानुसरणपरिचर्या-  
 चरणवार्तापि प्रत्युत केचन कुपुत्रास्तु नक्तंदिवं माता-  
 पित्रोरंतःकरणमुपायसहस्रैः संताप्य कृतार्थमिवात्मानं  
 मन्यन्ते ।

हाधिक् तेषां तु दुष्पज्ञां हाधिक् तेषां पराक्रमम् ।

हाधिक् तेषां जन्म निधं धिग्धिक् तेषां च जीवितम् । २३।

वत्स ! त्वं तु मूर्तः पुत्रधर्मोसीति किमधिकं वदामि तथा-  
 पि भूयोभूय एषैवमेभ्यर्थना यदिमौ वृद्धावंधौ च दंपती  
 परमेश्वरप्रज्ञया परिचरेः प्रतिदिनं प्रतियामं प्रतिवेलं प्र-  
 तिक्षणं च मा तदुपकारान् विस्मरेः निर्व्यलीकेन मनसा  
 वचसा कर्मणा च तदाज्ञां परिपालयेः । ( सावित्रीप्रति । )  
 वत्से ! यावान् यादृशश्च वत्सस्य सत्यवतोस्त्येतयोः  
 परिचर्यायां धर्मस्त्वावान् तादृशस्ततोप्यधिको वा तवाप्य-  
 स्ति धर्मस्तत्सेवायां । एतयोः सेवयैवाभ्युदयोभिदृद्धिर्ज-  
 न्मजीवितसाफल्यं च युवयोर्मविष्यतीत्यशंकमवगतं ज्यं ।

सत्यवान्— आर्य ! शास्त्रोपदेशनिर्विशेषं युष्मत्कृतममुमुष-  
देशं शिरसा हृदयेन च वहामि यावज्जीवं तदनुसारेण  
चानुदिनं वर्तिष्ये ।

सावित्री— पुण्यां पवित्रां चेमां तातपादानामाज्ञां न स्वप्ने-  
पि विस्मरिष्यामि ।

अश्वपतिः— उचितमेवैतद्युवयोः ।

मालवी— वत्सौ ! भक्तिभरविहिता गुरुशुश्रूषा कामदुघा  
भविष्यति ।

अश्वपतिः— आर्य राजर्षे ! आर्ये देवि ! अनुजानीतं मां  
निजराजधानीगमनाय ।

दुर्मत्सेनः शैव्या च—

— शिवोस्तु पंथा युष्माकं परेशदयया पुनः ।

स कोपि दिवसो भूयाद्यत्र युष्मत्समागमः ॥ २४ ॥

मालवी— देवि ! अहमपि प्रयाणप्रणामार्पणपूर्वं विज्ञापया-  
मि यत्कतिपयदिवसपरिचितसहवाससंभवाः क्षंतव्या मे-  
ऽपराधा इति ।

शैव्या— मियसखि मालवि ! अक्षीणसौभाग्या भूयाः । अप-  
राधस्तु देव्याः स एव यदावयोरपांगयोः स्वातं वलादप-  
हस गच्छसि ।

प्रधानौ— आर्य राजर्षे ! युष्माकं सेवकपरमाणु आवां प्र-  
णमावः ।

शुभत्सेनः— पवित्र शत्रुशल्य ! वीरमित्र ! महाराजस्याश्व-  
पतेः सेवायामनुदिनमप्रमत्ताभ्यां भाव्यं ।

सर्वे— ( गंतुमिच्छन्ति । )

शैव्याशुभत्सेनौ— ( अनुगंतुमुत्तिष्ठतः । )

अश्वपतिः— आर्य आर्य ! अलमलमत्यायासेन ।

शुभत्सेनः— प्रियमित्र ! क इवायासोयं । तावन्सपि पदानि  
युष्माभिः सह संचरतो मे हर्षवर्षाणि भविष्यन्ति ।

अश्वपतिः— यथेच्छा श्रीमतां । ( सर्वे निष्क्रान्ताः । )

( ततः प्रविशति मालतीमाधवीभ्यां सहिता सावित्री । )

माधवी— हला सावित्री ! व्यतीतायां रात्रौ सुकन्याचरि-  
प्रमेषणके मेक्षितयोर्ललितालीलावत्योर्दशाद्यानुभूयत  
आवाभ्यां । न मातापित्रोरग्रे त्रपया वक्तुं शक्नुवः परं  
नेतः पदात्पदमपि चलतश्चरणौ नौ । तथाहि ।

न मनो निजमादृपादपन्ने

न च तातांग्रिसरोजसेवने वा ।

सुहृदामपि मंगमेन वा नौ

सावित्री- क इव ।

मालती- वक्तव्यं प्रियसख्या मातापित्रोरग्रे यन्नविना मालतीमाधवीभ्यां ममात्र किमपि रोचिष्यत इति ।

सावित्री- अदीर्घदृष्टिदृष्टेयं विचारो वां । प्रथमं तु नैवं मया शक्यं वक्तुम् । यदि कदाचिद्देयमेवं तथापि न माता युवामजातपाणिग्रहेणत्र स्थापयिष्यति । मत्प्रेमपरवशा स्थापयेद्वा तथाप्येतत्त्वस्माभिरेव चिंतनीयं यन्मदेकजीवनसर्वस्वाया अंवाया मद्विरेहे विना युवां किं शरणमिति । ततो मातृसमीपे युष्मत्स्थितिरेव मातापित्रो र्मम च स्वांतस्तोषकरी नात्र स्थिति र्यन्मयीव स्निह्यत्यंवा युवयोः ।

मालती- हला सावित्रि ! आज्ञां ते शिरसा वहिष्यावः परं विचार्यमाणे विना प्रियसख्या कथं तत्र गंतुं शक्नुव इति वेपते हृदयं नौ । किंचैतदत्र भवत्या भवत्यैव विचार्यम् ।

विलोक्य विद्यालयमालि रम्यं  
शालां विशालामपि पुस्तकानाम् ।  
गुरुन् विलोक्यापि दयार्द्रचित्तान्  
विना त्वया का भविता दशा नौ ॥ २८ ॥

माधवी- किं बहुना ।

तत्राऽस्पृष्टानि चानंदप्रदानि यानि कानिचित् ।  
तान्यनानंददान्येव भविष्यन्ति विना त्वया ॥ २९ ॥

सावित्री—( सास्रं ) सख्यौ !

भवति हि हृदये यथा व्यथा वां  
मम विरहेण तथा ममापि चित्ते ।

भवति च भवतीवियोगजन्या  
विरहभवापि दयार्द्रयोश्च पित्रोः ॥ ३० ॥

तदहमपि न तद्व्यथानभिज्ञा  
परमिह तत्स्मरणेन किं फलं नः ।

तदखिलमपि नैव चिंतनीयं  
गुरुजनसेवनमेव चिंतनीयम् ॥ ३१ ॥

( किंचित्स्मृतिमभिनीय । ) सख्यौ ! एषा पुस्तकशाला-  
तालकोद्घाटिनी शयनगृहस्य चैषा मे तालकोद्घाटिनी गृह-  
तां । भवतीभ्यां पुस्तकशाला मे सदुरुभ्यः समर्पणीया वि-  
द्यालये तु प्रतिपक्षं सभा विधेया तस्यां च सदुपदेशभाष-  
णावसरे स्मरणीयार्हं ।

माधवी— ह्ला सावित्रि ! किमेतदपि वक्तव्यं । मन्ये नैकः  
क्षणो लवो निपेमो वा म्रियसखीस्मरणशून्यो गमि-  
ष्यति नौ ।

सावित्री—अस्त्येव प्रलयस्तादृशो वां । मदीयशयनगृहे महा-  
नुभावस्यार्यपुत्रस्य चित्रफलकादधस्तादस्ति मंजूपात्रयं  
मे । तत्तालकोद्घाटिन्योपि तत्रैव संति ताभिरुद्घाटनीयास्ताः ।  
मालतीमाधव्यौ—( सास्रं स्वगतं । ) हा तत्र प्रवेश एव  
दुष्करः ।

सावित्री-तत्रैकस्यामिन्द्रनीलमणिमया अन्यस्यां वज्रमणिम-  
या अन्यतरस्यां च माणिक्यमयाः संत्यलंकारा योतिस्रोपि  
ताः श्रीसद्गुरुपत्न्या अग्रे निधाय प्रार्थनीया मद्भक्त्या सा  
यदासां मध्यादेकां यथारुचि स्वीकृत्य कृतकृत्यताभिमान-  
वतीं मां विधेहीति । अथ गुरुपत्न्या स्वीकृतायामेकस्यां  
मंजूपायां द्वितीया भवतीभ्यां स्वीकार्या । तृतीयास्थास्तु  
सर्वेभ्यः लंकारा वार्षिकपरीक्षावसरे कन्याशालायां सर्वा-  
भ्यः कन्याभ्यो यथाधिकारं क्रमशः श्रीसद्गुरुवर्यानुमत्ता  
समर्पणीयाः ।

माधवी- प्रियमखि !

यथात्तदाज्ञं गुरुवर्यपत्न्यै  
समर्पयिष्यामि विभूषणानि ।  
शालां विशालामपि पुस्तकानां  
दयार्द्रहृद्भयोपि च सद्गुरुभ्यः ॥ ३२ ॥  
तथा खिलाभ्योपि कुमारिकाभ्यो  
विद्यालयस्थाभ्य उदारचित्ते ।  
समर्पयिष्यामि विभूषणानि  
गुरोर्निदेशात्क्रमशो यथार्हं ॥ ३३ ॥

परं द्वितीया मंजूपा भवतीभ्यां स्वीकार्येत्युक्तवत्तान् भ-  
वत्ता भवत्ता नावां स्वकीयसखीगणगणनायां गणिते किं-  
तु धनलवलुब्धे दास्यावेव गणिते स्वः ।

सावित्री- नहि नहि नहि चैवं चिंतनीयं कदाचित्

प्रियसखि विपरीतः कस्तवायं वितर्कः ।

प्रियजनपरितोषाभ्यर्पितं यस्तु वस्तु

स्वमिव भजति लोभी गण्यते तेन किं सः । ३४।

श्रुतमस्माभिः किल मज्जन्मसमये तातचरणैर्मे आर्य-  
शत्रुशल्याय आर्यवीरमित्राय च मनोहारिणो हीरकहा-  
राः समर्पिता इति । आर्यशत्रुशल्यवीरमित्राभ्यां च स्व-  
स्वसन्ननि पुत्रजन्मसमये तातचरणेभ्यो माणिक्यमालिकाः  
समर्पिता इति । विचार्य चेतसा किं तत्तदग्रहणेन ते लो-  
भिनो गणनीयाः । नेति निर्विवादं । किंच क तावत्सा  
दुस्तरदुःखमयी वेला यस्यां पुनर्देशादनं कुरुष्वेति मां प्र-  
ति वक्तुं पुस्तकशालायां समागते युवां क चायमानंदमयः  
समयस्तदद्यानंदेन यन्न ददामि युवाभ्यां तन्यूनं । न यदि-  
स्वीकरिष्यथो मदत्तं तर्हि मद्विभवेषु परस्वमज्ञे युवामि-  
ति मन्येहं ।

मालतीमाधव्यौ- एतादृगाग्रहग्रस्तायां प्रियसख्यां निरु-  
पाये स्वः ।

सावित्री- ( पृष्टतोवन्नोक्त्य । ) कथमद्यापि नागताः पि-  
तृचरणाः ।

मालती- आर्यराजर्षिः महागच्छतीति जनैः जनैश्चलतो  
विलंबः ममभूत्परमिदानीमेव ममागमिष्यंतीति मे तर्कः ।  
( ततः प्रविशंति शुभस्नेनाभ्यपतिममुखाः सर्वेपि । )



अश्वपतिः— ( साधर्यं । ) वत्से ! अग्रत एवात्रागतासि किम् ।

सावित्री— आर्य ! मालतीमाधवीभ्यां सह प्रयाणोचितसं-  
भाषणरसेनाविदितमार्गश्रमाग्रत एवात्रागतास्मि ।

अश्वपतिः— वत्से ! नैतयोस्त्वया विना क्षणमपि कुत्रापि  
रोचिष्यते ।

सावित्री— आर्य ! युष्मत्पादपद्मच्छायया संप्राप्तसर्वाभि-  
लाषे एते । मन्मातरोपि मामिवैने पश्यन्ति तथापि मन्म-  
नः ( इत्यर्द्धमुक्त्वाश्रुणि मुञ्चति । )

मालवी— वत्से ! यद्वक्तव्यं तद्यथेच्छं वद ।

सावित्री— मातः ! यथाद्यावधि युष्माभिर्ममैवैतयोरभिलाषाः  
पूरितास्तथैव तयोः पाणिग्रहणमहोत्सवोपि मन्निर्विशे-  
षधिया विधेय इति वक्तुमिच्छति ।

मालवी— वत्से ! एतद्विषये निश्चितचित्ता भव ।

सावित्री— मातरस्सद्गुणां न मयाकश्चित्सत्कारः कृतो-  
स्ति तन्मदीयतातचरणान् विश्राप्य यथाहं गुरुवराणां  
तेषामेव भवेयं तथा विधेयं । अथवा ममैवायं प्रमादः  
कुतस्तेषामानृत्यमुपगच्छेयं । यतः—

कृपया गुरुनिर्दत्तैर्द्वित्रैरप्यक्षरैः किमु ।

सुवर्णपूर्णपि समा सार्णवा साऽर्णवांवरा ॥३५॥

तथापि तथा विधेयं यथा गुरुवरचरणभक्तिभरवत्ताभिमा-  
नवती भवेयं ।

अश्वपतिः— मुंच चिंतामिमां वत्से त्वदीयान् सदुरुनहम् ।  
करिष्याम्यल्पदिवसैर्भूचक्रशक्रसंपदः ॥ ३६ ॥

सावित्री— अद्य संतुष्टं मे स्वांतं । मातर्मदीयालंकारविष-  
यं मन्मतं पत्रिकैषा निवेदेयिष्यति । (इत्युक्त्वा मालवीकरे  
पत्रिकामर्पयति ।)

मालवी— (हर्षाद्दृष्ट्वा विलोक्य च । ) वत्से ! उत्तमोत्तमं  
ते मतं ।

अश्वपतिः— वत्से ! यथात्वदभिलाषं करिष्यामः । अपि-  
स्विदस्ति किंचिदन्यद्वक्तव्यं ।

सावित्री— पूरितः सर्वोपि मनोरथो मे युष्माभिः ।

मालवी— देवि शैव्ये ! सावित्रीदानां युष्मच्चरणयोरर्प्यते ।

शैव्या— सखि मालवि ! प्राणा हि सा मे बहिश्चराः ।

अश्वपतिः— आर्य राजर्षे ! एषाश्रमसरित्चदितो निवर्तध्वं ।

मालवी— वत्स सखवन् ! वत्से सावित्रि ! आर्यराजर्षिणा  
देव्या शैव्यया च सह युवाभ्यामपि प्रतिनिवर्तनीयं ।

सत्यवान्— रथारूढेषु महाराजेषु युष्मासु च वयं सर्वेपि  
स्वाश्रमं प्रति यास्यामः ।

अश्वपतिः— न वयं राजर्षिप्रवरेष्वेतेषु पद्गवां प्रचलत्सु रथा-  
रूढा भविष्यामः ।

वीरमित्रः— युक्तं वचो देवस्य ।

शुमत्सेनः— मिये ! तार्हे वयमित एव निवर्तामिहे । अधिकान्-  
गमनं हि नस्तेषां शक्यं ।

शैव्या- अथ किं । तथा कुर्मः । वत्से सावित्रि ! प्रणम  
मातरं पितरं च ।

सावित्री-यथाज्ञामातृचरणानां (इत्युक्त्वा मालव्यै प्रणमति।)

मालवी- (सास्रं ।) वत्से ! भ्रश्रुभ्रशुरसेवायामप्रमत्तया  
भाव्यं ।

द्युमत्सेनः- अयि शत्रुशल्यवीरमित्रौ ! वर्त्मनि महा  
राजसेवायामप्रमत्ताभ्यां भाव्यं युवाभ्यां ।

प्रधानौ - यथाज्ञार्यस्य । ( इति प्रणमतः । )

सत्यवान्- एषा मे चरमा प्रणामपंक्तिः ।

अश्वपतिः-वत्स ! चिरंजीव । मातापित्रोः परिचर्यायामप्र-  
मत्तो भूयाः ।

मालवी- वत्स ! भद्रममुद्रंभूयात्ते । प्रतिपक्षं पत्रद्वारा कुश-  
लप्रवृत्तिरवश्यं प्रेषणीया ।

सत्यवान्- मातस्तथा करिष्यामि ।

अश्वपतिः-आर्य राजर्षे ! देवि शैव्ये ! प्रयाणप्रणामोयं मे ।

शैव्याद्युमत्सेनौ- अप्रतिहतविजयो भूयाः ।

मालवी-आर्य राजर्षे ! आर्ये शैव्ये ! एषा मे प्रयाणप्रणा-  
ममाला ।

शैव्याद्युमत्सेनौ- देवि ! परमेश्वरप्रसादात्प्राप्तसत्पुत्रमुक्त्वा  
भूयाः ।

द्युमत्सेनः शैव्या च- ( सास्रं सावित्रीसत्यवद्रथां सह  
प्रतिनिवर्तेते । )

अश्वपतिः— प्रिये मालवि ! वत्से मालति ! वत्से माधवि !  
गतास्ते दूरं तदेते वयमपि गच्छाम ।

मालतीमाधव्यौ— (विरहव्यथया सावित्र्यमिमुखे स्तब्धे  
निरुत्तरे तिष्ठतः । )

अश्वपतिः— ( सास्त्रं सनिश्वासं ) प्रिये !—

संयोगा विप्रयोगांता इति वाक्यं न वै मृषा ।

पुनः समागमार्थं तत्प्रार्थनीयः परेश्वरः ॥ ३७ ॥

कुतस्तादृशी भाग्यसंपन्नो ययाविरतं वत्सयोः सावित्री-  
सस्रवतोमुखचंद्रदर्शनाल्हादमनुभवाम ।

मालवी— आर्यपुत्र ! सत्यं वचो वः परं वत्सयोर्वियोगान्नाहं  
पदमपि चलितुं प्रभवामि । ( पृष्ठतोवलोक्य साश्चर्यं ) वत्सा  
सावित्री समायाति किम् ।

अश्वपतिः— ( विलोक्य । ) अथ किं । वत्सैवायाति । कि-  
मर्थं पुनरामच्छति सेति न ज्ञायते ।

मालवी— यथा तद्विरहेणास्मभ्यं न किञ्चिद्रोचते तथा त-  
स्या अपीति मे तर्कः ।

अश्वपतिः— न संभवसेतद्वत्सायां ।

सावित्री— आर्य ! आश्रमं प्रति गच्छंसाः स्मृतिमुपगतं मे ।

मालवी— वत्से ! किं तत् ।

सावित्री— मातर्गुदितमदालक्ष्मी प्रसन्नपार्वती चेति कथा-  
द्वयं प्राणनिर्विशेषं ममेति नाविदितं वस्तुनास्ति तत्र पु-

स्तकालये मे तत्तत्र गत्वा त्वरया प्रेषणीयमिति ।

अश्वपतिः— वत्से ! तत्र गत्वा त्वरितमेव कथाद्वयं तत्प्रेष-  
यिष्यामि ।

सावित्री— कथं सर्वेपि यूयमद्याप्यत्रैव स्थिताः स्थः ।

अश्वपतिः— वत्से ! एषा ते माता एते च ते सख्यौ नेत-  
श्चलतस्तेनात्रैव स्थिताः स्मः ।

सावित्री— अयि मातः ! अयि म्रियसख्यौ ! किमेतदुचि-  
तं युष्माकं ।

यदि जगति वियोगो नाभविष्यत्तदानीं

कथमियमभविष्यत्संगसौख्यानुभूतिः ।

सति सति तु वियोगे तत्सदाभ्यर्थनीयः

पुनरपि सुहृदां सत्संगमायांविकेशः ॥ ३८ ॥

स्थितास्मि मातरत्राहं रथमारुह्य निम्नगाम् ।

उत्तीर्णायां त्वयीतोहं गमिष्यामि स्वमाश्रमम् ॥ ३९ ॥

मालवी— वत्से ! तथा कुर्मः । ( इत्युक्त्वा सर्वेपि निष्क्रा-  
मन्ति । )

सावित्री— ( स्वगतं । ) मातापित्रोः स्वापत्येषु काप्यन्या-  
दृश्येव विस्फुरति वत्सलता । निरुपमतमगांभीर्यभरपूरि-  
तांतःकरणा मातापि मे मद्विरहे यद्गलितधैर्या-समजनि  
सोयं निर्निमित्तस्य निष्प्रतिमस्य निःसीम्नो निसर्गसिद्ध-  
स्य च वात्सल्यस्यैव प्रभावः । ईदृगवर्णनीयवात्सल्यवतां

गुरुजनानां करोतु कल्याणपरंपराः परमेश्वरः । ( नि-  
पुणं निर्वर्ण्य सनिःश्वासं । ) गताः समुत्तीर्य सरि-  
त्तीरं सर्वेपि ते । न दृश्यते रथध्वजो न दृश्यते रथरजो  
न श्रूयते च किंकिणीगणनिकाणामिश्रोभिनवजलधर-  
ध्यानधीरो रथध्वनिरपि । हा पुनः कदापुण्यचरित्राणां  
तेषां दर्शनमुखमनुभविष्यामि ।

( इति मूर्च्छा नाटयति । )

( ततः प्रविशति सत्यवान् । )

सत्यवान्- ( स्वगतं । ) मनोवचोमोचरो हि गुरुजनानां  
प्रेमातिरेकः । कतिपयलवचिलंबितायामपि मे प्राणप्रिया-  
यामहितशतशंकाकुलस्वांताभ्यां ताभ्यां मातापितृभ्यां  
तदभिमुखं प्रेषितोऽस्मि । भवतितो बालरसालनिकुंजे  
विलोकयाम्येनां । ( इति परिक्रमति । )

सावित्री- ( संज्ञागुपलभ्य स्वगतं । ) हा गुरुजनविरहवि-  
वशाया मया विस्मृतमेतद्यन्मोक्षितया श्वश्रूषसुरी चिंता-  
कुलौ भविष्यत इति तत्त्वरिततरमाश्रमपदं गंतव्यं । किं-  
चालमलंकारैरेभिर्यदमी तपोवनवागविन्द्या गुरुजनसे-  
वाविघ्नकारिणश्च तदेते मंजूपागर्भसृष्टयनाहो एव । ( इ-  
त्युत्तमालंकारानुचारयति । )

इंद्रनीलमणिमालिके नमो  
रत्ननूपुरगुणारु मे नमः ।

पद्मरागमणिकुण्डले नम-  
 श्रद्धकांतमणिकंकणे नमः ॥ ४० ॥  
 भूषितास्ति हि भवद्भिराजनु-  
 र्मामिका तनुरनुक्षणं ननु ।  
 विस्तरिष्यति कदाप्ययं जनो  
 नोपकारमिह वस्तुमुत्तमम् ॥ ४१ ॥  
 श्रीशैलराजतनयाहृदयाधिनाथ-  
 मेमावलोकलहरीभिरथाल्पकालात् ।  
 राजाधिराजपदभाजि हृदीश्वरे मे  
 संभूषयिष्यथ च मां पुनरेव धूमम् ॥ ४२ ॥

( इति वदंसलंकारानुत्तरीये निवध्नाति । )

नेपथ्ये— स्वस्त्यस्तु यंत्र तव मंत्रजपाऽस्तु भद्रं  
 तीर्थाटनं प्रतिदिनं कुशलं तव स्थात् ।  
 माता पिता च परमं किल दैवतं मे  
 ताभ्यां परं किमपि तत्त्वमहं न जाने ॥ ४३ ॥

सावित्री— ( साश्चर्यम् । ) पितृभक्तधुरंधर आर्यपुत्र एवा-  
 त्रागतः किं । ( इत्युक्तवोत्तिष्ठति । )

सत्यवान्— ( शीर्षे । ) मित्रे ! तदागमनविलम्बेन चि-  
 तातुरचित्ताभ्यां मातापितृभ्यां त्वदभिमुखं संप्रेषितोहं ।

सावित्री— आर्यपुत्र ! गुरजनानां वात्सल्यं किमप्यर्चि-  
 त्यमेव ।

स्त्यवान्— प्रिये ! तदेहि स्वमाश्रमं गच्छावः ।

सावित्री— यथाज्ञाप्रणनाथस्य । ( इति निष्क्रांतौ । )

( ततः प्रविशति शुमत्सेनः शैव्या च । )

शुमत्सेनः— देवि !

शैव्या— आज्ञापयत्वार्यपुत्रः ।

शुमत्सेनः— वत्सायाः सावित्र्याः सद्गुणान् विलोक्य विस्मयमेति मानसं मे । क्व तावन्महाराजकुले जन्म क्व वनवासव्यसनं क्व चात्मगुरुजनभक्तिरिति नाल्पविस्मयस्थानं ।

शैव्या— आर्यपुत्र ! बालभावसुलभालस्ययापि निरालस्यया तयास्माकमाहायनात्कीदृशी विधीयते सप्रेमातिशयं सपर्या ।

शुमत्सेनः— देवि ! तत्राप्यपांगानां गुरुणामतिदुष्करैव सेवा । किञ्च स्वप्रेम्यदृष्ट्वातवर्पातपाया अपि तस्या वातवर्पातपसहिष्णुतानुभूतपूर्वेव दृश्यते यतस्ततोपि नौदास्यलेशमुपयाति ।

शैव्या— आर्यपुत्र ! ऋषिपत्न्योप्येवं वर्णयन्ति तद्गुणान् । कमलेदलकोमलांग्यपि सावित्री यानि यानि कार्याणि करोति तानि त्वाजन्मवनवासकठोरगात्राभिरप्यस्माभिर्न पार्यते कर्तुमिति ।

शुमत्सेनः— प्रिये ! नाद्यावधि प्रणष्टराज्यस्मरणमभून्मे परमिदानीं सावित्रीसद्गुणान् विलोक्य स्मर्यते यत्सति राज्ये—



अलंकारसहस्राणि दिव्यांवरशतानि च ।

समर्पयित्वा वत्साया अभविष्यं कृतार्थधीः ॥ ४४ ॥

इति परं दैवयोगादिदानीमीदृशान्येवास्माकं प्रयांति दि-  
नानि । ( इति निश्वासं मुंचति । )

शैव्या- प्राणनाथ ! तदेतत्सर्वमस्मन्मनस्वेव न सावित्र्या  
मनसि ।

द्युमत्सेनः- कथमवगतमेतद्देव्या ।

शैव्या- विदितपूर्वमेवैतदार्यपुत्रस्य यद्वत्सया सावित्र्या  
व्यतीतज्येष्ठमासपूर्णमासः प्रारब्धं वटसावित्रीव्रतमिति ।

द्युमत्सेनः- वेद्येतत्ततस्ततः ।

शैव्या- एकदा विहितपूर्णमोषवासाप्यकृतपारणा सलि-  
लानयनायाश्रमवासिनीभिर्मुनिपत्नीभिः सह तरंगिणी-  
तीरमुपगता वत्सा ।

द्युमत्सेनः- नैतदुचितं कृतं वत्सया । ततस्ततः ।

शैव्या- सलिलपूर्णकलशद्वयभारात् ग्रीष्मातिभीष्मातपता-  
पान्न जाने निर्जलोपवासप्रभावाद्वा सा त्वक्स्मान्मूर्च्छांमु-  
पगता ।

द्युमत्सेनः- ( सोद्वेगं । ) हा धिग्धिगहमपि तत्र गंतुमिच्छा-  
मि । ( इत्थुक्त्वोत्थातुमिच्छति । )

शैव्या- ( द्युमत्सेनहस्तमवलंब्य ) नाथ ! व्यतीतवृत्तांतवर्ण-  
नमेतत्तद्विश्रब्धमुपविश्यतां ।

द्युमत्सेनः— ( सनिःश्वासमुपविश्य । ) ततस्ततः ।

शैव्या— निःसीमस्नेहार्द्रहृदयाभिर्मुनिपत्नीभिर्विहितैः शी-  
तोपचारैः प्राप्ता संज्ञा वत्सया मे ।

द्युमत्सेनः— न विस्मरिष्यामि मुनिपत्नीनामेतमुकारं कदा-  
चिदपि । ततस्ततः ।

शैव्या— प्राप्तसंज्ञां च सावित्रीं विलोक्य साश्रुसलिललोच-  
नाभिः प्रणयपरवशाभिर्मुनिपत्नीभिः सनिःश्वासमिदमुक्तं  
सर्वाभिः । हा धिगद्वैवं हा धिकर्मपरिणामं हा धिग्दशा-  
प्रावलयं च । क तावन्मद्राधिपतेः पुत्रीत्वं क शाल्वाधिप-  
तेः स्नुषात्वं क प्रवलबलशालिनः सत्यवतः प्राणप्रियात्वं  
क चैतादृशदुर्दशानुभवभाजनत्वं । सर्वथा नमोऽघटितघ-  
टनापटीयसे प्रारब्धपरिपाकायेति ।

द्युमत्सेनः—अवितथैव तासामुक्तिस्ततस्ततः ।

शैव्या— श्रुत्वैतानि वचांसि प्रियसख्यो युष्मन्तः किमपि  
याचितुमभिकांक्षते स्वातं मेत्युक्तं सावित्र्या ।

द्युमत्सेनः— ( स्वगतं । ) किमेताभ्यो याचिष्यति वत्सा ।  
( प्रकाशं ) ततस्ततः ।

शैव्या— निःशंकमभियाचस्वेति प्रोक्ते ताभिः प्रोवाच पुत्री  
सावित्री । प्रियसख्यो मे ! सशपथं सैश्वरमाक्षिकं च  
ब्रवीम्येतत् ।

श्वश्रूश्वशुरसेवायां य आनन्दोन्नुभूयते ।

न स राज्ये न साम्राज्येन स्वाराज्येऽपि दृश्यते ॥४५॥

तदतःपरं न कदाचिद्भवतीभिस्तादृशानि वचांसि वक्त-  
व्यानीत्यभियाचेहं । यद्यपि भवश्रवणश्रवणसेवामुत्तमानुभव-  
भाजनतया तृणलवतुलितस्त्रलोकमुत्तमपदो मे तादृशव-  
चःसहस्रश्रवणेनापि नानुतापमुपैष्यत्यंतःकरणमित्यशंकं  
तथापि यदि मे गुरुजनानां श्रवणातिथितामुपगच्छेयुस्ता-  
दृशानि वचांसि तर्हि ते कीदृशमनुतापमनुभवेयुरितिभव-  
तीभिरेव चिंतनीयं ।

शुभत्सेनः— ( सहर्षाश्रुलेशं । )

धन्या बाल्येपि वत्साया बुद्धिरेषा विजृम्भते ।

यान्यासां मौढतास्थैर्ये स्थाविर्येपि च दुर्लभा ॥ ४६ ॥

ततस्ततः ।

शैल्या— श्रुत्वैतानि वत्साया वचांसि सलज्जं स्वीकृतं सर्वा-  
भिर्नातःपरमेवं वदिष्याम इति । विचार्यतां तादृग्महा-  
शयाया वत्साया मनसि पदभ्रष्टतावैमनस्यमुद्भवैर्लिक ।

शुभत्सेनः—यथार्थं वचः प्रियायाः । परमेतद्वृत्तांतजालमद्या-  
वधि कथं न कथितं देव्या ।

शैल्या— नाथ ! मयाप्यद्य प्रातःससय एव तदुणवर्णनप्र-  
संगे मैत्रेयीमुखाच्छ्रुतमेतत् । श्रुत्वा च मन्ये सद्गुणपरमा-  
शुभिरेव परेश्वरेण निर्मिता मे वत्सेति ।

शुभत्सेनः— एवमेव देवि एवमेव । परं मन्ये धन्यानि  
मुनिपत्नीनां श्रवणेंद्रियाणि यैः— श्रुतं वत्साया मुखात्

किमपि युष्मत्तोभियाचितुमाकांक्षते स्वांतं ममेति । अस्मा-  
कं श्रवणेंद्रियाणि कदा तदीप्सिततादृशवाक्यश्रवणानंदम-  
नुभविष्यन्ति । अथवा श्रुत्वापि का नः शक्तिस्तदीप्सितग-  
र्पयितुं । हा धिग्दारिद्र्यदशां । ( इत्यश्रुणि मुंचति । )

( ततः प्रविशति सत्यवान् सावित्री च । )

सत्यवान्—प्रिये ! कथमिदानीमीदृशदुराग्रहग्राहग्रस्तहृदया-  
सि । नेदृशः कदाचित्त्वयि मया स्त्रीहठो दृष्टः । कुत उपशि-  
क्षितमेतद्विवादवैदग्ध्यं ।

सावित्री—( सांजलिवधं । ) प्राणनाथ ! कामं भगवान्  
दुराग्रहग्राहग्रस्तां स्त्रीहृत्वावेशशठाशयां विवादविदग्धां वा  
गणयतु मां परमद्य युष्माभिः सह वनमुपगंतव्यमिति महती  
मे समुत्कंठा सा चावश्यं कृपया सफला विधेयेति मे-  
भ्यर्थना ।

सत्यवान्— प्रिये ! आहायनमेतत्तपोवननिवासानुभवेन  
निखिलवनसंचरणक्षममिवात्मानं मन्यसे परं नैतत्तपोवनं  
वनमिति मंतव्यं । आश्रमप्रभावादत्तेत्तु नगरनिर्विशेषतां  
विभर्ति । मया तु प्रतिदिनं यद्वनमनुगम्यते तत्तु विरुरा-  
लैव्यालिः क्रूरैः श्वापदैर्मत्तैर्मतंगजैश्चातिभयंकरं दृश्यते ।

सावित्री— नाथ त्वया नाथवती न निभेमि कुतश्चन ।

अपि संयमिनीनापादन्येषां तु कथं वा ॥४॥

सत्यवान्— प्रिये ! मास्तु भयशंका । परं यद्वसावित्रीव्रता-  
चरणालिर्नलोपरागत्रयमन्यमानसा गगनतरदिनरुकर-

निकरपरितप्ता च कां दशामनुभविष्यतीति भवत्यैव  
विचार्य ।

सावित्री- अलमुक्तिप्रत्युक्तिपरंपरया । स्वल्पैरेवाक्षरैः  
मार्थयामि ।

यांति चेद्यांत्वमी प्राणाः पतत्वैव वा वपुः ।

प्राणनाथ तथाप्यद्यागमिष्यामि त्वया सह ॥ ४८ ॥

सत्यवान्- यद्येवं तर्हि निरुपाया वयं परं तिरयति स्वातं-  
त्र्यं गुरुजनाज्ञापरतंत्रता न इति नाविदितं ते ।

सावित्री- नाथ ! गुरुजनाज्ञप्ता तु मां वनं नयिष्यसि  
न वा ।

सत्यवान्- सत्यां गुरुजनाज्ञायां प्रियात्प्रियतरं हि नः ।

अयि प्राणप्रिये तत्र प्रयाणं हि त्वया सह । ४९ ।

( इत्युक्त्वाग्रतो गत्वा ससावित्र्या पर्णशालां प्रविश्य  
च । ) अयि पितरौ ! प्रणमाम्यहं सत्यवान् ।

शैब्याद्युमत्सेनौ- वत्स ! सदाभ्युदयमनुभूयाः ।

सावित्री- पितरावभिवंदेहं सावित्री ।

शैब्याद्युमत्सेनौ- वत्से ! लभस्वाखिलाभिलाषपूति ।

सावित्री- पितरौ ! युष्मत्तः किमपि याचितुमभिकांक्षते  
स्वातं मे । मन्ये च न दयार्द्रहृदयौ युवामिमां मेभ्यर्थनां  
विफलां करिष्यथ इति ।

शैब्या- वत्से ! यथेच्छमभियाचस्व ।

द्युमत्सेनः— वत्से ! यद्यप्यपांगोहं तथापि तपोवलमेव मे वत्साया अभिलषितं पूरयितुं प्रभवति तदविशंकमभियाचस्व । मन्ये च धन्यममुं वासरं यत्र वत्सास्त्वत्तोभियाचितुमभिकांक्षसे ।

सावित्री— अयि ! दयामयात्मानो मातापितरौ ! यदहमभियाचितुमिच्छामि तदर्पयितुं न भुजवलापेक्षा न तपोवलापेक्षा वा केवलं कृपावलोकलहरीवलापेक्षैव ।

द्युमत्सेनः— यथाभिलापमभियाचस्व । यदभियाचिष्यसि तदर्पयिष्यावः ।

शैव्या— वत्से ! प्राप्तमेवाभिलषितमवेहि ।

सावित्री— अद्याहं दलमूलानि फलानि कमलान्यपि ।

सहयास्याम्युपाहर्तुमित्ययं मे मनोरथः ॥ ५० ॥

द्युमत्सेनः— ( स्वगतं । )

हृदय किमपि याचिष्यस्यलभ्यं हि वत्से-

त्यसमपरमहर्षाभोनिधौ मग्नमासीः ।

परमिदमतिफलं प्रार्थितं हंत पुत्र्या

कुत इह कुदशायां तादृशानंदलाभः ॥ ५१ ॥

( प्रकाशम् । ) मालां विशालां गजमौक्तिकानां

मंजीरद्युग्मं मणिभिर्निबद्धम् ।

माणिक्यनङ्गदकंकणे वा

याचस्व वत्से मणिमेखलां वा ॥ ५२ ॥

किमेतद्वनाभिगमनमभियाचसे ।

शैव्या- लोकपालललनाभिरलभ्या-

नप्यलंकृतिगणानिह दातुम् ।

आर्यपुत्र तप एतदखंडं

शक्तिमज्जयति नंदिनि शुद्धम् ॥ ५३ ॥

तत्तदुचितमेवाभ्यर्थनीयं तेभ्यः किं वनगमनाभ्यनुज्ञाभ्य-  
र्थनयानया ।

सावित्री- मातर्नमोस्तु गजमौक्तिकमालिकायै

स्वस्त्यस्तु सन्मणिमयाभरणावलीभ्यः ।

मन्ये तृणाय सुरसंपदमप्यलभ्यां

सर्वस्वमस्ति मम वध्वरणाब्जसेवा ॥ ५४ ॥

तन्मे वनगमनाभ्यनुज्ञैवाभिलषिताभ्यर्थनीया च नान्यत् ।

शैव्या- वत्से ! यद्यप्यनुभूतस्त्वयावनवासस्तथापि यद्वन-

मभिगच्छति सत्यवान् तदतिदुःसंचारं । तत्रापि निर्जलो-

यवासत्रयम्लानमानसा वत्सेति सखवत्सहगमनं ते नानु-

मोदामहे ।

शुमत्सेनः- वत्से ! त्वमेव कथय ।

असहातपसंतापा दुःसहोष्मसमीरणाः ।

ग्रीष्मस्य वासरा एते त्वं चापि व्रतकर्षिता ॥ ५५ ॥

भयंकरतरं क्रूरः श्वापदैस्तद्वनं वनम् ।

तव तत्राभिगमनमनुमोदामहे कथम् ॥ ५६ ॥

शैव्या- यदि तादृश्येव ते वांछा तर्हि श्वः पारणां विधाय  
गंतव्यम् ।

सावित्री- युष्माकमाशीर्निकरः साक्षाद्रक्षामणिर्है नः ।

पुण्यपुंजश्च युष्माकं सर्वापत्तिहरोस्ति नः ॥५७॥

तदद्यैव वनाभिगमनाभ्यनुज्ञाप्रदानेन पूर्णाभिलाषां मां  
कुरुतमिति परमाभ्यर्थना ।

द्युमत्सेनः- देवि ! यदि वत्साया एष एव मनोरथस्तर्हि  
नावाभ्यां तस्मिन् विघ्न उत्पादनीयो यत्प्रथमैवेयमावां  
प्रति वत्साया अभ्यर्थना ।

शैव्या- आर्यपुत्र ! देवव्रतप्रज्ञावंतौ नात्र सन्निहिताविति  
नाविदितं वः । वयं त्वपांगा अन्ये तपोवनमुनयोऽनपां-  
गा अपि जराजीर्णतयाऽपांगकल्पा एव संति तद्यदि  
तपोरागमने विलंबो भविष्यति कं तर्हि तदभिमुखं प्रेप-  
यिष्यामस्तथापि युष्मदिच्छा प्रमाणं ।

द्युमत्सेनः-युक्तमाहात्र भवती भवती । परं वत्सां सावित्रीं  
प्रति वत्से ! यदभियाचिष्यसि तदर्पविष्याव इति प्र-  
तिज्ञातमावाभ्यां तन्न तस्या अभ्यर्थना निष्फला विधेयेति  
मे मतं ।

शैव्या- तर्हि देवः प्रमाणम् ।

द्युमत्सेनः- वत्स सत्यवान् ।

सत्यवान्- आज्ञापयतु तातः ।

द्युमत्सेनः- अद्य वत्सा सावित्री तपोवनविलोकनाय तयो



सहाभिगंतुमिच्छति तत्सशरेण सधनुषा निष्पन्नादेन त-  
या वनमुपगंतव्यं ।

सत्यवान्— यथाज्ञा तातपादानां । ( इति प्रणमति । )

शैव्या— वत्स ! प्रतिदिनं सायंसमये समागच्छसि परमद्य  
तु यामार्द्धशेपे वासरे समागंतव्यं ।

सत्यवान्— यथाज्ञा मातुः । ( इति प्रणमति । )

सावित्री— पितरौ ! वनप्रयाणप्रणामोयं मे । ( इति  
प्रणमति । )

शैव्याद्युमत्सेनौ— वत्स सत्यवान् ! वत्से सावित्रि !

रक्षंतु देवताः सर्वे निर्विघ्नं चास्तु वां पथि ।

इत्यपर्णाप्राणनाथं प्रार्थयामि प्रतिक्षणम् ॥ ५८ ॥

आसूर्यास्तं यदि युवामत्र नैवागमिष्यथः ।

गंतरस्तर्हि नौ प्राणा इति ज्ञेयमसंशयम् ॥ ५९ ॥

सत्यवान्—

तातयामार्द्धशेपेहमागमिष्यामि वासरे ।

न तद्विपयिणी चिंता चित्ते कार्या हि काचन ॥ ६० ॥

सावित्री— ( स्वगतं सनिःश्वासं । ) दैवकृतं दैवमेव वेत्ति ।

( प्रकाशं । ) अवश्यं सूर्यास्तात्पूर्वमेवागमिष्यावः । ( इत्यु-

क्त्वा प्रणम्य निष्क्रान्तौ । )

द्युमत्सेनः— वत्सो नितांतमुपयाति यथा वनांतं

यातस्तथैव कुशली सह वत्सया मे ।

चित्तं तथापि परितापमुपैति तीव्रं

प्राणप्रिये न वत वेद्मि च तन्निदानम् ॥ ६१ ॥

शैव्या-प्राणनाथ ! ममाप्यद्य मनस्येवं भवत्यनुतापः । मा क-

श्चित्कूरः श्वापदोन्योवा परिभवतु वत्सां मे ।

शुमत्सेनः- प्रिये ! वितथैवेयं शंका ते । यतः-

दोर्दंडवलमेवालं विपक्षलक्षणांतये ।

वत्सस्यात्तायुधस्याग्रे श्वापदानां कथैव का ॥ ६२ ॥

परमावयोरंतःकरणमकारणं परितप्यत इति महर्चिता-  
स्थानं ।

शैव्या- नाथ !

आधीन् व्याधीनुपार्थीश्च तापान् शापानपि क्षणात् ।

पापान्यपि निहत्येव स्मरणं स्मरविद्विषः ॥ ६३ ॥

इति भवद्भिरेवानुदिनमुपदिश्यते तदीश्वरपूजनपर्णशाला-  
यां गत्वापर्णाप्राणप्रियस्मरणं कुर्वः ।

शुमत्सेनः- युक्तैव देव्या उक्तिरिदानीमिदमेवोचितं नः ।  
( इति निष्क्रांती । )

इति पष्ठोक्तः ॥

मादेश्वरात्मजनुषोर्द्विगशांकर्माले-

दीमस्य वर्यगुरुकेशवधर्ममूनोः ।

एषा कृति मम जटाशिवमित्रमाले-

गौरीगिरीशपदयोः कुमुमांजलिः स्नात् ॥ १ ॥

## ॥ अथ सप्तमोऽङ्कः ॥



( ततः प्रविशतः पृथग्पृथगपर्यकांकसुप्तौ

निद्रामुद्रितलोचनौ मालव्यश्वपती । )

मालवी- ( त्रासात्समुत्थाय सक्रोधं । ) रेरे दुष्ट ! कस्त्वं  
जीवत्सस्मात् वत्सं सत्यवंतं पाशेन बध्वापहर्तुमिच्छ-  
सि । ( इति वदन्ती पर्यकादवतीर्याश्वपतेरुपधानात्खड्गमा-  
कर्षति । )

अश्वपतिः- ( अकस्मात्प्रबुध्य साश्चर्यम् । ) प्रिये प्रिये !  
किमेतत् ।

मालवी- ( नेत्रे समुन्मील्य परितोवलोक्य स्वगतं सनिःश्वासं )  
हा हंत स्वप्न एवायं किं । ( इत्युक्त्वा निष्कोशमासि को-  
शशायिनं करोति । )

अश्वपतिः- प्राणप्रियेसि कुपिता स्वजनेन केना-

प्यस्मज्जनः किमथवास्ति तवापराधी ।

धारां किमर्थमवमुंचसि नेत्रवारां

निःश्वाससंततिमिमामपि दीर्घदीर्घाम् ॥ १ ॥

अयि जीवति बल्लभे तदीये

मयि वा जाग्रति दुःमहोग्रदंढे ।

अमरा अपि ते न तेपकर्तुं

प्रभवाः कैव कथा तु किंकराणाम् ॥ २ ॥

तन्मन्ये केनापि दुःस्वप्नेन वंचितासीति ।

मालवी- (चैलांचलेन लोचनेवमृज्य सगद्गदकंठं ।) यथा-  
वदस्यार्यपुत्रस्तथैव मे मंदभाग्याज्जातं ।

अश्वपतिः-प्रिये ! किं तद् ।

मालवी- नाथ ! व्यतिक्रांतेष्वर्द्धवयसि पुत्रमुखदर्शनसुखं  
तु नानुभूतं केवलं पुत्रिकैका संप्राप्ता । सापि ब्राह्मैव बु-  
द्धिपूर्वं वत्सरमात्रावशेषायुषे वत्साय सत्यवते स्वयंवरण-  
मालामार्पितवतीति किमल्पं चिंतास्थलं ।

अश्वपतिः- प्रिये ! तद्विषयविचारो भूतपूर्वं एव । वत्सस्य  
सत्यवत आयुषोभिवृद्धये भगवता नारदेनोपदिष्टं च व-  
त्सायै वदसावित्रीव्रतमिति नाविदितं ते तदेतन्न चिंता-  
विषयम् ।

मालवी-आर्यपुत्र ! भूतार्थैव भवदुक्तिः । भगवतो नारदस्य  
वचनाधारेणैवाद्यावधि निश्चिताहमासं परमद्यतनेन दुःस्व-  
प्नेनोन्मूलिता सा निश्चितता मे ।

अश्वपतिः- किमीदृशं स्वप्ने दृष्टं येनेदंशमुद्वेगमनुभवसि ।

मालवी- प्राणनाथ ! स्वप्नेहं निरंतरविकसिततरकुसुमभर-  
नम्रतरतरुवरनिकरमनोहराकारेकसिश्चित्कांतारे संच-  
रंतं प्रत्येकं तरुवराणां गुणान् दोषानुपयोगाश्च वत्सायै  
सम्युपदिशंतं वत्सं सत्यवतं तद्वचनश्रवणेन चामंदमानंदमनु-  
भवन्ती वत्सा सावित्रीमपश्यम् ।

अश्वपतिः— देवि ! सर्वं त्वेतदानंदप्रदमेव दृष्टं ।

मालवी— प्राणनाथ ! दृष्ट्वा त्वेतन्निरवधिरानंदनिधिः समु-  
ल्लास मानसे मे परमनंतरमकस्माद्भव्यो दिव्यश्च कः श्वि-  
त्पुरुषः समेत्य पाशेन वत्सं सत्यवंतं बलाद्गले बध्वा न  
प्रगणय्य वत्साया विलपितानि रुदितानि प्रणामपूर्वाः  
प्रार्थनाश्च दक्षिणां दिशं प्रति निनाय । वत्सा च तमनुरुदंती  
विलपंती तामेव दिशमनुससार । विलोचयैतद्यावद्रोपावेश-  
विवशात्तमेव दिव्यं पुरुषं हंतुमुद्योगमकरवं तावत्प्रयुद्धास्सी-  
त्युद्वेगनिदानं मे ।

अश्वपतिः— देवि ! संततं मनोमननारूपा एव स्वप्ना इति-  
नाविदितं ते ।

मालवी— आर्यपुत्र ! जानाम्यसंशयं स्वप्न एवायं तथापि  
वत्सस्य तत्कालीनापरिम्लाना मुसमुद्रा वत्साया अनाथ-  
तातिदीना विषादविपलीना कापि दुर्दशा दशा कारु-  
ण्यवर्षिणो विलापाश्च नाद्यापि मे हृदयादपसरंति तत्रापि  
श्च एवास्ति नारदमोक्तो वासरोपीत्यधिकं वेपते मे  
हृदयं ।

अश्वपतिः— नात्र किंचिदुद्वेगकारणं । भयंति कदाचित्तादृ-  
शा अनाकिंता अपि स्वप्नाः ।

मालवी— प्राणनाथ ! यथाभ्यु तयास्तु परं मम मानसं तु  
वत्सायोः गावित्रीमत्पवनोर्मुहदर्शनमंतरा न शांतिम-  
पिगमिष्यति ।

अश्वपतिः— अहमपि देव्या आग्रहाद्विचारमेनमुत्तमं मन्ये  
परमतीव दूरवर्ती स आश्रमस्तेन दिव्यहयचतुष्टयसंयुतो-  
प्यस्मद्रथः श्वः सायंसमयानंतरं तं प्रदेशमुपयास्यतीति  
मे तर्कः ।

मालवी— भवतु श्वः सायंसमयानंतरमपि वत्सयोर्मुखचंद्र-  
दर्शनाल्हादमनुभवन्ती निश्चितचित्ता भविष्यामि ।

अश्वपतिः— यद्येवं तर्हि प्रियं नः । ( द्वाराभिमुखमवलोक्य । ) कः कौस्ति भोः । ( इत्याह्वयति । )

द्वारपालः— ( प्रविश्य सांजलिबंधं ) आज्ञापयतु देवः ।

अश्वपतिः—भद्र ! वृहि नः सारथिनं यद्विव्यहयचतुष्टययुतं  
रथं सज्ज विधाय त्वरितमन्नानयेति ।

द्वारपालः—यथाज्ञा देवस्य । ( स्वगतं । ) काचिदन्यैव महा-  
राजीयस्य विनयस्य धन्यता येन मादृशं परिजनपरमाणु-  
मपि भद्रेति वात्सल्यदर्शिन्या सादरया च वचनरचनया-  
भिमुखी करोति । अथवा नैतच्चित्रं निसर्गसिद्धविनयानां  
तेषां तत्परमस्मिन्निशीथसमये कुत्र जिगमिषति महाराज  
इति न ज्ञायते । ( इति विचारयन्निष्क्रान्तः । )

मालवी— नाथ ! अकस्माद्वयं गच्छामः परं प्रधानावज्ञाता-  
स्तत्प्रयाणकारणौ व्यग्रौ भविष्यतस्तदेतौ प्रति किमपि  
संदेशितव्यं खलु ।

अश्वपतिः— ( सपरितोषं । ) सम्यक् सारितं देव्या लि-  
ख्यतां पत्रिकैका ।

मालवी- यथाज्ञा देवस्य । ( इति लेखिनीं मशीरसपात्रं च गृहीत्वा ) नाथ ! किं लिखामि ।

अश्वपतिः- प्रिये ! लिख्यतां मनुक्त्यनुसारेण । अयि प्रियप्रधानौ मे ! आकस्मिकदुःखप्रदर्शनोद्विग्नचित्ताया देव्याश्चेतःपरितोषाय गम्यतेस्त्राभिः संबंधिप्रवरस्य राजर्षेर्दुर्मत्सेनस्याश्रमपदं तद्यावदस्मदागमनं निश्चितचित्ताभ्यां चिंतनीयानि राज्यकृत्यानि किंवहुनेति विरम्यते ज्येष्ठशुक्लचतुर्दश्यामश्वपतिना शुभाशिरर्पणपूर्वमिति ।

मालवी- ( त्वरितं लिखित्वाश्वपतेश्वरणयोरर्पयति । )

अश्वपतिः- ( गृहीत्वा विलोक्य च सानंदं । ) देवि ! सम्यग्लिखितं । ( इत्युक्त्वा पत्रिकां दत्तमुद्रां करोति । )

द्वारपालः- ( प्रविश्य । ) महाराज ! सज्जो रथ इति विज्ञापयति सूतः ।

अश्वपतिः- यद्येवं तर्हि सर्वाण्यायुधानि मे रथे स्थापय ।

द्वारपालः- ( तथा करोति । )

अश्वपतिः- देवि ! देहि मे सङ्गमेहि गच्छावः ।

मालवी- यथाज्ञा देवस्य । ( इत्युक्त्वा सङ्गमर्पयित्वा स्वगतं । )

सर्वमंगलमांगल्यवर्षिणौ विश्ववर्षिणौ ।

प्राधौ तौ दंपती यत्सी दंपती मेभिरसताम् ॥ ३ ॥

( इति वदंती राजानमनुगच्छति । )

अश्वपतिः— ( किञ्चित्स्मृतिमभिनीय । ) द्वारपाल । ' प्रात-  
र्महचसां वक्तव्यौ शत्रुशल्यवीरमित्रौ ' यत्

आसंवत्सरविप्रयुक्ततनयावर्केदुसंदर्शना-

नंदायाव तु मध्यरात्रसमये संप्रस्थिताः स्मो वयम् ।

यावन्मत्पुनरागमं प्रणयतः पाल्या प्रजास्मत्प्रिया

यत्तत्पालनमेव केवलमहो निःश्रेयसं नः परम् ॥ ४ ॥

इति । पत्रिका चैवार्पणीया । ( इति पत्रिकां तत्करे-  
र्पयति । )

द्वारपालः— ( पत्रिकां गृहीत्वा सांजलिवंधं । ) अतःपरं  
को नियोगो देवस्य ।

अश्वपतिः— स्वाधिकारमशून्यं कुरु ।

द्वारपालः— यथाज्ञा देवस्य । ( इति निष्क्रांतः । )

अश्वपतिः— ( मालवीकरमवलंब्य रथमधिरुह्य । ) सार-  
थिन् !

तुरगकलाचतुरस्त्वं चतुरश्र तुरंगमान् त्वरया ।

प्रेरय तथा यथा ते द्यौमत्सेनाश्रमं तु गच्छेयुः ॥ ५ ॥

सारथी— यथाज्ञा महाराजस्य । ( इति तुरगान् प्रेरयति ।  
( इति निष्क्रांतः । )



वत्सतरसमागमसमुत्कण्ठितानामुपहसितकामधेनूनां धेनूनां  
 हुंकाराः सायंसमयसमकालमीलन्नलिनोदलपुटविलीना-  
 नामलिनां झंकाराश्च सर्वतः प्रसरति पवित्राहुतिगंधी  
 सायंसमयहुताग्निहोत्रधूमः क्रमशो विकसतां रात्रिविका-  
 सिनां पुष्पाणां कैरवाणां चामोदशाली समीरः सांग-  
 निगमपाठपट्टनां मुनिवट्टनां पवित्रो वेदध्वनिश्च तन्मन्ये  
 सूर्योस्तमुपगतः क्षणादुपगमिष्यति वा तथापि तौ जीवि-  
 तसर्वस्वं वत्सौ सावित्रीसखवंतौ कथं नागताविति चिंता-  
 तुरं मे चेतः ।

शुभत्सेनः— देवि ! ममाप्येवैव चिंता पीडयति चित्तं परं क  
 उपायो भाग्ययोगादेवत्रतप्रज्ञावंतावपि न सन्निहितौ स्तः ।

शैव्या— प्राणनाथ ! क्षणं प्रतिपालयावहे यदि कदाचिद्व-  
 नगोभाविलोकनलोभाच्छापदप्राप्तपराभवात् केनाप्यन्येन  
 वा कारणेन विलंबावलंबिनौ चेत्क्षणादागमिष्यतः ।

शुभत्सेनः— प्रिये ! तद्रमनसमकालसमुत्पन्नेनानुतापेनैव  
 किंचिदकुशलं सूचितमिति मन्येहं ।

शैव्या— प्राणनाथ ! वलयती हि भवितव्यता । इतरथा-  
 जन्मत एवाग्रहानभिज्ञाया वत्सायाः काश्च वनगमनाग्रह-  
 ग्रस्तता क्व तदर्थमस्माकमग्रेभ्यर्थना क्व च तदभ्यर्थनानु-  
 रूपास्माकमनुमतिश्चेति सर्वमेतद्भूचितव्यताविलसितमेव ।

शुभत्सेनः— देवि ! एवमेतत् । परं तदभिमुखं गंतव्यमावा-  
 भ्यामिति मे मतं ।

शैव्या- प्राणनाथ ! तद्वनमार्गानभिज्ञाभ्यामंधाभ्यां चावा-  
भ्यां कथं तदभिमुखं गंतुं शक्यम् ।

द्युमत्सेनः- देवि ! जानामि वत्सस्य सखवतो वचसास्म-  
दाश्रमात्पूर्वस्यां दिशि तद्वनं वर्तत इति ।

शैव्या- यद्येवं तर्हि पूर्वा दिशमाश्रित्य तदभिमुखं ग-  
च्छामः ।

द्युमत्सेनः-तथा कुर्वः । ( इति निष्क्रान्तौ । )

( ततः प्रविशन्ति तपोवनवासिनो मुनयः । )

भरद्वाजः- आर्य गौतम ! कथं राजर्षेर्द्युमत्सेनस्यैवं पर्णशा-  
लां शून्यैव दृश्यते ।

गौतमः- भरद्वाज ! ममाप्येतदाश्चर्यमिव प्रतिभाति । न क-  
दाचिदेते सायंसमये शिवपूजां विहायान्यत्र गच्छन्ति ।

सुवर्चाः- भगवंतौ भरद्वाजगौतमौ ! वत्सौ सावित्रीसखवतौ  
तु कदाचित्कुत्रचित्कार्यमसंगाद्गताविति युज्यतेनुमानम् प-  
रं वृद्धयोरंधयोश्च न संभवसस्मिन् समये कापि गमनं दे-  
वीमहाराजयोः ।

दाक्षभ्यः- आर्य ! प्रहरावशेषे वासरे तु मया पर्णशालां-  
गणस्थौ दृष्टौ शैव्याद्युमत्सेनौ ततःपरं कुत्र गतौ तावि-  
ति न जानेहं ।

आपस्तंबः- तपोधना ! वत्सः सत्यवानद्य प्रातःसमयादेव  
नावलोकितः ।

शौम्यः- मुनयो ! महदेतद्विलास्थानं ये दिक्षाप्यस्यत्संप्रति-

मंतरा न गच्छन्ति ते रात्रावप्यकस्माद्गता नाद्यापि प्रतिनि-  
वृत्ताश्चेति ।

मुनिपत्न्यः— वत्सा सावित्री तु प्रतिदिनमस्माभिः सह  
पुष्पाण्युच्चिनोति वालवृक्षानभिर्पिचति सलिलान्याहर-  
ति च परमद्य नास्माभिः प्रातःसमयादेव विलोकिता ।

भरद्वाजः— तर्हि सर्वैरप्यस्माभिस्तदन्वेषणाय गंतव्यम् ।

गौतमः— क्षणं प्रतिपालयामहे यदि कदाचिदाश्रमेश्वरदर्श-  
नाय गतोऽश्वेदागमिष्यन्ति ।

मुनयः— एवमेतत् ।

आशिर्भिर्युवयोरार्यौ प्रसादाच्च परेशितुः ।

महाराजं च देवीं च द्रक्ष्यामोऽत्राविराट्पदम् ॥ ६ ॥

( ततः प्रविशति मालव्या सहितोऽश्वपतिः । )

मालवी— आश्चर्यमाश्चर्यमिमा मुनीनां

शून्याः कथं संप्रति पर्णशालाः ।

वेदध्वनिर्वा शिवकीर्तनं वा

नोपैति कर्णातिथितां कथं नः ॥ ७ ॥

वद्धमौनगृहसारिकाशुकं

शून्यचित्तहरिणीगणांगणम् ।

तद्वनं न वनेमेतदित्यहो

शंकते हृदयनाथ मे मनः ॥ ८ ॥

अश्वपतिः— असंशयं तद्वनमेतदेव

प्राणप्रिये मुंच मृषाभिशंकाम् ।  
निशाप्रभावात् परिसुप्तसत्त्वं  
ध्रुवं तदप्यन्यदिवावभाति ॥ ९ ॥

तदेहि कदलीवनवीध्यानया राजर्षेरेव पर्णशालां गच्छावः ।  
( इत्युक्त्वाग्रतश्चलतः । )

मुनयः— ( सहर्ष । ) कयोरप्यालापः श्रूयते । ( इति परितो  
विलोकयन्ति । )

गौतमः— महाराजस्याश्वपतेरेवायं गंभीरो ध्वनिः ।

भरद्वाजः— कुतोऽकस्मात्तस्यात्र रात्रावभिगमनं ।

अश्वपतिः— ( प्रविश्य । ) अयि वंद्यास्तपोधना ! अभिवंदेहम  
श्वपतिः ।

सर्वेपि मुनयः— ( सहर्षमुत्थाय । )

जय जय जय जीव जीव राज-  
न्निह सह मित्रकलत्रपुत्रपौत्रैः ।

मालवी— अर्या ! अभिवंदेहं मालवी ।

मुनयः— त्वमपि च नरपालधर्मजाये-

नुभव नितांतमभंगमंगलानि ॥ १० ॥

मुनिपत्न्यः— ( सहर्षमुत्थाय । ) एहि देवि ! परिष्वजस्तनः ।  
( इत्युक्त्वा मिथस्तथा कुर्वन्ति । )

मुनयः— मूर्तौ शैल्याद्युमत्सेनावपरात्रिच वीक्ष्य वाम् ।

परमं परितोषं नः प्राप्तमद्य तु मानसम् ॥ ११ ॥

अश्वपतिः— ( स्वगतं । )

राजर्षिः कास्ति देवी वा क वत्साविति मे मनः ।

ज्ञातुमुत्कंठतेऽथापि प्रष्टुं हंत विभेति हा ॥ १२ ॥

( प्रकाशम् । ) मुनयो ! ममाणि युष्मद्दर्शनात्तादृशमानं-  
दमनुभवति स्वांतं ।

मुनयः— राजन् .स राजर्षिवरो देवी वा प्रणयालया ।

अश्वपतिः— ( स्वगतं । ) हृदय ! धीरं भव ।

मालवी— ( स्वगतं सभयं । ) हा किमतःपरं श्रोष्यामि ।

मुनयः—सावित्रीसखवंतौ वा वत्सौ कापि विलोकितौ ॥ १३ ॥

मालवी— हा श्रुतमेतद्दुःश्रवं । परिसमाप्तमिदानीं जीवितप्र-  
योजनं मे ।

अनिमित्तमनोतितापतो-

प्यतिदुःस्वप्नपरंपरेक्षणात् ।

यदशंकि भयं तदेव हा

प्रतिपन्नं मम मंदभाग्यतः ॥ १४ ॥ ( इति मूर्च्छां नाटयति । )

अश्वपतिः— देवि ! समाश्वसिहि समाश्वसिहि ।

मुनिपत्न्यः—प्रियसखि मालवि ! समाश्वसिहि । ( इति वदं-  
सः पटांचलेन वीजयंति । )

मालवी— ( संज्ञामुपलभ्य । )

सह राजर्षिवर्येण देव्या च सह दौव्यया ।

सावित्रीसखवंतौ हे हा हंताय क निर्गतौ ॥ १५ ॥

अश्वपतिः—प्रिये किमर्थं परितप्यते मृषा

किमत्र दृष्टं परितापकारणम् ।

विधाय धैर्यं प्रथमं तदेनयोः

प्रवृत्तिमेभ्यः शृणुवो यथातथम् ॥ १६ ॥

मालवी—आर्यपुत्र ! किं करोमि दुःस्वप्नदर्शनादुद्दिग्ने मे  
मानसमकुशलमाशंकते ।

अश्वपतिः—आर्यास्तपस्विनः ! किं महाभागो राजर्षिर्देवी  
शैव्या वत्सौ सावित्रीसत्यवन्तौ चात्र न संति येन मत्प्रष्ट-  
व्यं भवंत एव मां पृच्छन्ति । न संति चेत्क ते प्रयाता इति  
किंस्विज्जानतेत्र भवंतो भवंतः ।

मुनयः— ( सन्निःश्वासं । )

अप्येकाश्रमवासाअप्यन्योन्यविरहासहाः ।

अप्यन्योन्याशयाभिज्ञा हाद्य तैर्वचिता वयम् ॥ १७ ॥

( इत्यश्रूणि मुञ्चन्ति । )

अश्वपतिः—

मा मा चिन्तां कुरुत मुनयो युष्मदाशिःप्रभावात्

सर्वेषां नः संपदि भविता श्रेय एवाविशंकम् ।

लप्स्यामस्तानपि कुशलिनश्चंद्रचूडप्रसादात्

गंतव्यं तत्प्रतिगिरिवनं तत्समन्वेणार्थम् ॥ १८ ॥

अन्विष्यान्विष्य सर्वत्र सर्वैर्यामद्वयात्परम् ।

अत्रागंतव्यमस्माभिः पुनरित्थं मतिर्मम ॥ १९ ॥

भरद्वाजः—राजन् ! यद्येवं तर्हि सशिष्योऽहं प्राचेतसीं दिशं  
गच्छामि । ( इति निष्क्रान्तः । )

गौतमः— वत्स अश्वपते ! सशिष्योऽहं कौवेरीमाशामुपगच्छा-  
मि । ( इति निष्क्रान्तः । )

सुवर्चाः— महीमर्हेन्द्र माहेन्द्रीमाशामासाद्य सत्वरम् ।

पुनर्यामद्वयात्पूर्वं प्राप्तं मामत्र विद्धि भोः ॥ २० ॥

( इति निष्क्रान्तः । )

अश्वपतिः— देवि ! ऐहि क्यं दक्षिणस्यां तानन्वेपयिष्या-  
मः । ( इति निष्क्रान्तः । ) ( ततः प्रविशत इतस्तः परिभ्रम-  
णश्रमश्रान्तौ शैव्याद्युमत्सेनौ । )

शैव्या—प्राणनाथ ! अयं ह्येतद्धावनं नः । प्रतिपदमितस्ततः पतनैः  
स्खलनैश्च छिन्नभिन्नांगतया द्रवद्रुधिरधारार्द्रदेहयोरावयोर-  
नेककण्टकविद्धाविमौ चरणौ पदात्पदमपि चलितुं न श-  
क्तौ न च पुनराश्रमोऽपि प्राप्तुं शक्य आवाभ्यां । किंच  
यथाऽवां वत्सौ मृगयितुमितस्ततः परिभ्रमावस्तथा वत्साव-  
प्याश्रममुपागत्वास्मान् मृगयितुं प्रतिपादपं भ्रमिष्यत ए-  
व । रात्रिरेषा सर्वेषां न उद्वेगमन्येव गमिष्यति तत्क्षणमत्र-  
विश्रम्यतामित्यभ्यर्थयामि ।

द्युमत्सेनः— एवं कुर्वः । ( इत्युक्त्वोपविशति । क्षणं विश्रम्य )  
देवि !

शैव्या— आशापयत्वार्थपुनः ।

द्युमत्सेनः— आश्चर्यमेतत् ।

शैव्या- किं तत् ।

शुभत्सेनः- यद्बहुवर्षप्राप्तमाध्यमद्यमेपसरेदिति ।

शैव्या- प्राणनाथ ! किमकुंठप्रसरा देवस्य दृष्टिः ।

शुभत्सेनः- अथ किम् । अयं चंद्र इमास्तारा इमानि नक्षत्राणि च मे लोचनगोचराणि भवंति । विचित्रमेतद्गर्भं च पश्यामि । सद्यः शुक्तिपुटोन्मुक्तमुक्ताफलपटलसमुज्ज्वलस्तरकानिकरानुकारी हीरकहारमनोहारी चायमवतरति नयनयोः पदवीमविरतपतनोत्पतनो गिरिसरित्प्रवाहोपि ।

शैव्या- प्राणनाथ ! सर्वमेतन्ममापि दृग्गोचरं भवति परं कुतोऽस्यां दुर्दशायां तादृशसुखानुभवपात्रता नः । यतः-

प्राणसर्वस्वमस्माकं यया वत्सौ हतौ बलात् ।

सा प्रणष्टां पुनर्दृष्टिमर्षयेदुर्दशा-कथम् ॥ २१ ॥

मन्ये केवलमावयोर्वित्सान्वेषणपरयोर्वनतरुतरंगिणीप्रसवणेंदुनक्षत्रग्रहाद्याकारवृत्तितया तत्तदखिलं साक्षाद्दृश्यमानमिव प्रतिभातीति ।

शुभत्सेनः- नैतदेवं ।

पश्य देवि नदीतीरे कोयं वृक्षो विराजते ।

शैव्या- ( निपुणं निरीक्ष्य । )

नाथ प्रफुल्लफुल्लालसंकुलो वकुलः खलु ॥ २२ ॥

शुभत्सेनः- एवमेतत् । मिये ! तस्य परिभ्रमद्भ्रमरभरभज्यमानेव विकसितकुसुमशालिनी कस्यां दिशि विनम्रा शाखा ।



शैव्या- आर्यपुत्र ! दक्षिणस्याम् ।

शुभ्रत्सेनः- देवि ! एवमेव एवमेव ।

यद्यद्यथा वदसि देवि तथा तथैतत्  
सर्वं ममापि नयनातिथितां प्रयाति ।  
तस्मादसंशयमुमारमणेन दृष्टि-  
र्मन्योर्विन्देति करुणामृतनीरदेन ॥ २३ ॥

शैव्या- ( निःश्वस्य । )

प्राणनाथ विना वत्सौ नेत्रानन्दप्रवर्षिणौ ।  
प्राप्ताभ्यामपि नेत्राभ्यामाभ्यां हा हंत किं फलम् ॥ २४ ॥  
दर्शनीयतमं रत्नद्वयं विगलितं करात्  
दृष्ट्यानया निष्फलया नाथ किं नः प्रयोजनम् ॥ २५ ॥

शुभ्रत्सेनः- देवि ! यद्यप्यवितथमेव वचस्ते तथापि वत्स-  
योरन्वेषणे तु न तस्या अल्प उपयोगः । यतः-

दृष्ट्वा यया प्रतिगिरिं प्रतिगद्वरं च  
प्रसाश्रमं प्रतिवनं प्रतिपादपं च ।  
वत्सौ हि तौ मृगयितुं प्रभवाय आवा-  
मेनां कथं कथय रे विफलां वदावः ॥ २६ ॥

किंच

येन प्रणष्टा सा दृष्टिर्दृष्ट्वा दृष्ट्वा समर्पिता ।  
स एव प्राणसर्वस्वमर्पयिष्यति तौ हि नौ ॥ २७ ॥

शैव्या— संतु सत्यान्यार्यपुत्रस्य वचांसि । ( इत्युक्तवो-  
त्तिष्ठति । )

द्युमत्सेनः— ( उत्थाय ) प्रिये ! एहि ।

प्रतिवनं प्रतिभूधरकंदरं

प्रतितपोविपिनाश्रमभूमिकम् ।

प्रतिनिकुंजमलं मृगयावहे

विनयवारिनिधी ननु तावुभौ ॥ २८ ॥

( इत्युक्त्वा सर्वतः परिभ्रमतः । )

शैव्या— ( सास्त्रं । )

हेसावित्रि प्रणयनिलये हंत कुत्रासि वत्से

द्युमत्सेनः— ( सखेदं । )

शौर्याभोधे गुणिगणगुरो सखवन् कासि वत्स ।

उभौ— ( वाष्पकंठं । )

वत्से वत्से कथमुपगताद्यापि नास्मत्समीपे ।

हाहा वत्स त्वमपि च कथं विस्मृतः स्वां प्रतिज्ञाम् ॥ २९ ॥

( इत्युच्चैर्विलपंतौ मूर्च्छां नाटयतः । )

द्युमत्सेनः— ( क्षणालुब्धसंज्ञ उत्थाय । ) देवि !

पश्यन्नपि न पश्यामि क वदामि क यामि वा ।

किं करोमीति नो वेद्मि दुःखादिदृमूढतां गतः ॥ ३० ॥

शैव्या— आर्यपुत्र ! आश्रमान्निर्गतयोरावयोर्यामिद्वयं व्यतीतं ।

सप्राणौ यदिचेद्वत्सौ नैतावत्कालमाश्रमम् ।

नागत्य कापि विश्रामं लभेतामिति मे मतिः ॥ ३१ ॥

तदतः परमावाभ्यामस्मदाश्रम एव गंतव्यः ।

शुमत्सेनः— देवि !

आगताप्याश्रमं तस्मिन् विलोक्य च नौ पुनः ।

अस्मदन्वेपणायैतौ वनाद्वनमटिप्यतः ॥ ३२ ॥

इति मे प्रतिभाति । तत्तत्र गत्वापि न तन्मुखदर्शनमुखम-  
नुभविष्यावः । किंचास्मदाश्रमदिगपि न मयादिङ्मूढतया-  
य ज्ञायते ।

शैव्या— नाथ ! न केवलं वत्सावेवास्मानन्विष्यतः किंत्वा-  
श्रमयासिनः सर्वेपि वनाद्वनं नौ मृगयिष्यन्ति । तन्मध्या-  
त्कश्चिदत्राप्यागमिष्यति तद्धैर्यमालंब्य विश्रम्यताम् ।

शुमत्सेनः— देवि ! एवं कुर्वः । ( इत्युपविशतः । )

प्रचिश्य सुवर्चाः— ( स्वगतं । ) महाराजं शुमत्सेनं देवीं शै-  
व्यां वत्सां सावित्रीसत्यवंतौ च प्रतिवनं प्रतिलतागृहं प्रति-  
पादपतलं चान्विष्यान्विष्य परिश्रान्तोऽहं । समासन्नश्रायं  
निशीयस्तत्पुनः स आश्रम एव मया तरया गंतव्यः । ( इ-  
ति परिधायति । तत्पादपातशब्दमुपश्रुत्य सत्यवदागमन-  
बुद्ध्या । )

शैव्याशुमत्सेनौ— वत्स सत्यवन् सत्यवन् ! समागतः किं ।  
इत्युक्तवंतौ तं प्रतिधावतः । )

सुवर्चाः— आर्यराजर्षे ! विजयस्य विजयस्य । नाहं सत्यवान्  
किंतु सुवर्चाः ।

शुमत्सेनः—अयि मुनिराज ! कुतोत्रागमनं वः । किंस्विद्विलो-  
कितौ कापि वत्सौ सावित्रीसखंतौ ।

सुवर्चाः—राजर्षे ! सायंसमयेद्य भवतां शिवार्चनपर्णशाला-  
यां परमेश्वरस्तुतिपाठादिश्रेयस्करशब्दपरंपरा न श्रुता-  
स्माभिस्ततो भगवान् भरद्वाज आर्यो गौतमो दयालुर्दा-  
लभ्य आसु आपस्तंबोतिसौम्यो धौम्योहं च सशकं तस्यां  
प्रविष्टाः । विलोक्य च शून्यां तामस्मन्मनांस्यपि शून्यता-  
मभजन् ।

शुमत्सेनः— ( स्वगतं । ) अहो महात्मनां महत्ता । ( प्रकाशं ।  
ततस्ततः ।

सुवर्चाः— तत उद्विग्नानामस्माकं मनांसि नानाविधवितर्क-  
दोलाखेलनलोलान्यभवन् यावत्तावदेव्या मालव्या सहि-  
तो महाराजोश्वपतिरप्यसदाश्रमभूमिकां भूपयामास ।

शुमत्सेनः— किंस्विन्महाराजोश्वपतिरप्यागतः । हा कथं त-  
स्मै मुखं दर्शयिष्यामि ।

शैव्या— प्राणनाथ ! मामपि सैव प्रपा पीडयति परं का प्र-  
तिक्रिया ।

सुवर्चाः— विधाय समयोचितां सत्क्रियां महाराज ! विलो-  
कितः किं कापि सपरिवारो राजर्षिर्शुमत्सेन इत्यस्माभिः  
पृष्ट्वाश्वपतिरार्या युष्मत्त एवैतदहमवगंतुमिच्छामीति प्रा-  
वोचत् ।

शुमत्सेनः— ततस्ततः ।

सुवर्चाः— श्रुत्वैतदधिकतमोद्विग्नचित्तैरस्माभिर्महाराज अ-  
तिनिकटसहवासवंतोपि वयमद्य दैवात्तद्वृत्तानभिज्ञाः स्मो  
नैतदल्पं व्रीडाक्रीडास्थलमिति साश्रुपातमुक्तं ।

शुमत्सेनः— तत्रास्माकमविमृश्यकारितैवोपालंभमर्हति ना-  
न्यस्ततस्ततः ।

सुवर्चाः— ततश्चास्माकं सानुतापां वाचमुपश्रुत्य तपस्विनो  
निश्चिन्ता भवत सर्वेपि वयं संमील्य क्षणमात्रादैवैतान्  
मृगयिष्यामह इति सादरमुवाच महाराजः ।

शुमत्सेनः— हा मदर्थं सर्वेषामीदृशः परिश्रमो भविष्यति ।  
ततस्ततः ।

सुवर्चाः— ततः सशिष्येण भरद्वाजेन पश्चिमदिग्गमनमंगी-  
कृतं गौतमेनोत्तरदिक्प्रयाणं स्वीकृतं महाराजेनाश्वपति-  
ना दक्षिणदिक्प्रयाणमूरीकृतं मया च पूर्वदिगन्वेपण-  
मुरीकृतं । सर्वैश्च निशीथसमये पुनरयमाश्रम उपगंतव्य इ-  
ति निश्चयश्चाकारि ।

शुमत्सेनः— भगवन् ! कस्तादृशं श्रमं स्वीकुर्याद्विना युष्मान् ।

सुवर्चाः— इदानीं समासन्ननिशीथत्वात् प्रत्यावृत्त्याश्रमं ग-  
च्छतो मेव युष्माकं समागमो जातः परं यूयमपि सावि-  
त्रीसत्यर्चाद्वियुक्ता इत्यधुनैव शपते ।

शुमत्सेनः— भगवन् ! प्रातःसमय एव ती तु वनमुपगमौ ।  
समासन्नेपि सायंममये यदा नयनार्त्ता विनिवृत्ता तदोद्वेग-  
श्लेगविवशस्ताततयानापृच्छताथमयामिनोप्येकपदपवावां

तदभिमुखं गंतुं प्रस्थितौ ।

सुवर्चाः— राजर्षे ! तादृश एव भियजनविरहस्ततस्ततः ।

द्युमत्सेनः— ततः सर्वतो विश्रांतपरिभ्रमणश्रमेणातिस्निग्धौ  
प्रतिपदं स्खलनैः पतनैश्च छिन्नभिन्नांगौ निःसंख्यकंटक-  
विद्धचरणतलौ च कस्मिंश्चित्तरंगिणीतीरे क्षणमुपवि-  
ष्टावाम ।

सुवर्चाः— राजर्षे ! अतिदुष्करं हि कृतमेतद्यदंघ्राभ्यामपि पु-  
वाभ्यां वत्सयोरन्वेषणाय परितो धावितं । ततस्ततः ।

द्युमत्सेनः— ततश्चाकस्मान्नजाने केन हेतुना बहुकालात्प्रण-  
ष्टे नेत्ररत्ने मया देव्या च पुनरुपलब्धे ।

सुवर्चाः— ( साश्चर्यानिंदं । ) इदममंदानंदास्पदं यत्प्रणष्टयोर्ने-  
त्ररत्नयोः पुनरुपलब्धिरिति ।

द्युमत्सेनः— ( निःश्वस्य । ) निष्फलैव मानवरत्नयोर्वत्सयोर-  
लाभे नेत्ररत्नोपलब्धिः । ( इति वदन्नश्रूणि मुञ्चति । )

सुवर्चाः— येन दयालुना परमेश्वरेण प्रणष्टान्यपि नेत्ररत्ना-  
न्यर्पितानि स एव तदपि रत्नद्वयमर्पयिष्यति । तदतः पर-  
मस्माभिः स्वाश्रम एव गंतव्यस्तत्रावश्यं सर्वेषां समागमो  
भविष्यति ।

शैव्या— मुनिराज ! विना वत्सौ महाराजायाश्वपतये देव्यै  
मालव्ये च लज्जयामुखमपि दर्शयितुं न प्रभवामि तत्त-  
दागमनांतरा नाहमाश्रममागमिष्यामि ।

सुवर्चाः— मातः शैव्ये ! किमेतदुच्यते । किं, वत्से सस्यति

वत्सायां सावित्र्यां च युवां न्यूनवात्सल्यौ तौ चाधिक-  
वात्सल्यौ स्त इति मन्यसे ।

शुमत्सेनः— देवि ! नेदृशमेतयोर्दोषयोरेतःकरणं । किंच  
तेषां समागमेन किञ्चित्कृत्यं स्फुरिष्यति । यतः—

नानादुःखशतांधानां कर्तव्यं मूढचेतसाम् ।

अकुण्ठप्रसरं चक्षुः प्रिये प्रियसमागमः ॥ ३३ ॥

शैव्या—यद्येवं तर्हि प्राणनाथाज्ञा प्रमाणं मे ।

शुमत्सेनः— सांप्रतं त्वस्मदाश्रममार्गेष्यनभिज्ञोऽसि ।

सुवर्चाः— राजर्षे ! युष्मदन्वेषणाय प्रतिदिशं प्रचलितेष्व-  
स्मासु प्रोवाचाश्वपतिः ।

शुमत्सेनः— किमिति ।

सुवर्चाः— अयि तपोधनाः ! रात्रौ भ्रमन् कश्चित्कदाचिदि-  
दमूढोऽपि भवति तदत्र स्थितैर्युष्माभिर्गिरिशिखरमेतदारु-  
ह्य ज्वलनज्वाला प्रकाशनीया यदाधारेणांधतमतमोविली-  
नमप्याश्रमपदमेतदभिज्ञास्यंति सर्वेपीति ।

शुमत्सेनः— अनागतमपि पश्यति प्रज्ञावतां प्रज्ञा ।

शैव्या— मुनिराज ! तर्हि दूरे हि येयं ज्वलति ज्वाला त-  
त्रैवास्माकमाश्रमः किम् ।

सुवर्चाः— अथ किं । तदेतं गच्छाम । ( इति निष्क्रान्ताः । )  
( ततः प्रविशति धीम्यः । )

धीम्यः— ( परित्रस्त्यावलोक्य च । )

नीचोन्नतेष्वपि पदेषु समप्रसादः  
 प्राप्तः श्रियं निरुपमां परमोन्नतिं च ।  
 मध्यस्थतामभिवहंश्च सुधाकरोयं  
 कं कं न सज्जन इवाप्तसुखं करोति ॥ ३४ ॥

समासन्नोऽहि निशीथः कथमद्यापि न कश्चिदागतः ।  
 अश्वपतिः—(प्रविश्या) असीमसौम्यत्वसिंधो भगवन् धौम्य !

प्रणामांजलिरयं मे ।

धौम्यः— विजयस्व राजन् विजयस्व ।

मालवी— भगवन्नभिवंदेहं ।

धौम्यः— देवि ! संप्राप्तसर्वाभिलाषा भूया ।

अश्वपतिः— भगवन् ! कः कः समागतः ।

धौम्यः— नाद्यापि कश्चिदागतोऽस्ति विना युष्मान् ।

अश्वपतिः— क्षणादागमिष्यन्ति सर्वेऽपि । समासन्ना प्रत्याग-  
 मनवेला ।

मालवी— प्राणनाथ ! संवत्सरात्पूर्वमयमेव माधवीमंडपः  
 कीदृशानंदवर्षो बभूव परमद्य दैवात् (इत्यर्द्धमुक्त्वाश्रूणि  
 मुंचति ।)

अश्वपतिः— प्रिये ! समाश्वसिहि समाश्वसिहि । क्षणादनंतरं  
 पुनरयमेव माधवीमंडपस्तादृशं ततोप्यधिकं वानंदं वितरि-  
 ष्यति नः । किंच विपदि धैर्यमर्थैर्यमेव कृत्यं कृत्यविदां इति  
 नाविदितं देव्याः ।



प्रविश्य भरद्वाजगौतमौ- जयतु जयतु महाराजो  
देवी च ।

अश्वपतिः- (मालव्या सहोत्थाय) भगवंतावभिषंदेहं । ( इति  
प्रणमति । )

भरद्वाजगौतमौ- राजन् ! किंस्त्रिदुपलब्धा कापि  
तेषां प्रवृत्तिः ।

अश्वपतिः- भगवंतौ ! विलोकितानि मया दक्षिणदिगंतर्ग-  
तान्यरण्यानि परं न पुण्यचरित्राणां तेषां कापि प्रवृत्ति-  
रुपलब्धा ।

भरद्वाजगौतमौ- महाराज ! यूयमिवावामपि नि-  
ष्फलतमपरिश्रमणपरिश्रमवंतौ सः ।

मालवी- तदेतद्दर्शनाविलसितं ।

धौम्यः- देवि ! यावन्नागतः सुवर्चास्तावदायुष्मती मत्या-  
शा नः ।

मालवी- सत्यमेतत् परं दुःस्वप्नेन मे निवेदितपूर्वव दुःप-  
रिणतिः । ( इति निःश्वासं मुञ्चति । )

अश्वपतिः- देवि ! निपुणतमापि किमेवं वदसि ।

अपर्णाप्राणनाथस्य कृपापूर्णेक्षणात् क्षणात् ।

राजर्षिमार्यं देवीं च वत्सावपि च द्रक्ष्यसि ॥ ३५ ॥

( ततः प्रविशति शैव्यायुमत्सेनानुगम्यमानः सुवर्चाः । )

सुवर्चाः- प्रसादात्पार्वतीप्राणप्रियस्य किञ्च दुर्लभम् ।

एष राजायुमत्सेनः शैव्या चैयमुपागता ॥ ३६ ॥

अश्वपतिः—(सहर्षमुत्थाय ।) भगवन् सुवर्चः ! यावज्जीवम-  
विस्मर्योयमुपकारो वः । ( इति प्रणमति । )

सुवर्चाः— महाराज ! कौयमुपकारः ।

अश्वपतिः— राजर्षे ! प्रणमामि । ( इत्युक्त्वाश्रूणि मुंच-  
न्नालिंगति । )

शुमत्सेनः— ( सास्रं सगद्गदकंठं । प्रियमित्र ! कल्याणपरंप-  
रामनुभूयाः । ( इत्यश्रूणि मुंचन्नालिंगति । )

मालवी— देवि शैव्ये ! प्रणमामि ।

शैव्या—वत्से ! पूर्णाभिलाषा भूयाः । ( इत्युक्त्वा मिथः परि-  
प्वजतः । )

ऋषिपत्न्यः— देव्यौ शैव्यामालव्यौ ! संगते युवां विलो-  
क्याद्य परमानंदमग्नानि नः स्वांतानि ।

शैव्यामालव्यौ— अयि मुनिपत्न्यः ! सोयमत्र भवतीनां भ-  
वतीनामाशिःप्रभावः ।

शुमत्सेनः— आर्यास्तपोवनवासिनस्तपोधनाः ! प्रणामपूर्वं  
क्षमापयामि युष्मान् । यतः—

अविमृष्यकारिता मे निःसीमश्रमभुजश्च चिंतातार्तान् ।

अकरोद्वस्तदपारे लज्जानलधौ निमज्जामि ॥ ३७ ॥

ऋषयः—राजन् ! विलसत्युपचारचातुरी किम्

भृशमुत्पन्नविशुद्धसौहृदानाम् ।

विलसेद्यदि तर्हि किंनु तेषा-

मपरेषां च भवेद्विलक्षणत्वम् ॥ ३८ ॥

अश्वपतिः— मुनयो यद्यप्येवमेतत्तथापि कदाचित्केषांचित्  
अस्तोकसौहृदालोकसंतोषविवशात्मनाम् ।

नेत्रांशुभिः समं वक्रान्निःसरत्युपचारगीः ॥ ३९ ॥

ततो राजर्षेरुक्तिरपि युक्तैव ।

ऋषयः— ( सस्मितं । ) महाराजेनापि राजर्षेः पक्षः स्वीकृतः ।

शुमत्सेनः— वत्स अश्वपते ! अतर्कितेनामुना युष्मद्दर्शनेन  
परमेश्वरस्यापरिमितमुपकारं मन्येहं ।

अश्वपतिः— आर्य राजर्षे ! व्यतीतायां तमिस्रायां दृष्टो  
देव्या कश्चिदुःखप्रस्तुत उद्विग्नचित्ताया देव्या अनुमतेन  
तपोवनमेतदुपगंतुं निशीथ एव राजधानीतः प्रस्थिता वयं ।

शुमत्सेनः— देव्या दुःखमेनापि मयि सुखप्रापितं । ततस्ततः ।

अश्वपतिः— ततोद्य व्यतीतार्द्धयामायां त्रियामायां प्राप्ता  
वयमेनामाश्रमभूमिम् ।

शुमत्सेनः— अहो पदभिरेव यामिर्गृयं राजधानीत इमां भू-

मिं प्राप्ताः सोयं दिव्याश्वानां प्रभावस्ततस्ततः ।

अश्वपतिः— तत एनां पर्णशालामेनं माधवीमंडपागमाः  
पर्णकुटीरं भवद्विर्विना शून्या विलोक्य दुस्तरदुःखोदधि-  
निमग्ना वयममीभिरेव मुनिभिरुद्धताः स्मः । इदानीं युष्मद्-  
दर्शनानंदमनुभूय परमेश्वरोपकारं च शिरसाभिवंद्य वत्सयोः  
प्रवृत्तिं ज्ञातुमिच्छामः ।

शुमत्सेनः— प्रियमित्र ! युष्मत्प्रयाणानंतरं तस्मिन्नेव वत्स-  
या माविश्या यदगारिश्रीयत्नं कर्तुमिच्छामीति विशतोहं ।

अश्वपतिः— भगवता नारदेनैतदुपदिष्टं । ततस्ततः ।

द्युमत्सेनः— वत्साया अस्याग्रहमवलोकयानुमोदितं मयैतत् ।

मालवी— ( स्वगतं । ) किंसिद्धतेनैव पराभूता मे वत्सा । अथ-  
वा न संभवत्येतत् ।

अश्वपतिः— उचितमेतद्विहितं । ततस्ततः ।

द्युमत्सेनः— ततः संवत्सरे पूर्णेद्य समाप्तिमाप्तं व्रतमेतत्तत्  
उपवासत्रयी तथा विहिता ।

अश्वपतिः— तदप्युपदिष्टमेव महामुनिना नारदेन । तत-  
स्ततः ।

द्युमत्सेनः— अद्य प्रातःसमये वनमभिगंतुं प्रस्थिते वत्से  
सख्यति—

पितरौ द्रष्टुमिच्छामि वनमेतन्मनोहरम् ।

प्रीत्या तदनुजानीतं तत्राभिगमनाय माम् ॥ ४० ॥

इति वत्सया विज्ञप्तावावां ।

अश्वपतिः— ( स्वगतं । ) न प्रायो वत्साया निष्प्रयोजना प्र-  
वृत्तिः । ततस्ततः ।

द्युमत्सेनः—ततः— तथा तथावां विज्ञप्तावपि वञ्चं द्रवेद्यथा ।

प्रणयेनार्जवेनापि दैन्येन वद्धहस्तया ॥ ४१ ॥

तदीयविज्ञप्तिश्रवणविवशस्वांततया चावाभ्यां वनगमनम-  
प्यनुमोदितम् ।

मालवी— ( स्वगतम् । ) मन्ये नारदोपदिष्टोयं वासरस्तद्य  
मया सहैव गंतव्यमिति वत्साया आग्रहमूलं ।

अश्वपतिः— ततस्ततः ।

दुर्मत्सेनः— ततः सायंसमयात्पूर्वमेव प्रसागमिष्याव इत्यु-  
क्त्वा प्रस्थितावपि तौ नासायंसमयानंतरमप्यागतौ ततो-  
नंतर्चिंतातुरचित्तौ प्रस्थितावावां तदभिमुखं गंतुम् ।

अश्वपतिः— एवमेतदकुशलशतशंकाकुलानि सुहृदां चेतां-  
सि । ततस्ततः ।

दुर्मत्सेनः— भ्रांताखिलान्यतिघनानि वनानि तानि

श्रांतावितस्तत उरुस्खलनैरथांधौ ।

निःसंख्यकंदकविभिन्नविदीर्णपादौ ।

नद्यास्तटे कचिदुपद्रुममाविशावः ॥ ४२ ॥

अनंतरं चाकस्मात्प्रणष्टापि दृष्टिरुपलब्धास्माभिः । प्रणष्ट-  
प्राप्तयापि तथा दशा न परितोपमुपययौ स्वांतं नौ ।

दृष्टिर्हे दृष्ट्वाः प्राणानामपि प्राणा हृदश्च हत् ।

जीवितं जीवितस्यापि वत्सावेवावयोर्हे तौ ॥ ४३ ॥

संप्राप्तनेत्राभ्यां चावाभ्यां पुनर्वनानि सरिच्छीराणि छा-  
यावृक्षा लतामंडपानि कुंजभवनानि च विलोकितानि परं  
न कापि तौ भद्रमुखौ विलोकितौ । तदनु तदनवलोकन-  
दुःखादंधाविव मूकाविव बधिराविव मत्ताविवोन्मत्तावि-  
व मूढाविव जातौ मूर्छया पतितौ च ।

अश्वपतिः— संतु दुःखसदृशाणि व्याधीनामयुतान्यपि ।

सत्पुत्रविरहव्याधेस्तुलनां यांति तानि किम् ॥ ४४ ॥

ततस्ततः ।

द्युमत्सेनः— ततो यावन्मुमोच मूर्छा नौ तावद्गगधानयं सुव-  
 - र्चा लोचनातिथितामाससाद तन्मुखादवगतयुष्मदागमन-  
 वृत्तांतावत्रागतौ स्वः । एवमतिमंदभाग्यवत्तया वंचितौ  
 स्वः । ( इत्युक्त्वाश्रूणि मुंचति । )

शैव्या— ( सास्रं । )

हे सखवन् कनु गता पितृपादभक्ति-  
 र्हाहा क वाथ गलिता तव मातृभक्तिः ।  
 वत्से क साश्वपतिपुत्रि तवापि सर्व-  
 श्लाघ्या स्वकीयगुरुभक्तिरहो विलीना ॥४५॥

( इत्युच्चैर्विलपंती मूर्छा नाटयति । )

मालवी— म्रियसखि शैव्ये ! शैव्ये ! किमेतत् । उचितमिदं  
 किं ते । आर्यायामपीत्यं गलितधैर्यायां किं नः शरणं ।  
 तत्समाश्वसिहि समाश्वसिहि ।

अश्वपतिः— राजर्षे ! तदीयैरगण्यैः पुण्यैरेव वत्सं सखवंतं  
 वेत्सां सावित्रीं च द्रक्ष्यामस्तत्समाश्वसिहि ।

सुवर्चाः— आर्य राजर्षे ! वत्सायास्तपःसदाचारं शीलं च  
 विलोक्य तयोः कुशलं प्रत्यक्षं मे चेतः ।

गौतमः— महाराजाश्वपते ! राजर्षे द्युमत्सेन ! अस्ति कुशलं  
 वत्सयोरित्यशंकं मे भतिभाति ।

गौतमशिष्यः— करतलामलकवदसिलं जगदवलोकयतां  
 त्रिगमागमपारद्वयनां निर्व्यलीकभक्तिभरवशीकृतका-

सायिनीकांतानामावालयतः प्रतप्तदुष्करतपःप्रकराणाम-  
स्रद्गुरुणां न वचस्सु वैतथ्यं संभवेत्तद्वहीमि भद्रममुद्रं तयो-  
र्विलसतीति ।

भरद्वाजः— वत्सावश्वपतिदुमत्सेनौ ! वत्सायाः सावित्र्याः  
शारीराणि लक्षणानि निष्प्रतिमां सौभाग्यसंपदं निवेदयं-  
ति तत्तयोर्विश्चिता न विधेया ।

दाल्भ्यः— अकस्माद्युवयोर्नेत्रप्राप्तिरेव तयोः कुशलं शंसति ।  
आपस्तंबः— राजन् ! सांप्रतं शांतां दिशमाश्रित्य पशवः  
पक्षिणश्च शब्दं कुर्वन्ति ततो वर्तते वत्सयोः कुशलमिसंश-  
कमवगंतव्यं ।

धौम्यः— वत्सस्य सत्यवतो वत्सायाः सावित्र्याश्च सद्गुणा एव  
भाविनी श्रेयःपरंपरां निवेदयन्ति तन्न चिन्तास्थानमेतत् ।

दुमत्सेनः— प्रियमित्राश्वपते मान्या मुनयश्च युष्माकं सर्वे-  
षां भवंतु सखा गिरः श्रीपार्वतीप्राणप्रियप्रसादात् इत्याशा-  
से । युष्मद्वचोभिर्धैर्ये धृतमपि चेतः स्खलति मे । किंचास्ययं  
निशीथो यामद्वयांतरितश्चातःपरं प्रातःसमयस्तावद्वत्सयो-  
र्मुसकमलदशेनमंतरा न स्थास्यन्ति नौ प्राणा एतौ चाश्वप-  
तिमालव्या केवलमस्मदाश्वामनायैव धैर्यं धृत्वा स्थितौ  
परं तयोरपि प्राणा आप्रातःसमयं स्थातुमशक्ताः ।

दुःसप्तदर्शनादेव चाबुद्धिगतिरागता ।

वृत्तांतैस्सिन् तयोर्दुःखं कीदृशं स्यात्तद्विचिंतयताम् ॥२६॥

तदस्माकं चतुर्णां जीवनं तु युष्मदधीनमेव । ( इत्युक्त्वाश्रु-  
णि मुंचति । )

गौतमः— राजर्षे ! निश्चितो भव ।

आप्रभातं तु मद्विद्याप्रभावाद्विस्मृतापदः ।

युष्मानहं करिष्यामि तावत्तावागमिष्यतः ॥ ५७ ॥

द्युमत्सेनः— भगवन् ! महानयमनुग्रहः ।

गौतमः— राजन् ! विद्यावलेन किमर्षोद्विजालं दर्शयिष्यामि  
तदादितातपर्यंतं धैर्यमालंब्य विलोकनीयं ।

अश्वपतिः— भगवन् ! यथायुष्मदाज्ञं करिष्यामः ।

गौतमः— ( नेत्रे निमील्य क्षणं विद्याध्यानं नाटयित्वा )  
मयूरपिच्छं परितो भ्रामयति । )

सर्वेपि— ( सविस्मयं पश्यन्ति । )

अश्वपतिः— ( साश्चर्यं सर्वतोवलोक्य ) राजर्षे ! किमेतदभि-  
जानासि ।

द्युमत्सेनः— प्रियमित्र ! पुराणेतिहासोक्तैर्लक्षणैर्विचार्यमाणे  
भगवतो धर्मराजस्यास्थानमंडप इवायं लक्ष्यते । तथाहि

सेयं संयमिनी चतुर्भिरमलैस्तुंगैर्युता गोपुरैः

प्राकारेण सुतप्तकांचनमयाकारेण चैवावृता ।

सेयं धर्मसभा च भाति विमलस्वातैर्मुनीर्द्रष्टृता

धर्माधर्मविवेचनातिनिष्ठैः राजर्षिभिश्चान्विता ॥ ५८ ॥

नेपथ्ये— जयतु जयतु महाराजाधिराजो धर्मराजः ।



अश्वपतिः— राजर्षे ! युक्तमुक्तं भवद्भिः । सोयं धर्मराजप्रती-  
हारकोलाहलः श्रूयते ।

( ततः प्रविशति चित्रगुप्तेनानुगम्यमानः सपरिवारो  
धर्मराजः । )

धर्मराजः—(सिंहासनमधिरुह्य प्रवद्धपुष्पपूर्णांजलिरूर्ध्वमवलोक्य ।)

दीनबंधो दयासिंधो सर्वज्ञ सर्वशक्तिमन् ।

प्रणामपुष्पांजलयः संतु त्वत्पदयोरमी ॥ १ ॥

अधर्मो धर्मवद्भाति क्वचिद्धर्मोऽप्यधर्मवत् ।

धर्माधर्मपरिज्ञानं त्वत्कृपाधीनमेव तत् ॥ २ ॥

अप्रतर्क्यामनिर्देश्यामबाहुमनसगोचराम् ।

धर्मज्ञ धर्मस्य गतिं त्वमेव वेत्सि नापरः ॥ ३ ॥

तत्त्वत्पदाब्जदासाय धर्माधर्मविवेचने ।

अभ्रांतिमदसंदेहं ज्ञानं मे कृपयार्पय ॥ ४ ॥

त्वदर्पिताधिकारस्थो न प्रमाद्येदयं यथा ।

तथा कुरु कृपापाथोनाथ नाथ नमोस्तु ते ॥ ५ ॥

( इत्थंजलिस्थानि पुष्पाण्यूर्ध्वं प्राक्षिपति । )

अश्वपतिः— राजर्षे ! धर्मराजोऽपि धर्मासनमधिरुह्य विशु-  
द्धबुद्धिसिद्धये परमेश्वरमेवं प्रार्थयति ।

शुभत्सेनः— सखे !

दुर्लभं शुद्धबुद्धित्वमपि बुद्धिमनामहो ।

दयावलोकलहरा विनाश्रीमत्पिनाकिनः ४९

धर्मराजः— प्रियप्रधान चित्रगुप्त !

चित्रगुप्तः— ( बद्धांजलिस्तथाय । ) आज्ञापयतु देवः ।

धर्मराजः— अद्य कृत्यपराधिनः समागताः ।

चित्रगुप्तः— शतं क्षुद्रापराधाढ्याः शतं मध्यापराधिनः ।

शतं महापराधाढ्याः शतमत्यपराधिनः ॥ ६ ॥

आगतास्ते मया युष्मदाज्ञया यमयातनाः ।

प्रापितास्तेषु सप्तैव देवदेवावशेषिताः ॥ ७ ॥

धर्मराजः— समाहूयंतां ते ।

चित्रगुप्तः— यथाज्ञा देवस्य । ( पृष्ठतोवलोक्य । ) वज्रतुंड ! ती-

क्ष्णदंष्ट्र ! त्वरितमानयतमत्रापराधिनः ।

वज्रतुंडतीक्ष्णदंष्ट्रौ— यथाज्ञा । ( इत्युक्त्वा बहिर्निष्क्रम्य पुनः

प्रविश्य च ) देव ! सोयं महापराधी । ( इति दर्शयतः । )

धर्मराजः— ( विलोक्य । ) चित्रगुप्त ! किमपराद्धमनेन का च या-

तनानुमोक्तव्येति विलोक्यता ।

चित्रगुप्तः— ( पत्राणि विलोक्य । ) देव !

अनुलवमपराबलावलोक्ये

प्राहितमनेन सपापमात्मचक्षुः ।

तदनुलवममुप्यनेत्रगुग्मं

गतकरुणालवमुद्धरंतुष्टुग्राः ॥ ८ ॥

धर्मराजः— ( स्वगतं । ) उचितमेतदस्याधमस्य । ( प्रकाशम् ।

( सक्रोधं । ) वज्रतुंड ! दुष्टेनामुना यावन्निमेषं परांगनाः पापया

दृशा विलोकितास्तावद्वर्षसहस्रं वज्रतुंडैर्गृध्रैः प्रतिक्षणमुत्पा-  
दितलोचनयुग्मममुं विधेहि ।

वज्रतुंडः— यथाज्ञा महाराजस्य । ( इति भयाद्बुदता पापिना सह  
निष्क्रांतः । )

तीक्ष्णदंष्ट्रः— ( भयचकितलोचनेन पापिना सह प्रविश्य । ) देव !  
द्वितीयोयमपराधी । ( इति दर्शयति । )

धर्मराजः— ( उन्नतभ्रकुटीतटशीपणं विलोक्य । ) चित्रगुप्त ! कीदृ-  
शान्यस्य कृत्यानि ।

चित्रगुप्तः— देव ! देवनिंदा वेदनिंदा निंदा चापि द्विजन्मनाम् ।  
विहितानेन न स्वमेप्युक्तं सत्यं वचः क्वचित् ॥९॥

धर्मराजः— धिक् ते जन्म जीवितं च । ( इति पापिनं तिरस्कृत्य  
तीक्ष्णदंष्ट्रं प्रति । ) तीक्ष्णदंष्ट्र !

तीक्ष्णदंष्ट्रः— आज्ञापयतु देवः ।

धर्मराजः— निष्ठुरक्षुरधाराग्रच्छिन्नजिह्वं विधेह्यमुम् ।

पुनरुत्पन्नजिह्वं तं छिन्नजिह्वं पुनः कुरु ॥ १० ॥

एवं यावन्त्यक्षराणि प्रोक्तान्येतेन पापिना ।

निंदापराण्यसत्यानि तावद्वर्षं विधीयताम् ॥ ११ ॥

तीक्ष्णदंष्ट्रः— यथाज्ञा देवस्य । ( इत्युक्त्वा निष्क्रांतः । )

असिरोमा— ( पापिना सह प्रविश्य । ) देव ! तृतीयोयं पापी ।  
( इति दर्शयति । )

धर्मराजः— ( सरोपं विलोक्य । ) चित्रगुप्त ! ब्रूहि कृत्यान्येतस्य ।

चित्रगुप्तः— (क्षणं विचिंत्य ।) हंत निःसीमानोस्य पापप्रसराः ।

श्रूयतां— जननीतनुजन्मनोर्मिथो

जनकेनापि सहात्मजन्मनः ।

सुहृदः सुहृदाथ कारितः

कलहोनेन कटोरचेतसा ॥ १२ ॥

अपि सोदरयोर्मिथः कलिः

कुलकांताकुलकांतयोर्मिथः ।

अमुना कपटैकवार्दिना—

नुदिनं कारित उक्तियुक्तिभिः ॥ १३ ॥

धर्मराजः— धिक् त्वां रे कर्मचंडाल मा मे दर्शय ते मुखम् ।

दुष्ट दुष्कर्मसंपुष्ट रुष्टस्ते नूनमोश्वरः ॥ १४ ॥

असिरोमन्— कर्मचंडालताचंडालिगनानदंद्वापतिम् ।

विदारय रयादेनं करपत्रेण तं द्विधा ॥ १५ ॥

असिरोमा— यथाज्ञा देवस्य ।— ( इति पापिना सह निष्क्रान्तः । )

कालमुखः— ( प्रविश्य । ) महाराज ! चतुर्थोऽयमपराधो । ( इति-  
दर्शयति । )

धर्मराजः— ( विलोक्य । ) चित्रगुप्त ! किमेन एतस्य ।

चित्रगुप्तः— महाराज ! सर्वेषामनेन निष्कारणं संतापितान्य-  
तःकरणानि ।

धर्मराजः— कालमुख ! गच्छैनं लोहमध्यां तप्तवालुकायां ( निः-  
क्षिप क्षिप्रं । )

कालमुखः—यथाज्ञा धर्मराजस्य । ( इति सह पापिना निष्क्रान्तः । )

शुभ०—सखे ! पापानुरूपदंडोयं देवो दंडधरः स्वयम् ।

अश्व०—राजर्षे ! तादृग्धर्मधुरीणत्वाद्धर्मराजः स ईर्यते ॥ ५० ॥

शैब्या—प्रियसखि मालवि !

सुहृद्भेदकरो दुष्टः करपत्रेण दार्यताम् ।

इत्याज्ञां धर्मराजस्य श्रुत्वा तुष्टं मनोत्र मे ॥ ५१ ॥

मालवी—देवि शैब्ये ! एवमेतत् ।

महापापसहस्राणि घोरवोरतराण्यपि ।

सुहृद्भेदकरस्याग्रे क्षुद्राण्येव भवंत्यहो ॥ ५२ ॥

ऋषयः—( परस्परं । ) अहो महानुभावेनामुना मुनिराजेन गौ-  
तमेन स्वकीयैर्द्रजालविद्याप्रदर्शनव्याजेन सांसारिकैर्द्रजा-  
लमुक्तिमार्गः प्रदर्शितः खलु ।

मकरमुखः—( पापिना सह प्रविश्य । ) देव ! पंचमोऽयमपराधी ।

( इति दर्शयति । )

धर्मराजः—( विलोक्य ) चित्रगुप्त ! वर्ण्यतामस्य कृत्यानि ।

चित्रगुप्तः—पैशून्यममुनाऽजस्रमनुषस्त्वं विनिर्मितम् ।

मातापित्रोः सद्गुरुणां निदानानन्दतः कृता ॥ १६ ॥

ततः परं देवः प्रमाणं ।

धर्मराजः—मकरमुरा प्रमुग्गस्यामुष्य रात्रानां विदार्य रसनां त्वं ।

रजगाद्विरसनमेनं द्विरसनतानेन यत्कृता पूर्णम् ॥ १७ ॥

मकरमुरा—यथाज्ञा देवस्य । ( इत्युक्त्वा पापिनासह निष्क्रान्तः । )

वक्रतुंडः— ( प्रविश्य । ) महाराज ! पद्योयमपराधी । ( इति दर्शयति । )

धर्मराजः— ( विलोक्य । ) चित्रगुप्त ! कोस्यापराधः ।

चित्रगुप्तः— देव !—देववेदब्राह्मणनां मातापित्रोस्तथा गुरोः ।

निदानुदिनमानंदादभंदादमुना श्रुता ॥ १८ ॥

धर्मराजः— वक्रतुंड !—प्रतप्तलोहकीलाम्भ्यां विभिन्नश्रवणेंद्रियः ।

प्रतिक्षणमयं पापी पीड्यतां यातनागृहे ॥ १९ ॥

वक्रतुंडः— यथाज्ञा देवस्य । ( इत्युक्त्वा पापिना सह निष्क्रान्तः । )

पिंगाक्षः— ( प्रविश्य । ) देव ! सप्तमोऽयं पापी । ( इति दर्शयति । )

धर्मराजः— ( विलोक्य । ) चित्रगुप्त ! कीदृशान्यस्याचरणानिसंति ।

चित्रगुप्तः— देव ! दुष्टेनानेनानेकानि देवालयानि विशाला धर्मशालाः

सुधाकरप्रभाः सभा असंख्यसत्त्वपाः प्रपाश्र निष्कारणं समू-

लमुन्मूलिताः ।

धर्मराजः— पिंगाक्ष !—उद्यच्चटचटाशब्दं द्रवद्रुधिरकर्दमम् ।

त्वगस्योत्पाद्यतां शरूया जातार्ता जातार्ता पुनः पुनः ॥ २० ॥

पिंगाक्षः— यथाज्ञा देवस्य । ( इत्युक्त्वा पापिना सह निष्क्रान्तः । )

धर्मराजः— चित्रगुप्त ! अस्ति कश्चिदवशिष्टः ।

चित्रगुप्तः— देव ! न कश्चिदिदानीमवशिष्यते ।

धर्मराजः— मियप्रधान ! मद्यपास्ते तप्तलोहरसपानमनुभाविताः

सुवर्णस्तेनानां त्वचास्तिलशश्चेत्तुमाक्षताः किंकराः पशुघ्नाः

कुंभीपाके ब्रह्मघ्नास्तामिस्ते गुरुदारहरा अंधतामिस्ते तत्संसर्गि-

णश्चासिपत्रवने पातिताः ।

चित्रगुप्तः— देव ! युष्मदादौत्तरक्षण एव सर्वमेतदनुष्ठितम् न कि-  
चिदवशिष्यते ।

धर्मराजः— (स्मृतिमभिनीय ।) ह्य आगतः कर्मचंडालश्चोरजारशि-  
रोमणिः प्रतप्तलोहसूर्याश्लेषश्लेशमनुभावितो नवा ।

चित्रगुप्तः— नाथ ! गतेन्हि प्रातःकालादारभ्य सायंसमयपर्यंतं त-  
त्सेवायामेव क्षयमुपगताः सकला मे कालकलाः ।

धर्मराजः— ( सपरितोषं । ) प्रियमित्र ! प्रियं नः प्रियं नः । यतः-  
जारं वीक्ष्य दुराचारं रोषावेशावशाशयः ।

मन्ये तदर्थं न्यूनानि यातनानियुतान्यपि ॥ २१ ॥

चित्रगुप्तः— भगवन्नेवमिदं ।

सर्वेऽपि धर्माः प्रलयं यांति हा जारकर्मणा ।

सर्वेऽप्यधर्मा उदयं यांति तेनैव चानिशम् ॥ २२ ॥

तस्माज्जारदुराचारपरेतिपामरे नरे ।

यातनानियुतार्तेऽपि नानयोस्त्यदयोदयः ॥ २३ ॥

धर्मराजः— प्रिय चित्रगुप्त ! सांप्रतं वतमनरकानिपतितान् पति-  
तान् विलोकयिष्यामः ।

चित्रगुप्तः— देव ! महारौरवपासिन एवाद्य विलोकनीयाः ।

धर्मराजः— भवतु तथा कुर्मः । ( दृष्टुं कृत्वा चित्रगुप्तं रमयन् )  
निष्क्रान्तः । )

( ततः प्रविशन्ति महारौरवपासिनोऽनुतापिनः पापिनः । )

मथमः— ( सटपाभिनः सर्वान् विलोक्य । ) हा सटपासिनो मे !

नातःपरं केनापि किमपि पातकं विधेयं । या या पापकर्मणः  
परिणतिरनुभूता सा सा न मया शक्यते वर्णयितुम् । वर्ष-  
सहस्राणि केवलमेतद्रौरवनिवासव्यसनगौरवमनुभवतो मे व्य-  
तीतानि । हा कदास्मान्मुक्तो भविष्यामि ।

द्वितीयः— सखे ! किमेवं केवलं रौरवनिवासक्लेशेनैव व्यग्रोसि ।  
मया खलूच्चरोत्तराधिकक्लेशवर्षिणोष्टाविंशति नरका अप्य-  
नुभूताः ।

तृतीयः—मन्ये नास्माकं मध्ये कश्चित्तादृशो यो द्वित्रानेव नरका-  
ननुभूय मुच्येत ।

चतुर्थः— प्रियभ्रातरो मे !

यो पापाध्वनि मामयोजयदभिज्ञास्यामि तं चेदहं  
मुक्तोस्मान्नरकात्तदा तु तिलशश्वेत्स्यामि तीव्रासिना ।  
कामं तेन विवृद्धरोपविवशस्वांतः पुनर्यातना  
देवः संयमनीश्वरोर्पयतु मे सर्वाः सहिष्येन्न ताः ॥२४॥

प्रथमः— यदि मुक्ता भविष्यामो नरकेभ्यः कदाचन ।

तर्हि कर्हिचिदप्येवं करिष्यामो न पातकम् ॥२५॥

बालां प्रशस्तकुलजां गुणरूपशील-

शालामदूषणलवां निजधर्मपत्नीम् ।

वेश्यानुरक्तद्वयोत्यदयोत्यजं हा

वृद्धावपि स्वपितरौ श्रितरौद्रवृत्तिः ॥ २६ ॥

हा कदाचिदस्मान्मुक्तो भविष्यामि तथापि तावेन पितरौ ता-



मेव च धर्मपत्नीं लप्स्यामि किम् । तन्नारंकीयतापोपशांता-  
वपि स्वकृत्यानुतापोपशांतिर्दुर्लभा मे ।

द्वितीयः—हा मातः ! कासि । हा पितः ! पाहि । हा सहोदराः ! सा-  
हाय्यं मे कुरुत । हा पापान्याचरता न मया किमपि विचा-  
रितं । मित्रैरपि पाप एव पथि प्रेरितोऽहं । यौवनमदांघ्रतम-  
तया च न मयापि हितमहितं वा विलोकितं ।

तृतीयः—सकलमनुभवात्र जीव सर्वो-

प्युचिततमस्त्वयि दण्डपाणिदण्डः ।

उपकृतिशतकारिणामपि त्वं

त्वपकृतिमेव समाचरः कृतघ्नः ॥२७॥

( सत्वेदं । ) काले मुक्ता भविष्यन्ति महापातकिनोऽप्यमी ।

नाकरूपं मम मोक्षाशा हा कृतघ्नशिरोमणेः ॥२८॥

चतुर्थः—हा हा नैतन्मया ज्ञातं यद्रहस्यपि मत्कृतम् ।

जानाति कश्चित्छिच्छिदक्षामसस्यां चार्पयिष्यति ॥२९॥ इति ।

तेन न मया किमपि विचारितं । परमविश्वासवता तेन  
विप्रेण न्यासीकृतं वित्तमप्यदयाचितोऽहमहरं । हा किमेतन्नी-  
चमाचरितं । हा कीदृशं तापमनुभविष्यति तदन्तःकरणं । सर्व-  
त्रप्रणाशो हि दुःसहः सर्वेषां ।

पंचमः—पीतोस्त्यपेयनिचयोऽनुदिनं प्रहर्या-

दातृस्यमस्यनिचयोऽपि च शुक्त एव ।

दुष्पूरणोदरदरोपरिपूर्तिकामो

एव नीचनीचमपि दृश्यमानोऽस्मीत्येव ॥३०॥

एकोपि नरकः पापप्रभेदाद्वेदवान् खलु ।

न चेत्कथं मत्सदृशो पीडान्येषां न जायते ॥३१॥

पट्टः— हा मदीयानि नीचाचरणानि मामिव कंपयन्ति ।

धिक्कष्टं कतिपयवासरावभासि-

न्यायुष्येप्यहह मया निजाः स्वसारः ।

विक्रीता अपि तनयाश्च धिग्धिगीद-

ग्दुष्कृत्यान्मृतिरपि जीविताद्वरा मे ॥३२॥

सप्तमः— हा धिक्कां धिङ्मे मातिधिङ्मे जन्म धिङ्मे जीवितं च  
येन मया मयि पुण्यबुद्धयोपि न पुण्यया दृशा विलोकिताः ।

मयि विहितपरेश्वरैकभावा

अपि सकलाः सुकुलांगना व्यपश्यम् ।

प्रतिदिनमतिपापचक्षुषाहं

कथमिव हा नरकान्ममास्तु मुक्तिः ॥३३॥

हा स्मारं स्मारं मत्कृत्यानि ममैवात्मा मां धिक्करोति ममैवा-  
त्मा मां तिरस्करोति ममैवात्मा मामुपहसति मत्त एवाहं ल-  
ज्जायां निमज्जामि सोहं कथमिव मुक्तये धर्मराजं विज्ञाप-  
यिष्यामि । ( इति सर्वेपि स्वानि स्वानि कृत्यानि संस्मृत्योच्चै  
रुदन्ति । )

अश्वपतिः— राजर्षे ! इन्द्रजालावलोकनादर्लौकिकोऽतुल्य  
कोपि लाभ उपलब्धः ।

शुभत्सेनः— मित्रमणे ! महात्मनां समागमानुभावस्तादृश  
एव ।

शैव्या- सखि मालवि ! कथापथातीतव्यथावतोतिक्रुणं  
रुदतो विलपतश्चामून् विलोक्यापि कथमनुत्पन्नदयोद-  
यो भगवान् भास्करिः ।

मालवी- देवि !

दयार्द्रहृदयोऽप्येवं यदि कुर्यादयं दयाम् ।

पापेष्वसंख्यपापेषु नयः स्यात्सजयः कथम् ॥१३॥

(ततः प्रविशति चित्रगुप्तेनानुगम्यमानः सपरिवारो धर्मराजः ।)

दूतः- तूष्णीं तिष्ठत रे सर्वे नरा नरकवासिनः ।

किं कौलेयकवत्क्रूरः कोलाहल उदीर्यते ॥ ३४ ॥

शुभाशुभानां सर्वेषां कर्मणां फलदः स्वयम् ।

एष श्रीभगवानत्र समागच्छति धर्मराट् ॥३५॥

धर्मराजः- किमेते कथयन्ति ।

चित्रगुप्तः- देव ! न किञ्चित्कथयन्ति । केवलं स्मारं स्मारं स्वरु-  
त्यानि सानुतापं विलपन्ति ।

धर्मराजः- निष्कलोयमनुतापो निरर्थाश्रामी विलापाः । आदा-  
वैव निःसारेस्मिन् संसारे किं सत्यं किमसत्यं किं कृत्यं किम-  
कृत्यं किं हेयं किमुपादेयं किं हितं किमाहितं चेति स्वमेपि  
न विचार्य प्रत्युतासत्यमेव सत्यं हेयमेषोपादेयमकृत्यमेव कृ-  
त्यमभक्ष्यमेव भक्ष्यमपेयमेव पेयमाहितमेव च हितं यौवनमद-  
मत्ततया यावदायुःस्वीकृत्येदानीं विहितोऽनुनापः किं कुर्यान् ।  
स्वीय एषात्मात्रापराधी नान्यः ।

चित्रगुप्तः— देव ! भूतार्थैव भगवत उक्तिः । तदात्वेते वयमेव  
विद्यावंतो वयमेव दाक्षिण्यवंतो वयमेव विचारवंतो जगति  
नान्ये केचनेति गणयंतः शास्त्रश्रवणमपि किमर्थं कुर्युः । विना  
च शास्त्रश्रवणं कृत्याकृत्यविवेको दुर्लभ एव ।

धर्मराजः— चित्रगुप्त ! विषयविषादविषादशयानां शास्त्रश्रव-  
णमप्यकिंचित्करमेव । पश्यामूं कर्मचंडालं । कति कति वानेन  
शास्त्राणि, नालोकितानि नाधीतानि न श्रुतानि च तथापि  
कृत्यानि तु चंडालैरपि निंदान्यावाल्याद्यावज्जीवं विहितानि ।  
मन्येमुप्याग्रे ब्राह्मण्यप्यब्राह्मण्यः पतितोप्यपतितश्चंडालोप्यचंडा-  
लोऽवमोप्युत्तमश्च यतोयं धर्माचार्यो भूत्वाप्यधर्माचार्यचक्रवर्ति-  
तामनुबभूव । ( पापिनंप्रति । ) धिगूरे कर्मचंडाल ! हतोसि ।  
( इत्युक्त्वा दंडं प्रहर्तुमुद्यमते । पापीत्रासान्मूर्च्छां नाटयन्  
पतति । )

चित्रगुप्तः— महाराज महाराज क्षम्यतां क्षम्यतां विभो ।

हतोयं स्वेन पापेन पापः किं हन्यते पुनः ॥३६॥

किंच—संत्येव व्याघ्रवक्त्राद्याः शतशः सेवकाः प्रभोः ।

दंड्यदंडप्रदातारः श्रमेणालं तदत्र वः ॥३७॥

( इत्युक्त्वा प्रणमति । )

धर्मराजः— ( दंडं विमुच्योपविश्य च । ) चित्रगुप्त ! किं करो-  
मि पापिजनवदनविलोकनोत्तरक्षण एव परां काष्ठामुपगच्छति  
कोपावेशो मे ।

चित्रगुप्तः— भगवन् !

कोपोपि तावकः सोऽयं पापकाननपावकः ।

यस्मिन् प्राणिसुवर्णानि शुद्धिं यांति सहस्रशः ॥ ३८ ॥

( ततः प्रविशतो व्याघ्रमुखवराहमुखौ । )

उभौ— ( स्वायुधान्ययः संक्षिप्य ) नमो देवाय देवसेवायै च ।

( इत्युक्त्वा प्रणमतः । )

धर्मराजः— वराहमुख हे व्याघ्रमुख दुःखेन केन वा ।

युवां दैन्यामिदं प्राप्नो शस्त्रं च त्यज्यते कुतः ॥ ३९ ॥

व्याघ्रमुखः— देव ! बहुकालं देवस्य सेवा विहिता नातः परं तां कर्तुमिच्छामः ।

धर्मराजः— किं तन्निदानं ।

वराहमुखः— न किञ्चिद्देव न किञ्चिन्निदानं केवलं सांप्रतं नाव-  
योर्देवसेवासमुचिता शक्तिः ।

चित्रगुप्तः— कारणं तु देवाय निवेद्यतां ।

व्याघ्रमुखः— किं बहुना देवस्य पार्श्ववर्तिनौ भविष्यावो न पुनः  
कापि कानपि पापिनो नेतुं गमिष्यावः ।

धर्मराजः— पापिनामानयने किमस्ति युवयोर्दुःखमिति ज्ञातुमि-  
च्छामि ।

व्याघ्रमुखः— देव ! यद्येवमाग्रहस्तर्हि श्रूयतां ।

धर्मराजः— अवहितोऽस्मि श्रोतुम् ।

व्याघ्रमुखः— गतेऽहं महाप्रधानस्य चित्रगुप्तस्याज्ञया राजकुमारं  
सत्यवन्तमानेतुमगच्छामः ।

वराहमुखः— तदीयायुः समाप्तिस्त्वद्य सायंसमये भविष्यति परं

तत्स्थलं विलोकयितुं तत्र गतावां ।

व्याघ्रमुखः— एवमेतत् । विस्मृतं मयाव्यग्रतया परं शीतोपचार-  
सहस्रसाहाय्याभ्यामप्यावाभ्यां न तदाश्रमतेजः सोढम् ।

धर्मराजः— कस्य तादृशं तत्र तेजो जरीजृम्भते ।

व्याघ्रमुखः— देव ! सत्यवतः पवित्राया धर्मपत्न्यास्तेज एव  
मादृशान् सहस्रशो भस्मसात्कर्तुं निःशृङ्खलं खेलति ।

धर्मराजः— अप्रतिहतप्रसरं हि पतिव्रताप्रभावप्रभवं ज्योतिः ।  
ततस्ततः ।

व्याघ्रमुखः— ततः पुनरद्य प्रातःसमये हठात्तदाश्रमं प्रविष्टयोः  
पर्णकुटीतोतिदूरस्थयोरप्यावयोस्त्वगियमग्निज्वालयेव तस्यास्ते-  
जोमालया दग्धा । ( इति त्वचं दर्शयतः । )

धर्मराजः— ( विलोक्य । )

दीप्तदावानलज्वालाग्रस्तशालाभतां गतौ ।

युवामितीदं तु सतीतेजोविक्रीडितं वरम् ॥ ४० ॥

ततस्ततः ।

व्याघ्रमुखः— ततो हरिणश्रुतेन प्राणत्राणपरायणौ पलाय्यात्राग-  
तौ स्वः । विचार्यमद्य महाराजेन कया रीत्या सोत्रानेय इति ।  
यथाज्ञप्तावसरं च नानीते कुप्येत्प्रधानपरिवृद्धाश्चित्रगुप्तो अग-  
वांश्च तत । कातरतरौ कर्मैव तत्त्यक्तुमिच्छावः ।

धर्मराजः— ( सस्मितं । ) वत्सौ ! नायं युवयोरपरावस्तादृशो स्थले  
न भवद्वयां गंतव्यमहमेव गमिष्यामि । ( चित्रगुप्तं प्रति । )  
चित्रगुप्त ! दूरे हि गंतव्यं मे तदेहि गच्छावः ।

चित्रगुप्तः— यथाज्ञा देवस्य । ( इति निष्क्रान्ताः सर्वे । )

मालवी— नाथ ! शंकेहं विचारोयमस्मदीयसत्यवद्विषय  
एवेति ।

अश्वपतिः— यद्यद्यथा यथा भावि स्फुटं तत्तत्तथा तथा ।

भविष्यति क्रमेणात्र निरुपाया वयं प्रियो॥५४॥

शुभत्सेनः— वत्स ! ममापि मतिर्भवन्मतमेवानुसरति ।

( ततः प्रविशति सावित्र्या सह सत्यवान् । )

सत्यवान्— प्रिये ! आवयोरत्रागमनेन दिनमेतन्मातापित्रोः क-  
ल्पकल्पं भविष्यति ।

सावित्री— प्राणनाथ ! तत एवावाभ्यां त्वस्या तत्र गंतव्यं ।

सत्यवान्— अयं किम् । यथा तावस्मञ्चितया व्याकुलौ तथावा-  
मपि तयोश्चितया व्याकुलौ स्वः ।

शैव्यामालव्यौ— ( सहर्षमुत्थाय । ) वत्स वत्स सत्यवान् !

वत्से वत्से सावित्रि ! वयं सर्वेपि युवयोः समीपे स्मस्त-  
न्मुंचतमिमामस्मद्विषयिणीं चिंतां (स्वगतं) एनं परिष्वजा-  
वः । ( इत्याश्लिष्टमिच्छतः । )

अश्वपतिः— आर्ये शैव्ये ! प्रिये मालवि ! इन्द्रजालमेतत् ।

शैव्यामालव्यौ— ( सलज्जमुपविश्य निःश्वस्य च । ) हा  
कदासत्ययोर्वत्सयोः सावित्रीसत्यवतोर्दिर्शनमुत्तमनुभवि-  
ष्यावः । ( इत्युक्त्वाश्रूणि मुंचतः । )

शुभत्सेनः— प्रिये शैव्ये ! वत्से मालवि ! यथा सर्वेपि  
लोकः प्रियजनवियोगे प्रियजनचित्राधलोकनाधारेण

दीर्घदीर्घान् विरहवासरान् निर्गमयन्ति तथास्त्राभिरर्षोद्र-  
जालरूपयोरपि सावित्रीसत्यवतोर्दर्शनाधारेण रात्रिः  
क्षयमुपनेया । तद्विधार्य धैर्यं सर्वमर्षोद्रजालं विलोकनीयं ।

शैव्या— प्राणनाथ ! यथायुष्मदाज्ञं वर्तिष्ये ।

मालवी— राजर्षे ! शिरसा धृताभ्यनुज्ञा वः ।

सत्यवान्— बाले बाले रसालेस्मिन् फलभारेण सन्नते ।

नीलोत्पलदलस्पर्द्धिं ग्रहिणु क्षणमीक्षणम् ॥ ४१ ॥

सावित्री— ( सहर्षं विलोक्य । ) नाथ ! अयं खलु

नतेन सत्फलप्राप्त्याऽश्रितेभ्यः फलवर्षिणा ।

भाव्यं सतेति सदृत्तं दर्शयन्निव राजते ॥ ४२ ॥

सत्यवान् ( अन्यतो विलोक्य । )

सुपुष्पितामिमां पश्य प्राणप्रेयसि माधवीम् ।

पतिव्रतामिव स्वच्छैः स्वयशोभिः समुज्ज्वलाम् ॥ ४३ ॥

सावित्री—नाथ ! इमौ कदंबपुत्रागौ महाभाग सुपुष्पितौ ।

सखायाविव संश्लिष्टौ स्वनेत्रातिथितां नय ॥ ४४ ॥

सत्यवान्— प्रिये ! इतोपि दीयतां दृष्टिः ।

सावित्री— ( सप्रमोदं विलोक्य ) इन्द्रनीलमणिनीलिमावलेपलोपि-  
दलच्छायोतिघनच्छायोदवीतटराजइव विराजतेयं वटविटपी  
तदेनं प्रणमावः ।

सत्यवान्— एवं कुर्वः । ( इत्युक्त्वा प्रणमति । )

सावित्री— ( सप्रज्युद्धेकं प्रणम्य प्रार्थयति । )

नीलैर्दलैः फलैरक्तैर्नीललोहिततां वहन् ।



श्रिये जटाजालशाली वटधूर्जटिरस्तु नः ॥ ४५ ॥

सत्यवान्— अशोकं कुरु निःशोकममुमंघ्रिप्रहारतः ।

आलिङ्ग्यामुं कुरुचक्रं कुरु पल्लवितं प्रिये ॥ ४६ ॥

सावित्री— ( लज्जया तूष्णीं तिष्ठति । )

सत्यवान्— ( अन्यतो विलोक्य । )

पुंस्कोकिलोत्र किल कोकिलया सहास्ते

पश्य प्रियेत्र रमते कलर्विकयुग्मम् ।

एते शुका इह वने सहस्रारिकाभि-

र्मृद्धी मनोहरतरां च गिरं गिरन्ति ॥ ४७ ॥

सावित्री— नाथ ! अतीव रमणीयमेतत् ।

सत्यवान्— नृत्यन्त्यमी च शिखिनोबुदनाददृष्टा

गुञ्जन्ति मञ्जुलमिहालिकुलानि बाले ।

पश्य प्रिये करिवरोयमपि स्वकांतां

प्रेम्णाभिर्पिबति जलैरिह घर्मतप्ताम् ॥ ४८ ॥

सावित्री— प्राणनाथ ! किमप्यन्यादृशमेव प्रेम प्रियासु कुलीना-

नां कुंजराणां नरकुंजराणां च ।

सत्यवान्— प्रिये ! एवमेतत् । इतोपि दीयतां दृष्टिः । निविड-

तमतमालजालच्छायात्रियामायितेस्मिन् प्रदेशे सन्निहितमपि

चक्रवाकमपश्यन्ती चक्रवाकीयं करुणतरं रोरवीति सभयसंभ्रम-

मितस्ततो भ्रमति च ।

सावित्री— ( स्वगतं निःश्वस्य । ) हा दैव चक्रवाक्या इवाद्य मे

रात्रिः क्रीडशी भविष्यति । नारदप्रोक्त एवायं वासर इति  
वेपते मे हृदयं ।

सत्यवान्— प्रिये ! कस्मिन् विचारे निमग्नासि ।

सावित्री— न किञ्चित् प्राणनाथ न किञ्चित् ।

सत्यवान्— प्रिये ! परिम्लानं मुखकमलमेव ते निवेदयति किम-  
प्यंतर्गतमौदास्यम् ।

सावित्री— प्राणनाथ विलोक्येमां चक्रवार्की वियोगिनीम् ।

प्राणनाथवियोगार्तिस्मृत्या खिन्नाशयाभवम् ॥४९॥

सत्यवान्— प्रिये ! एहि फलानि चिनुवः ।

सावित्री— यथाज्ञा प्राणनाथस्य । ( इति फलानि चिनुते । )

मालवी— इंद्रजालमेतदिति भूयो भूयो भवद्गिरुच्यते पर-

मधुना सावित्र्या स्वगतं यदौदास्यं प्रदर्शितं तेन तु सत्यै-  
वेयं सावित्री नेंद्रजालमयीति मे प्रतिभाति ।

अश्वपत्तिः— प्रिये ! इंद्रजाले न किञ्चिन्न संभवतीति ।

सत्यवान्— प्रिये ! पुष्पैः फलैर्दलैश्च पूर्णमेतत्पात्रं केवलमवशिष्टं

समिद्ग्रहणं तदहममुना परशुना संपात्त्वानयिष्यामि ।

सावित्री— समिधः पादयिष्यामि प्राणनाथाय सत्वरम् ।

सत्यां दास्यां माये न तच्छ्रमः समुचितो हि ते ५०

सत्यवान्— (प्रहस्य) किं प्रिये कमलकोशकोमलः

पाणिरर्हति तवेदृशं श्रमम् ।

तत्कृतं सकलमेव मन्यते

मानसं मम तयानया गिरा ॥५१॥

( इत्युक्त्वा समिवः पाटयति । )

सावित्री- ( स्वगतं । )

अपि स्वल्पायुपं चक्रे यस्तु कल्पायुपं मुनिम् ।

स प्राणवल्लभः सत्याः पातु मे प्राणवल्लभम् ॥ ५२ ॥

मालवी- प्राणनाथ ! दुर्लभ्या विधिविधित्सेति लोकोक्ति-  
न मृषा । कथमितरथा भवनोपवनवल्लरीपुष्पावचयमात्रप-  
रिश्रमपात्राणि वत्सस्य गात्राणि समिधां पाटनपाटवमि-  
दमनुभवेयुः ।

अश्वपातिः- प्रिये ! नन्वेवमेतत् ।

वातवर्षातपच्छेदानभिज्ञमपि या क्षणात् ।

कुर्याद्विधिविधित्सेयं सर्वच्छेशधरं नरम् ॥ ५५ ॥

द्युमत्सेनः- मित्रचिंतामणे !

कीदृशी वैधसी वाञ्छेत्येतदेतुं न शक्यते ।

अपि देवैर्दानवैर्वा मानवैश्चेत्यसंशयम् ॥ ५६ ॥

सत्यवान्- ( अकस्मादेकतः समिद्धारमन्यतः कुठारं चाधः, प्र-  
क्षिप्योपविश्य च । ) प्रिये ! निर्दयं पीडयत्यसह्य शिरो-  
व्यथा मां ।

सावित्री- ( स्वगतं । ) हा दैव ! किमतः परं भविष्यति ।

देवदेव दयार्सिधो दीनबंधो दयादृशा ।

जय मृत्युंजय त्राहि त्राहि मे प्राणवल्लभम् ॥ ५३ ॥

( प्रकाशम् । ) प्राणनाथ ! समित्पाटनश्रमसमुत्पन्नेयं शिरोव्य-

येति मे प्रतिभाति तत्क्षणं मदकोपधानो निद्रामनुभूय प्रशांत-  
शिरोव्यथो भविष्यसि ।

सखवान्— मिये ! युक्तैवोक्तिस्ते तथापि

निद्राविद्रावितज्ञाने मय्यत्र तु विलंबिते ।

अनंतचित्तातिधरौ पितरौ मे भविष्यतः ॥ ५४ ॥

तन्न निद्रापारतंत्र्यमुपगंतुमिच्छामि ।

दुर्मत्सेनः— धन्योसि वत्स धन्योसि पुत्रधर्मधुरंधरः ।

अश्वपतिः— ( सास्रं ) ईदृशान्यपि सत्पुत्ररत्नानि संति  
भूतले ॥ ५७ ॥

सावित्री— प्राणनाथ ! तपत्ययमिदानीमेव किंचिदुन्मुक्तनभो-  
मध्यमागो भगवान् पद्मिनीप्राणमियस्तत्सायंसमयात्पूर्वमेव य-  
थाश्रमं प्रति गमिष्यावस्तथा त्वां प्रतिबोधयिष्यामि । तन्निश्चित-  
चित्तं निद्रासुखमनुभूयतामिति मे प्रार्थना ।

सखवान्— एवं चेत्तर्हि तथा करोमि । ( इत्युक्त्वा सावित्र्या अं-  
के शिरो निधाय निद्रामुपगच्छति । )

सावित्री— ( चैलांचलेन वीजयंती सत्यवत्कुशलाय परमेश्वरप्रा-  
र्थनां कुरुते । )

दीननाथ करुणामृतासिंधो अक्तवत्सल जगज्जनक त्वम् ।

पार्वतीहृदयवह्मभ शंभो पाहि मे हृदयवह्मभमेनम् ॥ ५५ ॥

यद्यशांसि विमलानि नितांतं गायति प्रणयतः फणिवर्यः ।

नांतमेति च तथापि स तु त्वं पाहि मे हृदयवह्मभमेनम् ॥ ५६ ॥

स्तोतुमत्र न सुरा असुरा वा शक्नुवंति यमनंतमार्धित्यम् ।

आशुतोष परमेश्वर स त्वं पाहि मे हृदयवल्लभमेनम् ॥५७॥  
 वर्णयामि किमहं मतिहीना त्वद्गुणान् गुणगणार्णव दीना ।  
 त्वं त्वदीयमिति चेतसि मत्वा पाहि मे हृदयवल्लभमेनम् ॥५८॥  
 रंकरंकमपि यत्करुणादृक् राजराजविभवं क्षणमात्रात् ।  
 स्वीयमत्र कुरुते स इह त्वं पाहि मे हृदयवल्लभमेनम् ॥५९॥  
 त्वत्समः शिव न दीनदयालुर्मत्समा भुवि न दीनतमान्या ।  
 तदयामिह विधाय दयाब्धे पाहि मे हृदयवल्लभमेनम् ॥६०॥  
 तावकांग्रिसरसीरुहदास्याः प्रार्थनां हृदि विधार्य ममैताम् ।  
 आशुतोष शरणागतबंधो पाहि मे हृदयवल्लभमेनम् ॥ ६१ ॥

( क्षणं विश्रम्य पुनः प्रार्थयेत् । )

तंत्रं न वेद्मि करुणाकर नापि यंत्रं  
 मंत्रं न च प्रणतपालक वेद्मि कश्चित् ।  
 त्वामेव केवलमवैमि शरण्यमीशं  
 तस्मादमुं कुशालिनं कुरु मे हृदीशम् ॥ ६२ ॥  
 तप्तं तपो न न जपोपि च कोपि जप्तो  
 दत्तं न दानमपि दीनजनेभ्य ईषत् ।  
 त्वामाश्रितास्मि परमेश्वरमंतरात्मन्  
 तस्मादमुं कुशालिनं कुरु मे हृदीशम् ॥ ६३ ॥  
 भक्तिं न वेद्मि न च वेद्मि विभो विराक्तिं  
 नाराधनान्यपि न कान्यपि साधनानि ।  
 त्वां वेद्मि केवलमनाधजनैकनाथं  
 तस्मादमुं कुशालिनं कुरु मे हृदीशम् ॥ ६४ ॥

शंभो कृतं न सुकृतं किमपि प्रयत्ना-  
 दाबाल्यतोपि कृतमेव हि दुष्कृतं हा ।  
 अद्याश्रितोस्यखिलविश्वविपत्तिबंधु-  
 स्तस्मादमुं कुशालिनं कुरु मे हृदीशम् ॥ ६५ ॥  
 यं त्वां विदंति न सुरा न सुरारयो वा  
 नैवेश्वरा अपि विभो विधिविष्णुमुख्याः ।  
 तं वेदयहं कथमहो तदिदं नमस्ते  
 देवास्त्विमं कुशालिनं कुरु मे हृदीशम् ॥ ६६ ॥  
 सेवां विधाय पदयोस्तव देव देवाः  
 के वापरोपि न परेश परावरेषु ।  
 प्रापुः परं शिवमतः शिव संश्रिता त्वां  
 तस्मादमुं कुशालिनं कुरु मे हृदीशम् ॥ ६७ ॥  
 अल्पायुषोपि शतशो भवतः प्रसादा-  
 त्कल्पायुषो भुवि बभूवुरिहेंद्रुमीले ।  
 मृत्युंजय प्रणतपाल ततः श्रिता त्वां  
 तस्मादमुं कुशालिनं कुरु मे हृदीशम् ॥ ६८ ॥  
 माता नस्त्वं त्वमसि च पिता त्वं गुरुस्त्वं च बंधु-  
 स्त्वं सन्मित्रं पतिरपि विभो त्वं मतिस्त्वं गतिस्त्वम् ।  
 सर्वस्वं च त्वमसि गिरिजाप्राणबंधो ततस्त्वं  
 मृत्युं मृत्युंजय जय मम प्राणनाथं च पाहि ॥ ६९ ॥

( इति वदंती मूर्ती नाटयति । )

शैव्याः— ( सासं ) वत्से ! समाश्वमिहि समाश्वसिहि ।

मालवी-हा मूर्छामुपगता किं मे वत्सा । ( इति वदंती सा-  
वित्रीसमीपमुपसर्तुमिच्छति । )

अश्वपतिः-आर्ये शैव्ये ! प्रिये मालवि ! इन्द्रजालमेतत् ।  
शैव्यामालव्यौ- प्रेमपरतंत्रतया विस्मृतमेतदावाभ्याम् ।  
धौम्यः- अयि सुवर्चः !

सावित्रीकृतया मन्ये शिवाः प्रार्थनयानया ।

दयार्द्रहृदयात्मास्याः पूरयिष्यति वाञ्छितम् ॥ ५८ ॥

सुवर्चाः- आर्य धौम्य ! नैतावदेव-

करुणारसैकशरणं वच एतस्या निशम्य नृपपुत्रम् ।

उदयद्योदयोमुं न यमोपि भविष्यति क्षमो हंतुम् ॥ ५९ ॥

( ततःप्रविशति यमः )

यमः- ( स्वगतं । ) दुःसहं हि पतिव्रतानां तेजः ।

यत्राहमपि निःशंकं न गंतुं प्रभवाम्यहो ।

कौ वराकौ वराहास्यव्याघ्रास्यौ तत्र किंकरी ॥ ७० ॥

एकत आचल्यतो निर्मिता महामृत्युंजयभक्तिरन्यतो वटसावि-  
त्रीव्रतचर्याऽपरतो भक्तिभरसंतुष्टस्वांतानां गुरुजनानामाशिष-  
इतरतश्चाप्रतिममात्मनः पातिव्रत्यमितीयं बलवती किल जाग-  
र्ति सावित्र्याः सहायसंपत् । सत्यं सावित्र्या अंकलग्रममुं सत्यवं-  
तमपहर्तुमिच्छती मे वेपत इव हृदयं ताम्यंतीवांगानि सीदती-  
वांतरात्मा परं क उभायः का गतिर्वा । अरहरनि हि स्वातंत्र्य-  
भीष्टरनियोगः सर्वस्य । ( निपुणं निर्वर्ण्य । ) किमिदानीमेव प-

रिसमाप्य परमेश्वरप्रार्थनां मूर्छामुपगतयेयं । भवतु क्षणं प्रतिपाल-  
यामि यतोद्याप्यस्ति क्षणत्रयपरिमितं-सत्यवतः शेषमायुः । ( इति  
परिक्रामति । )

द्युमत्सेनः— सखेऽश्वपते ! श्रुतं भगवतो यमदेवस्य व-  
चनम् ।

अपि क्षणार्थमात्रं प्राक् पश्चाद्वायुः क्षयक्षणात् ।

जंतुं हंतुं नियंतुं वा न क्षमोस्ति यमोप्यहो ॥६०॥

अश्वपतिः— आर्य राजर्षे ! नन्वेवमेतत् । नियतिनिर्मिता  
रेखा रेखामात्रमध्यन्यथा कर्तुं कः-प्रभवति ।

सावित्री— ( संज्ञामुपलभ्याग्रतो- धर्मराजं विलोक्य च समर्थं  
स्वगतं । ) हा हंत ममैव मंदभाग्येन नारदप्रोक्त एवायं वासरो  
नारदप्रोक्तैवेयं वेला नारदप्रोक्त एवायं मुहूर्तश्चोपस्थितस्तद-  
यमिन्द्रनीलमणिनीलिमगर्वसर्वकपवर्णः सायंतनाभ्रवर्णेन वास-  
सा परिलतो धूर्जटिजटाजूटसनाभिजटाजूटः प्रभाकरप्रभाप्रति-  
स्पर्द्धिप्रभाप्रभावो भगवान् आस्करिरेवेति मे तर्कः । भवतु  
किमिदानीं भयेन । प्रश्नेनैवावगमिष्यामि तत्कृत्यं । ( इति  
विचार्य स्वोत्संगात्सत्यवच्छरिरमघो निधायोत्थाय च सांज-  
लिबंधं प्रकाशं । ) देव ! भव्येयमाकृतिरेव भगवतो निवेद-  
यति दिव्यत्वं परं भगवान् को देवः किंचिकीर्णुश्चात्रागतो-  
सीति ज्ञातुमिच्छा मे ।

यमः— ( स्वगतं । ) सुखग्राह्य इदानीं सत्यवान् । ( प्रकाशं । ) वत्से !  
मर्त्यात्माभिः सहामर्त्या वयं न संवदामस्तथापि गुरुभक्त्या



पातिव्रत्येन तपसा च वक्तुमर्हासीति संवदामि ।

क्षीणायुषममुं नेतुं त्वदीयं प्राणवच्छभम् ।

वत्से संयमनीनाथं विद्धि मां समुपागतम् ॥ ७१ ॥

सावित्री- ( स्वगतं । ) हा ! प्राप्ता दुःखवर्षिणी वेला । धैर्यस्थैर्यमं-  
तरा नान्यच्छरणमिदानीं मे । ( प्रकाशं । ) भगवन् ! सर्वत्र  
प्राणिनो नेतुं भवद्भूता एव गच्छंतीति श्रूयते कथमत्र भगवाने-  
वागतः ।

यमः- वत्से !

धीधर्मधैर्यशौर्यादिगुणरत्नाकरस्त्वयम् ।

न दूतनेय इत्येवं ज्ञात्वैवाहमुपागतः ॥ ७२ ॥

सावित्री- देव ! दयालुरसीति सप्रणयं सार्जवं सांजलिबंधं  
चेतत्प्रार्थ्यसे ।

प्राणान् प्राणप्रियप्राणत्राणायामून् ददामि मे ।

प्रतियच्छ मम प्राणैस्तत्प्राणानिति मेऽर्थना ॥ ७३ ॥

नय मामेव देव स्वां यम संयमनीं पुरीम् ।

परं मे प्राणसर्वस्वं मुंचामुमिति मेऽर्थना ॥ ७४ ॥

वीरवर्यमतिधीरशेखरं

धर्मभूर्बहमिलाविलासिनम् ।

तं विहाय नय मां यमांतक

व्यालवक्रमियमेव मेऽर्थना ॥ ७५ ॥

यमः- वत्से ! परेश्वरप्रबद्धतंत्रपरतंत्रस्य मे नैवं कर्तुं शक्तिः ।

सावित्री— प्राणवल्लभममुं विहाय मे  
 मां न नेतुमसि शक्तिमान् यदि ।  
 तर्हि तेन सह नेतुमुत्तरं  
 कर्तुमर्हसि दयां दयांबुधे ॥ ७६ ॥

यमः— वत्से ! नैवमपि कर्तुमायुषः शेषे वयं प्रभवः । ( इत्युक्त्वा  
 सत्यवच्छरीरादंगुष्ठमात्रं पुरुषमाकृष्य पार्श्वेन बध्वा च दक्षि-  
 णां दिशं प्रतिनयति । )

मालवी— प्राणनाथ ! एष एव खलु मे स्वप्नः । हा वत्स  
 सत्यवन् ! हा वत्से सावित्री ! युवयोरपीदृशो दशावि-  
 पर्यासः । ( इति वदन्ती मूर्छांमुपगच्छति । )  
 अश्वपतिः— हा किमेतदापतितं । धिगदुर्दशां मम । ( इति  
 मूर्छया पतति । )

शैव्याद्युमत्सेनौ— हा परिसमाप्तं जीवितप्रयोजनं । ( इति  
 विलपन्तौ मूर्छया पततः । )

भरद्वाजः— आर्य गौतम गौतम ! विपरीतमिदमुपपन्नमिन्द्र-  
 जालविलोकनफलं । किमतःपरं करिष्यामः ।

गौतमः— भगवन् भरद्वाज ! न किञ्चिञ्चिन्तास्थलमेतद्वीज-  
 यन्त्वस्मच्छात्रा जलाद्रपवनैरेतान् ।

छात्राः— यथाज्ञा गुरुवराणां । ( इति बीजयन्ति । )

सर्वेपि— ( क्षणात्संज्ञामुपलभ्य । ) अहो अस्मदर्थं बहुलः  
 श्रमः स्वीकृतः श्रीमद्भिः ।

गौतमः— क इवायं श्रमः ।

सावित्री— हा प्राणनाथ ! हा हृदयदयित ! क मामेकाकिर्नी  
विजने वने वनेऽस्मिन् विमुच्य प्रयासि । कथमेकपद एव वि-  
स्मृता प्रीतिः । कथं न मातरं कथं न पितरं वा स्मरसि । कोऽपरो  
विना भवंतं वृद्धयोरंधयोश्च तयोः परिचर्या करिष्यति ।  
हा कथं देवव्रतप्रज्ञावतोरपि पवित्रां मैत्रीं विस्मरसि । क्षणं  
प्रतिपालय माभियमागच्छामि ।

द्युमत्सेनः— इंद्रजालमिदमस्ति न किञ्चि-

द्वस्तु वास्तवमिति क्षितिदेवाः ।

विन्न एव हि तथाप्यनया न

स्ताम्यतीह हृदयं करुणोक्त्या ॥ ६१ ॥

भरद्वाजः— राजन् ! सर्वं शुभोदकं भविष्यति भवतां  
सद्भाग्येन तद्वैर्यमवलंब्यतां ।

यमः— ( स्वगतं । ) हृदयभेदिनो हीमे विलापाः । ( प्रकाशं । )

वत्से सावित्रि यत्सत्या पत्यावुपरते स्त्रिया ।

कृत्यं त्वया कृतं तत्तन्निवर्तस्वाश्रमंप्रति ॥ ७७ ॥

सावित्री— प्राणप्रियं मम नयिष्यसि यत्र यत्र

गंतव्यमेव हि मयापि च तत्र तत्र ।

धर्मं सनातनमिमं मम संविदंती

हेधर्मराज न कथं तमनुप्रयाणि ॥ ७८ ॥

गुरुभक्त्या पतिप्रेम्णा तपसा व्रतचर्यया ।

अपि युष्मत्प्रसादान्मे सर्वत्राविहता गतिः ॥ ७९ ॥

किंच- सख्यं सतां सासपदीनमुक्तं

सद्भिस्तदुत्पन्नमिदं भवद्भिः ।

संप्रार्थये तत्करुणासुधाब्धे

यत्तत्क्षणं श्रोण्यासे दीनबंधो ॥ ८० ॥

यमः- गच्छन् श्रोण्यामि ते वत्से वचोऽमृतरसेऽपमम् ।

कालातिक्रमभीः स्थातुं क्षमस्व न क्षमः क्षणम् ॥ ८१ ॥

सावित्री- भगवन्नेतदपि बहु ।

यमः- वत्से तर्हि वद वक्तव्यं ।

सावित्री- देव ! नाजितेन्द्रियाणां धर्मः फलति नाजितेन्द्रियाणा-  
मर्थः सार्धतामुपयाति नाजितेन्द्रियाणां कामोभिरामो भवति ना-  
जितेन्द्रियाणां मोक्षलक्ष्मीः स्वप्नेऽपि दृष्टिपथातिथितामुपयाति  
नाजितेन्द्रियाणां ध्यानं फलति नाजितेन्द्रियाणां योगश्च फलति  
नाजितेन्द्रियैर्वर्णधर्मः परिपाल्यते नाजितेन्द्रियैराश्रमधर्मः परि-  
पाल्यते नाजितेन्द्रियैः कुलधर्मो वा परिपाल्यते इति केषाम-  
विदितं । सद्धर्मसाध्या अर्थाः सद्धर्मसाध्याः कामाः सद्धर्मसा-  
ध्याः सिद्धयः सद्धर्मसाध्या बुद्धयः सद्धर्मसाध्याः श्रेयः-  
संपदः सद्धर्मसाध्या विजयाः सद्धर्मसाध्या अभ्युदयाश्चेति  
निर्विवादं । सद्धर्मश्च सर्वोप्युर्वीवलये जितेन्द्रियचयसाध्य इन्द्रि-  
यचयवैरिविजयस्तु गृहाश्रमदुर्गाश्रयसाध्य एवेति जगत्प्रसिद्धं ।

गृहाश्रममिमं तं मेऽपहृत्य प्राणवल्लभम् ।

हा हंत हंसि किं न्वेतद्धर्मराज तवोचितम् ॥ ८२ ॥

यमः—(स्वगतं ।) दिष्ट्या सेयं रोषदृष्ट्या भस्मसात्कुरुते न माम् ।

किं किं पतिव्रताः कर्तुं न क्षमा नु क्षमातले ॥ ८३ ॥

( प्रकाशं । ) वत्से प्रतिनिवर्तस्व तुष्टस्ते वचनैरहम् ।

वरं वृणीष्व तद्गद्रे सत्यवज्जीवनं विना ॥ ८४ ॥

सावित्री—(स्वगतं ।) अवश्यं मोचनीयोऽयं यमपाशान्मम प्रियः ।

परं गुरुजनश्रेयः प्रथमं प्रार्थ्यमेव मे ॥ ८५ ॥

( प्रकाशं । ) प्रणष्टनेत्री मे श्वश्रूश्चतुरौ त्वत्प्रसादतः ।

संप्राप्तनेत्री भवतामेषा मे प्रथमार्थना ॥ ८६ ॥

यमः—(स्वगतं ।) अलौकिकी वत्साया गुरुजनेषु भक्तिः ।

( प्रकाशं । ) अस्तु ते प्रस्तुतेच्छाप्तिर्भद्रे भद्रेण कर्मणा ।

गच्छाश्रमं श्रमं नैनं सहिष्यति वपुस्तव ॥ ८७ ॥

शुमत्सेनः—वत्से ! युवयोरभावे क उपयोगो नेत्रयोर्नः ।

शैव्या—अर्यपुत्र ! मन्ये सावित्रीप्रार्थनयैराधिगता दृष्टिरा-

वाभ्यां ।

शुमत्सेनः—एवमेतत् । दिष्ट्या सावित्रीकृत उपकार इन्द्रजा-

लेन निवेदितः । यतः—

उपकृत्य मीनमेवावलंघने सा निर्मग्नः सततम् ।

परगुणमनुभूयानं प्रकाशयत्येव वत्सा मे ॥ ८८ ॥

सावित्री—दयावो हृदयाधीशं यत्र यत्र नयिष्यसि ।

तत्र तत्रागमिष्यामि कोऽयं हंत यम श्रमः ॥ ८९ ॥

परं किमपि श्रूयतां ।

यमः—अयमगहिनोस्मि श्रोतुं ।

सावित्री— सतां सकृत्प्रसंगोपि चिन्तामणिगणायते ।

तस्मात्सर्वोपि सत्संगमभंगमभिकांक्षति ॥ ९० ॥

यमः— वत्से सत्सेवनगुणोद्धर्णनेनामुनाघुता ।

तुष्टोस्मि तद्वरं ब्रूहि सत्यवज्जीवनं विना ॥ ९१ ॥

सावित्री— माज्यं राज्यं निजं राजाधिराजः श्वशुरस्तु मे ।

प्राप्नुयात्पुनरित्येषा द्वितीया प्रार्थना मम ॥ ९२ ॥

यमः— तथास्तु वत्सेऽधीशत्वं स्वपुरः श्वशुरस्तु मे ।

पुनः प्राप्स्यति धर्मात्मा पुत्रि मा श्रममाश्रय ॥ ९३ ॥

सावित्री— अद्रोहः सर्वभूतेषु मनोवाक्कायकर्मभिः ।

दानं दया च दैवेश सतां धर्मः स्वभावजः ॥ ९४ ॥

अपि द्विपत्सु सततं संतो येनुग्रहावहाः ।

त्वादृशा मादृशे दीने जने किं न दयामयाः ॥ ९५ ॥

यमः— वरं वृणीष्व वत्से त्वं तृतीयमपि सुव्रते ।

दास्याग्यभीप्सितं सर्वं सत्यवज्जीवनं विना ॥ ९६ ॥

सावित्री— अपुत्रो मत्पिता पुत्रशतसौख्यमवाप्नुयात् ।

वंशश्च वर्धतामेषा तृतीया प्रार्थना मम ॥ ९७ ॥

यमः— पुत्रि पुत्रा प्रविष्यति पितुस्ते मालवाब्धयाः ।

शतसंख्या निवर्तस्व श्रमस्ते मास्तु दुःखदः ॥ ९८ ॥

सावित्री— प्रज्वलज्ज्वलनज्वालामाला मलयजायते ।

प्राणेशानुगतौ यर्हि तर्ह्ययं को मम श्रमः ॥ ९९ ॥

स्मरणमपि यदंग्रेः सर्वसंपत्तिमूलं

प्रणातिरखिलपापोत्तापशान्त्यौपाधेश्च ।

तपनतनय तं त्वां वीक्ष्य साक्षादिदानी-

महमसुखमुपैमीत्यास्ति युक्तं किमेतत् ॥ १०० ॥

यमः— वरं वृणीष्व वत्से त्वं चतुर्थमपि सत्वरम् ।

दास्यामि दुर्लभतमं सत्यवज्जीवनं विना ॥ १०१ ॥

सावित्री— तनयाः सनयाः संतु शतं सत्यवतो मयि ।

औरसा धर्मरुचयश्चतुर्थेयं ममार्थना ॥ १०२ ॥

यमः— अतिदूरमुपागतारयहो विनिवर्तस्व सुते शतं सुताः ।

त्वयि सत्यवतोतिपौरुषा भावितारोत्र विशंकमौरसाः १०३

सावित्री— आकल्पस्थायिनां मूलं कल्याणकल्पशाखिनाम् ।

वज्रं कुशीलशैलानां संत इत्यक्षरद्वयम् ॥ १०४ ॥

द्युमत्सेनः— सखे ! यथाह वत्सा ।

अश्वपातिः— अथ किम् ।

सावित्री— चिंतामणिः संचितानां चंद्रकांतः कृतांत हे ।

हंत संतापतप्तानां संत इत्यक्षरद्वयम् ॥ १०५ ॥

शैव्या— सखि मालवि ! रमणीयं भणति वत्सा ।

मालवी— नन्वेवमेतत् ।

सावित्री— भानुभानुसहस्रेणाप्यभेद्यं हृद्गुहागतम् ।

ध्वांतं भिनात्ति सत्संगरविस्तु रविनंदन ॥ १०६ ॥

अचंद्रातपसंछेद्यान् हिमद्धिमहिमच्छिदः ।

तापान् सपापान् हंत्युग्रान् साधुसंगसुधाकरः ॥ १०७ ॥

यमः— ( स्वगतं । ) सावित्र्या एकैकमप्यक्षरं प्रीणयत्यंतःकर-  
णं मे ।

सावित्री— सत्संगतिमुधासिंधुनिमग्नमनसां मनः ।

अधर्मधर्मजाः क्लेशा धर्मराज स्पृशन्ति किम् ॥१०८॥

अचंचला अमलिनाः सद्बोधामृतवर्षिणः ।

जगत्सज्जनजीमूता हृदयंति विगर्जिताः ॥१०९॥

अमुना यमुनाभ्रातः सत्संगमणिना विना ।

को न लोके निरालोके नरोपि वानरोपमः ॥ ११० ॥

दयार्द्रहृद्भिः सौहार्दवद्भिः सद्भिर्विनिर्मितः ।

अर्धक्षणप्रसंगोऽपि कोऽपि कल्पद्रुमायते ॥ १११ ॥

अदूषणैः सत्पुरुपरत्नैर्विश्वविभूषणैः ।

धात्री च भूतधात्री च रत्नगर्भेति मे मतिः ॥ ११२ ॥

ईदृशासंख्यसुगुणरत्नरत्नाकरा नराः ।

संतो गांभीर्यवंतोऽमी जगज्जीवातवः स्मृताः ॥११३॥

यमः— सुधाकिरं गिरं श्रुत्वा भक्तिर्मे त्वयि वर्धते ।

वृणीष्व तद्यथाकामं वत्सेवरमनुत्तमम् ॥ ११४ ॥

सावित्री— माये मे हृदयेश्वरात्सुता

अवितारः शतमौरसा इति ।

वरमत्र समर्प्य नीयते

द्वयितोऽयं रविपुत्र कुत्र मे ॥ ११५ ॥

द्युमत्सेनादयः— ( सहर्ष । )

धन्यासि पुत्रि धन्यासि धन्या ते मतिरीदृशी ।

मुनयः— ( सानंदं । )

वृत्तिः सत्कुलकांतानामीदृश्येव हि शोभते ॥११६॥



सावित्री—हृदयं हृदयप्रियं विना मम नेदं यमदेव सस्पृहम् ।  
 पुरुषार्थचतुष्टयप्रदे निखिलानन्दपदेपि जीविते ॥ ११६ ॥  
 न विना हृदयेश्वरं धृतिर्न विना मे हृदयेश्वरं मतिः ।  
 न विना हृदयेश्वरं गतिर्मम सर्वस्वमयं हृदीश्वरः ॥ ११७ ॥  
 न धनं न धरा न धाम वा न च राज्यं न सुखानि संपदः ।  
 सुहृदो न न बन्धवोपि वा मम सौख्याय विना हृदीश्वरम् ॥ ११८ ॥  
 सुरशाखिलताशतावृतं मणिमन्मंदिरमामरं पदम् ।  
 अपि पामरवाससन्निभं हृदये मे हृदयेश्वरं विना ॥ ११९ ॥  
 सुरराजसखस्य मे पितुः सुरलोकाधिकवैभवान्यहो ।  
 भवनानि वनोपमानि हा हृदये मे हृदयेश्वरं विना ॥ १२० ॥  
 तदमुं मम मुंच सत्वरं भगवन् संप्रति जीवितेश्वरम् ।  
 भव जीवितदानदो हि मे करुणातः करुणामुधानिधे ॥ १२१ ॥  
 यमः— पुत्रि सावित्रि पावित्र्यं पातिव्रत्यं च वीक्ष्य ते ।  
 मया दयावशेनायं मुक्तस्ते प्राणवल्लभः ॥ १२२ ॥  
 गतायुषाप्यनेनाद्य चतुर्वर्षशतायुषा ।  
 वत्से सत्यवता भाव्यं पातिव्रत्यप्रतापतः ॥ १२३ ॥  
 भविष्यन्ति शतं पुत्राः कुत्राप्यप्राप्तभीलवाः ।  
 सावित्रा इति ते नाम्ना ख्यातिं यास्यन्ति तेऽखिलाः ॥ १२४ ॥  
 ( इत्युक्त्वांगुष्ठमात्रं पुरुषं पाशतो मुंचति । )  
 शुभत्सेनः— इतिदानीं पुनरुज्जीवि ता वयं वत्सायाः पाति-  
 व्रत्येन ।  
 अश्वपतिः— अद्य सफलं जीवितं नः ।

शैव्यामालव्यौ- वत्सया वयं सर्वेभ्यश्च यमपाशान्मोचि-  
ता न केवलं वत्सः सत्यवान् ।

सावित्री- ( सहर्षास्त्रं । ) भगवन् ! महानयमनुग्रहः । ( इति प्र-  
णमति । )

यमः- वत्से ! कल्याणपरंपरामनुभूयाः । ( इत्युक्त्वांतर्हितो भवति । )

सावित्री- ( स्वगतं । ) अंतर्हितो दयामयाशयो भगवान् भा-  
स्करिस्तदहमविलंबेन मे प्राणनाथसमीपमुपैमि । बहुयोजनांत-  
रितं हीतस्तद्वनं । ( इति निष्क्रान्ता । )

( ततः प्रविशति तरुतलसुप्तः सद्यः प्राप्तजीवितः

सत्यवान् । )

सत्यवान्- ( अनुन्मीलितलोचन एव । ) प्रिये प्रिये सावित्रि !  
बहु सुतं मया । कथमद्यावधि न प्रतिबोधितोऽत्र भवत्या भव-  
त्या । कथं न किमपि प्रतिब्रूये । सोऽयं महाननर्थ आपतितो  
यदावाभ्यां नाद्याप्याश्रमं प्रति निवृत्तम् ।

शैव्या- सखि मालवि ! वत्सस्यांतःकरणं त्वेतद्विषय एव  
विलीनं नान्यत्किमपि वेत्ति ।

मालवी- आर्ये ! नन्वेवमिदं ।

सत्यवान्- प्रिये पानीयमानीय वाप्या अर्पय मे द्रुतम् ।

लोचने क्षालयाम्येते येन निद्राभरालसे ॥ १२५ ॥

( सैकतराशिमयमुपधानं पाणिनोपस्पृश्य समयं नेत्रे उन्मील्य च  
स्वगतं । ) हा किमेतदाश्चर्यं ।

यदा शिरसि वेदना किल ममाभवदुःसहा

निधाय तु तदा शिरः प्रियतमांकपाल्यामहम् ।

प्रसुप्त इति वेदयहो कथमिहाद्य सा मे प्रिया

न हा हरिणलोचना सुखयति स्म मे लोचने ॥ १२६ ॥

( आकाशाभिमुखमवलोक्य । ) अहो निशीथप्राया निशीथिनी ।

हा नियतिरोपविलसितमेतत् कथमितरथा बाल्यत एवाग्र-

हानभिज्ञायाः प्रियाया मे वनागमनाग्रहग्रहग्रस्तता कथं पि-

त्रोस्तदनुमोदनं कथं च तया सहागतस्यापि ममेयान् प्रमादः

संभवेत् । ( उत्थातुमिच्छन् । ) हा शक्तिरपि मे किं सहैव सा-

विज्ञा गता ! यत उत्थातुमिच्छतोपि भ्रमति शिर आन्ध-

मुपगच्छति दृष्टिः परिकंपते कायश्च यन्नभवेत्तन्यूनं ।

शैव्या- सखि मालवि ! अनभिज्ञः खलु वत्सो धर्मराजाग-

मनवृत्तांतस्य ।

मालवी- आर्ये ! यथाह भगवती ।

सत्यवान्- अथवा स्वप्न एवायं मे । न कदाचित्सप्राणा प्राणप्रि-

या निद्रितं मां विहाय पदात्पदमपि चलेत् । ( शनैरुत्थाय

परितोवलोक्य च स्वगतं । ) नायं स्वप्नो निःशंकं जागर्म्यहं परं

न केनापि प्रकारेण प्रियाया इतो गमनं संभवति । ( क्षणं

विचार्य । )

निद्रापरवशं श्रांतं शिरसो व्यथयानुरम् ।

वीक्ष्य मां तत्समाख्यातुं गता मन्ये तमाश्रमम् ॥ १२७ ॥

यत उक्तं तदार्याभ्यामासायं यर्हि नेप्यथः ।

गन्तारस्तर्हि नौ प्राणा इति क्षेयमसंशयम् ॥ १२८ ॥

अथवा कोऽयं मृषा वितर्कः । प्रकृतिकोमला सा निर्जनेस्मिन् वने  
वने किमेकाकिनी पदात्पदमपि चलितुं शक्नुयात् । सत्य-  
मिदानीमेव यो मया दुःस्वप्नो विलोकितस्तस्यैवायं परिणामः ।

मालवी- आर्ये ! यमागमनवृत्तांतमेव वत्सो दुःस्वप्नं वेत्ती-  
ति मे तर्कः ।

शैव्या- ममाप्ययमेव तर्कः ।

सत्यवान्- ( धनुर्विलोक्य दीर्घमुष्णं च निःश्वस्य सास्त्रं । )

प्राणप्रियारक्षणार्थं धृतस्ताताज्ञया मया ।

चापो मे पापयोगाद्धा तत्सर्वं निष्फलं गतम् ॥१२९॥

( ईश्वरं प्रति स्वगतं । )

मृत्युंजय जयापर्णाप्राणप्रिय जगत्पितः ।

प्राणप्रिया यत्र सा मे गता तत्राभिरक्ष ताम् ॥१३०॥

द्रुमत्सेनः- वत्स ! मृत्युंजयदयावलोकलववला एव वयं  
खलु ।

अश्वपतिः- आर्य राजर्षे ! इंद्रजालमेतत् ।

सत्यवान्- ( स्वगतं । ) विलोकयामि तावत्सर्वेषु वननिकुंजेषु ।

( इति परितः परिक्रम्य मालतीलतां माधवीलतां च वि-  
लोक्य । )

अयि मालति माधवि प्रिया मम सा वां प्रसन्नोच्चयप्रिया ।

क्व गता वदतं यदीक्षिता भवतीम्यामिह निर्जने वने १३१

( आम्नकुंजं विलोक्य सप्रत्याशं । )

रसालकुंज भगवन् गुंजन्मधुकराकर ।

किं मे विलोकिता प्राणप्रिया त्वन्मंजरीप्रिया ॥ १३२ ॥

( अन्यतश्चंपकं विलोक्य सास्त्रं । )

अयि चंपक परिचर्या मया यथाशक्ति या रचिता ।

तां वीक्ष्य मे प्रियायाः कथयिष्यसि मित्र वृत्तांतम् १३३

( इतरतः सहकारशाखावलंबितां बकुलवल्लीं विलोक्य स-  
वाष्पं । )

तस्याः प्रवृत्तिं वद मे बाले बकुलवल्ली ।

ययास्य सहकारस्य त्वं कृता सहचारिणी ॥ १३४ ॥

अपीदृशोपकारं किं विस्मरेत्त्वादृशी क्वचित् ।

नैतन्मृपाथवा वाक्यं सर्वः स्वार्थमपेक्षते ॥ १३५ ॥

( अपरतोऽशोकं विलोक्य । )

सर्वः कुलीनः स्वसमान् कुरुते स्वाश्रितान् नरान् ।

अशोकं कुरु माऽशोकमचिरात्ते चिराश्रितम् ॥ १३६ ॥

( चंद्राभिमुखमवलोक्य । )

हे रोहिणीरमण हे भगवन् सुधांशो !

सर्वज्ञ आत्मशिरसापि विभर्ति यत्त्वाम् ।

सर्वज्ञमीश्वरमुपास्य ततोवगत्य

प्राणप्रियाकुशलमत्र ममाभिधेहि ॥ १३७ ॥

( हा ममैवायं प्रमादः । )

उपकृतमनुवेलं येभ्य एभ्यो द्रुमेभ्यः

प्रतिवचनमपीमे यर्हि ते नार्पयंति ।

य इह वदनभासा निर्जितस्तर्हि तस्याः

कथमेव कथयेन्नस्तत्प्रवृत्तिं स चन्द्रः ॥ १३८ ॥

( सर्वान्वनतरून् परितो विलोक्य सांजलिव्रंशं । )

आयि वनतरवः परोपकार-

प्रणयिन आम्रकदंबचंपकाद्याः ।

प्रणतिततिरियं कृता भवन्त्यः

कथयतु कोपि मम प्रियाप्रवृत्तिम् ॥ १३९ ॥

( इति वदन् कुंजांतरं प्रविशति । )

( ततः प्रविशति सावित्री । )

सावित्री- ( ससंभ्रमं सर्वतः परिक्रम्य । )

प्राणनाथ प्राणनाथ प्राणसर्वस्व मे प्रभो ।

क्वासि क्वासि प्रियक्वासि दास्यै मे देहि दर्शनम् १४०

शैव्या- वत्सेऽधुनैव स इहासीत् ।

मालवी- वत्स यां त्वं मृगयसे सेयं मृगविलोचने ।

वत्सास्तु युवयोः सद्यः संगमो हृदयंगमः ॥ ६३ ॥

अश्वपतिः- भगवति शैव्ये ! प्रिये मालवि ! इन्द्रजाल-  
मेतत् ।

शैव्यामालव्यौ- ( लज्जावनम्रे तिष्ठतः । )

सावित्री- हा मगवन् धर्मराज ! किं भगवतैवाहं वंचिता यन्म-  
दग्रे मे प्राणप्रियं समुच्येतस्तद्देहोप्यपहृतः । ( स्वगतं । ) नै-

तत्कदाचिद्भगवति धर्मराजे संभवेत् । मन्ये संभ्रमादन्यदेव वनमु-  
पगतास्मि । ( इति परितो विलोक्य ( प्रकाशं । )

असंशयं तद्धनमेतदेव प्रियस्य यन्मे परशुस्त्वहायम् ।  
तद्विप्रयोगार्तिविनष्टतेजा इवास्तशोभः पतितः पृथिव्याम् १४१  
( परशुं प्रति । )

परशो परशो कथं नु तद्भुजविष्टैपाविपात्तिमाश्रितः ।  
अथवा भवतापि किं दशाधिगता हंत मयेव दुःखदा १४२  
( अन्यतो धनुर्विलोक्य सत्तेहं । )

धनुरनुपममित्रं मित्रधर्मैकमूर्त्तैः  
क्षितिपतिकुलरत्नस्यासि मे प्राणबंधोः ।  
शुभगुणमतिनम्रं हंत सद्धंशजातं  
कथमिव वनमध्ये त्वां स तत्याज धीरः ॥१४३॥  
( स्वगतं । ) कथं नैदं किमपि प्रत्युत्तरं प्रयच्छति ।  
( प्रकाशं । )

भ्रातर्भूत्वापि गुणिनामग्रे गण्यं महीतले ।  
दीनेष्यस्मिन् जने मौनं धत्से किं तत्तवोचितम् ॥१४४॥  
( स्वगतं । ) नैतन्मत्प्राणप्रियप्रियमित्रे संभवति । ( पुनः स-  
वितर्कं प्रकाशं । )

अथवा हृदयेश्वरस्य मे विरहीमव्यथयासि मूर्छितम् ।  
शुभवंशसमुद्भवे गुणिन्युचितं तत्त्वयि हे धनुर्ननु ॥१४५॥  
तदेहि वीजयामि त्वां । ( इत्युक्त्वांके निधाय चैलांचलेन वी-  
जयति । )  
( ततः फलपूर्णं पात्रं विलोक्य )

प्रातर्यातः क मे प्राणमियः कठिन कथ्यताम् ।

सुष्टत्तानां सुवंश्यानां करुणैव हि भूषणम् ॥ १४६ ॥

हा कथं नैतदपि किमपि वक्ति ।

अथवा धिक् प्रमादो मे यथानामगुणं जगत् ।

हंत सद्दंशजातेपि कठिने करुणा कुतः ॥ १४७ ॥

भवतु स्वयमेवाहं सर्वत्रार्यपुत्रमन्वेषयिष्यामि । ( इत्युत्थातुमिच्छन्ती । ) हा हंत प्राणनाथेन सहैवोत्साहोपि मे प्रणष्टः किम् । तदानीं धर्मराजेन नीयमानमार्यपुत्रमनुगच्छन्त्या मे व्योममार्गे-  
प्यप्रतिहता गतिरासीदिदानीं विना प्राणनाथं पृथ्व्यामपि पदा-  
त्पदमपि चलितुं नेमौ प्रभवतः पादौ मे । हा प्राणनाथ ! हा  
जीवितवल्लभ ! हा दयामृतमयाशय ! निर्जने घने वनेऽस्मि-  
न्मामेकाकिनीं विमुच्य क विलीनोसि देहि मे दर्शनं ।

प्रातस्त्वया सहागंतुं मयाकारि महाप्रहः ।

रुष्टोसि तेन चेदेन मंतुं क्षंतुं त्वमर्हसि ॥ १४८ ॥

( निपुणं निर्वर्ण्य । )

वटविटपितले विभाति किञ्चि-

द्भुवमचलावलयेदुरेष एव ।

( इति वटतरुतलमुपसृत्य । )

हरि हरि तरुणापि वंचिताहं

वत पुरुषाकृतिमत्प्रकांडभाजा ॥ १४९ ॥

( इत्यश्रूणि मुञ्चति । )



शैब्या-मालवि ! इन्द्रजालमेतदिति जानंसा अपि मे सावि-  
त्र्या वचनश्रवणेन भिद्यते हृदयमंधीभवति चक्षुर्लान्निष्ठ-  
पगच्छति चांतरात्मा ।

मालवी- आर्ये ! यथा वदसि तथैव सर्वं ममापि भवति ।  
अश्वपतिः-आर्य राजर्षे ! भगवतो गौतमस्येयं विद्या परी-  
क्षानिकपोपलशिला खलु धीराणामपि धीरत्वस्य ।

युमत्सेनः- प्रिय मित्रमणे ! नन्वेवमेतत् ।

सावित्री- हा कोऽयं विधातुः कोपो येन प्रार्थनासहस्रश्रवणसं-  
तुष्टेन भगवता धर्मराजेन पाशान्मुक्तोपि प्राणनाथो मे न जाने  
कांतर्हितः । ( परितः परिक्रम्य तरुपांक्तिं प्रति । )

अये शालास्ताला अयि वररसालाः प्रियतमा-  
स्तमाला युष्मभ्यं प्रणतिनिचयोऽयं विराचितः ।

भवद्भ्यः स्वस्ति स्ताद्वदत परतापोपशमनाः

कृपापाथोनाथो मम हृदयनाथः क नु गतः ॥ १५० ॥

( रसालकुंजं विलोक्य । )

अयि बालरसालकुंज भद्रं

भवतात्ते भगवत्कृपावल्लोकात् ।

यदि वेत्सि वद क मे प्रयातः

प्रणयी प्राणपतिः कृती कृतज्ञः ॥ १५१ ॥

( पुनः परितः परिक्रम्य स्वगतं । )

आम्नाशोककदंबचंपकवनान्यालोकितान्यादरा-

दृष्टास्तालतमालशालसरलच्छायाश्च रम्याश्रयाः ।

भ्रामंभ्रामममीक्षिता गिरिसारित्तोरे निकुंजाः परं  
 हाहा हंत न लोचनातिथिरभूत्प्राणप्रियः कापि मे ॥ १५२ ॥  
 ( प्रकाशं सवाप्यकंठं । )

हृदयं हृदयप्रियाधुना मम पापं त्वयि यद्विशंकते ।  
 तदिदं यदि सर्वथा तथाऽपतितं तर्हि मृतिर्हि मे गतिः ॥ १५३ ॥

परमद्य मुधाकिरां गिरां  
 ततयः किं गतयो दयोदधे ।  
 प्रणयश्च नयः किमाश्रयो  
 आविता को विजयश्रियः प्रियः ॥ १५४ ॥

द्रुमत्सेनः— ( स्वगतं । ) हा दुःसहा एता गिरः ।  
 सावित्री— विहता वत सा कृतज्ञता

गुणवत्ता च गुणज्ञता हता ।  
 असति त्वयि मदशावशात्  
 करुणा साऽशरणान्जनि प्रभो ॥ १५५ ॥

अश्वपतिः— ( स्वगतं सास्रं ) मास्तु तादृशं दुर्दिनं ते । )  
 सावित्री— अयि सत्य न सत्यमद्य ते शरणं धैर्यमुपेहि धैर्यं हे ।

असतीह तु सत्यवत्यहो क्व वदान्यत्र वदान्य ते वसेः ॥ १५६ ॥  
 मालवी— ( स्वगतं । ) वत्से ! मा स्वप्नेषि तवेदशी दशा  
 भवतु ।

सावित्री— गुरुभक्तिरुपागता मूर्ति  
 परिशुष्को वत शौर्यसागरः ।

असति त्वयि मन्दभाग्यतो

मम शून्यं सचराचरं जगत् ॥ १५७ ॥

शैव्या- ( स्वगतं । ) वत्से ! इंतु तेऽमंगलानि सर्वमंगला-  
हृदयवल्लभः ।

सावित्री- पितरौ तव तावुभौ विभो  
मम चापि प्रणयामृतोदधे ।

न भविष्यत एव हामव-

द्विरहव्याधिविलुप्तजीवितौ ॥ १५८ ॥

शुमत्सेनादयः- ( सर्वेऽपि स्वगतं । ) वत्से ! एते वज्रहृद-  
या वयं जीवामः ।

सावित्री- अवितर्क्यतमायुषोबला-

दधवा संत्वखिलाः सजीविताः ।

अथि नाथ तथापि दुःखितान्

कथमेतान् प्रभवामि वीक्षितुम् ॥ १५९ ॥

शुमत्सेनः- ( स्वगतं । ) सत्यमेतत् ।

सावित्री- शरणं मरणं तदद्य मे

परणस्य स्मरणं विधाय ते ।

शिवसम्प्रति संगमो हि नै

प्रविता शंभुदयालुता पुनः ॥ १६० ॥

परमप्रनिमम्रिगैपिणी

श्यापुरी मे पितरी च तावुर्मा ।

कनु हंत पुनर्दयामयौ  
मिय द्रक्ष्याव उदारमानसौ ॥ १६१ ॥

मनुजेषु जनुः पुनर्भवे-  
द्यदि दैवात्प्रमदासु मे तदा ।  
पितरौ श्वशुरौ च याविमौ  
शिव तावेव पुनः समाप्नुयाम् ॥ १६२ ॥

चरमा परमार्थिनेति मे  
हृदि धार्या भगवन् दयोदधे ।  
इयमंग्रिसरोजसेविनी  
अवदीया मृतिमेति सांप्रतम् ॥ १६३ ॥

हा मातर्मालवि ! हा पितरश्वपते ! हा आर्यश्वशुरचरणाः !  
हा आर्यश्वश्रूचरणाः ! एष मे मंदभाग्यायाः पापायाः सावि-  
त्र्याश्चरमः प्रणामपुष्पांजलिः । ( इति विलपन्ती मूर्छां ना-  
टयति । )

शैव्यालुमत्सेनौ- ( सवाष्पं ) •

शिव शिव शिव मूर्छामेति वत्सातिदुःखा-  
त्कठिनहृदयवृत्तीन् धिग्धिगस्मान् सजीवान् ।  
( इति मूर्छामुपगच्छतः । )

मालव्यश्वपती- ( सवाष्पं )

अलमलमलमस्मादिद्रजालान्महर्षे !  
विरम विरम नैवातः परं दृष्टुमीशाः ॥ ६४ ॥

( इति मूर्छापरवशौ पततः । )

गौतमः—(शीतोपचारैः सर्वान् प्राप्तसंज्ञान् विधाय । ) आर्य  
राजर्षे ! वत्स अश्वपते ! संस्मृत्यैद्रजालविलोकनारंभ-  
विरचितां स्वां प्रतिज्ञां धैर्यमालम्ब्यतां ।  
अश्वपतिद्युमत्सेनौ— भगवन् ! क्षम्यतां । सांप्रतमवहि-  
ताः स्मः ।

सावित्री— ( संज्ञामुपलभ्य सवितर्कं । )

धिग्भिद्वे किमिदं ब्रवीषि भगवांश्चन्द्रार्धचूडामणिः

संतुष्टोस्ति ययोरनन्यपरया भक्त्यात्मभक्तार्तिहा ।

पुत्रे हंत तयोरयं भगवतोः शैव्याद्युमत्सेनयोः

कालः किञ्चिदपि प्रभुः किमहितं कर्तुं मदीये प्रिये ॥ १६४ ॥

किञ्च । या मयाराधि सावित्री साऽवित्री किं न सांप्रतम् ।

भावित्री मे प्रियस्यास्य सवित्री श्रेयसां स्वयम् ॥ १६५ ॥

( इति सोत्साहमुत्थाय परितोऽवलोक्य च । )

हे नीतिबल्लभ विना नहि नीतिकांता-

मन्यासु ते हृदयमेति कदाचिदेव ।

स त्वं प्रियान्यवनितादृतचित्तवृत्तिः

कुत्रापि यात इति हंत कथं वदामि ॥ १६६ ॥

( इति विलपंत्यन्यकुञ्जं प्रविशति । )

( ततः प्रविशत्यश्वारूढो नीतिबल्लभः । )

नीतिबल्लभः— ( स्वगतं । ) महावेगोयमश्वः सूर्यास्तसमयानंतर-  
मेव सारत्वेभ्यः प्रस्थितोऽहं तन्मन्ये महाराजेन युमत्सेनेनाधि-

ष्ठितस्य वनस्य परिसरभूमिमभ्यागतोस्मीति । अहो ! अधुना  
काचित्—

हे नीतिवल्लभ विना न हि नीतिकांता-

मन्यासु ते हृदयमेति कदाचिदेव ।

इत्युक्त्वा कुंजादस्माद्विनिर्गता । मन्ये कयाचिद्धनदेवतया  
देवकन्यया वा भाव्यं तथा । न मानुषीणां तादृशी विद्युदु-  
ज्ज्वला प्रभा भवितुमर्हा । भवतु वा या काचित् किं मे ज्ञात-  
याऽज्ञातया वा तथा प्रयोजनं । अथवा हेनीतिवल्लभेत्यादि मा-  
मुद्दिश्य तथा प्रोक्तं चेन्मदभिज्ञा सेत्यनुमीयते । घुणाक्षरन्या-  
योपि कदाचिदेवं फलति वा । यदस्तु तदस्तु । महाराजद्युमत्से-  
नस्याश्रम एव मया त्वरया गंतव्यः । ( इति परिक्रामति । )

द्युमत्सेनः—(साश्चर्यानंदं ।) प्रियसखे नीतिवल्लभ नीतिवल-  
भ ! चिरात्पल्लवितमगण्यपुण्यपारिजातपरंपराभिर्यदद्य  
पश्यामि मित्ररत्नं त्वां । ( इत्यश्रूणि मुंचन्नालिंगनायो-  
त्थातुमिच्छति । )

अश्वपतिः— राजर्षे ! इंद्रजालमेतत् ।

द्युमत्सेनः— ( सनिःश्वासं । ) हा कुतस्तादृशी भाग्यसंप-  
न्ने । नाल्पपुण्यप्राप्या हि पवित्रमित्रसंगतिः । ( इत्यश्रू-  
णि मुंचति । )

नेपथ्ये— हा प्राणनाथ भगवन् सत्यवन् ! मत्पाणिग्रहणसमये  
सहचरेयं सहचरेयं सहचरेयमिति सत्यमुक्त्वापि कथमिदानीं  
स्वकीयां वाचमलीकां कुरुषे ।

नीतिवल्लभः— ( श्रुतिमभिनीय स्वगतं । ) श्रूयंते किल कोकिल-  
कुहूकोमलानि पुनस्तानि तस्या विलपितानि । तदितो दक्षिण-  
कुंजस्थया भाव्यं तया । किंच हा भगवन् सत्यवान्निति सखे-  
दमुक्तवत्या तया स्वीया दुःखावस्था सूचिता । पुण्यश्लोकस्य  
महाराजस्य द्युमत्सेनस्य कुमारः सत्यवन्नामा तदानीमासीत् ।  
तदुपसर्पाम्यवगच्छामि च कास्ति सा कः सत्यवान् कथं तयोः  
संबन्धः कः चेदानीं स गतः । ( इति परिक्रम्य निर्गतः । )

( ततः प्रविशति सानुतापश्रृङ्खलसेनः । )

चंडसेनः— ( प्रविश्य । ) विपरीते हि विधौ सर्वं विपरीतव भवति  
यन्महाजवो मे तुरगोप्यपरिचित इव परित्यज्य मामकस्मात्प्र-  
पलायितः किमिदानीं कर्त्तव्यं । हा दुर्नयप्रियानर्थप्रिययोः प्रधान-  
योर्दुर्मन्त्रांधकारांधनेत्रेण मया न कश्चिन्नीतिमार्गो विलोकितः ।  
प्रजानुरागो हि राज्ञां चिंतारत्नमिति नासत्यं वचः । अनुपा-  
जितप्रजानुरागचिंतारत्नस्य मे दशेयमागता । कः राज्यं कः  
कोशाः कः बलानि कः वैभवाः कः पुत्राः कः मित्राणि कः कल-  
त्राणि । हा सर्वमपि मे युगपदेव प्रणष्टं । हा हंतैदानीमार्थ-  
स्य द्युमत्सेनस्य चरणयुगलमेव शरणं मे । नूनं तदेवैतद्वनं यतो-  
ऽविदूर एवार्थभ्रातुर्मे रम्य आश्रमः । ( इति परिक्रामति । )  
शैब्या— नाथ ! परित्रायस्व परित्रायस्व । सोयं चंडसेन

आगतः ।

द्युमत्सेनः— ( ग्रहस्य । ) प्रिये ! मा विषीदेंद्रजालमेतत् ।  
नेपथ्ये— अयि प्राणनाथ ! कासि देहि मे प्रतिवचनं । हा शौ-

र्योदार्यदयोदधे ! हा सत्यसुधासिंधो ! हा सौशील्यसी-  
मशित्वरिन् ! हा सौजन्यजन्ययशोधननिधान ! हा एकप-  
त्नीव्रतपवित्रकीर्ते भगवन् सत्यवन् ! कथं प्रतिवचनमपि न  
वितरसि ।

चंडसेनः— ( स्वगतं । ) अहो केयमतिदुःखिता विलपति ।

नेपथ्ये—अयि भगवन्नपर्णाप्राणबंधो ! अयि भगवति सावित्रि !

अयि सकलाः कुलदेवताः ! न प्रगण्य मेऽपराधपरंपराः करु-  
णया प्रयच्छत मे प्राणसर्वस्वं ।

चंडसेनः— ( पुनः कर्णं दत्वा । ) नूनमितो दक्षिणस्यां दिशि  
श्रूयते कलहंसकलकलकोमला वाणी । तदुपसर्पामि तावत् ।  
( इत्युद्धतं परिक्रामति । )

( ततः प्रविशति शोकावेशविवशः सत्यवान् । )

सत्यवान्— ( सनिःश्वासं । ) हा दैव ! सर्वाणि वनानि सर्वाणि  
तरुतलानि सर्वाणि सरित्तीराणि चालोक्यालोक्य भूयो भूय  
इतस्ततो भ्रांत्वा भ्रांत्वा च भृशं श्रांतोहं । हा हंत न कापि  
प्रियाया मे पदपंक्तिरपि लोचनगोचरतां गता मे । ( क्षणं  
विचिंत्य परितोवलोक्य च सवाप्यं । )

एतद्भनं ननु तदेव तया मया च

प्रेम्णा दलानि कुसुमानि फलानि सायम् ।

यत्रादरादवचितानि यतोत्र तन्मे

पात्रं त्विदं धनुरिदं परशुश्च सोयम् ॥ १६७ ॥

वीक्ष्यतेत्र ययापूर्वमस्तिलं खलु कान्ते ।



न हा मे प्राणसर्वस्वं कापि सा प्राणवल्लभा ॥ १६८ ॥

न क्षणं सा तु सप्राणा मम प्राणाधिकप्रिया ।

विना मया क्वचित्स्थातुं श्रीरुभीरुतमा क्षमा ॥ १६९ ॥

तन्मन्ये मयि हा निद्रापिशाचीविवशाशये ।

घने वनेस्मिन्विजने हिंस्रैर्हत हतैव सा ॥ १७० ॥

शैव्यामालव्यौ— वत्स ! प्रतिहतममंगलं । सैषा प्राणिति  
प्राणप्रिया ते ।

धौम्यः— वत्से ! शैव्यामालव्यौ ! इंद्रजालमेतत् ।

सत्यवान्— ( सत्राप्यं । ) हा मंदभाग्यस्य मे भाग्यविपर्ययात्  
किं नाम न संभवति । हा हृदयदयिते !

अंतर्हितं किमपि तच्च पतिव्रतात्वं

धर्मः स कोपि च हतः कुलकामिनीनाम् ।

सौशील्यमस्तमितमेव तदप्यर्चित्यं

लोकान् यदि प्रतिगतासि पतिव्रतार्हान् ॥ १७१ ॥

विद्यापि सातिविनयार्जवधैर्यहृद्या

तत्प्रेमनिष्प्रतिममात्मपतिप्रबद्धम् ।

सा कापि हंत गुरुभक्तिरहो प्रणष्टा

लोकान् यदि प्रतिगतासि पतिव्रतार्हान् ॥ १७२ ॥

सौजन्यमस्तमितमेव हतं च धैर्यं

चातुर्यमाश्रयविहीनमिहाद्य जातम् ।

सेयं दया च दयनीयदशावशा ते

लोकान् यदि प्रतिगतासि पतिव्रतार्हान् ॥ १७३ ॥

अन्याननन्यतुलनांश्च वदान्यतादीन्  
 कस्मै समर्पयासि तान् सहजान् गुणांस्ते ।  
 किंवा सहैव वत तैश्चलितासि कांते  
 कस्मै समर्पयासि दीनममुं जनं च ॥ १७४ ॥

चिंता परास्ति न परं पितरौ तु तौ ते  
 प्राणप्रिये प्रणयिनौ पितरौ च तौ मे ।  
 धैर्यं कथं कथमिवैष्यत इत्यसह्या  
 चिंतास्ति सैव मम चेतासि हा दुरंता ॥ १७५ ॥

आधार एव पतितः कवितालतानां  
 शुष्का कृपामृतरसस्य च हा प्रपापि ।  
 सर्वस्वमेव मम सत्यवतः प्रणष्टं  
 लोकान् यदि प्रतिगतासि पतिव्रतार्हान् ॥ १७६ ॥  
 हा हा किंनु करोमि कंनु शरणं यामि ब्रजामि क्व वा  
 कं पश्यामि कमालपामि कतमं पृच्छामि यच्छामि किम् ।  
 गत्वा कुत्र कमत्र वा प्रतिदिन नत्वा विदित्वाथ किं

कृत्वा किं च पुनर्मम प्रियतमां द्रक्ष्यामि चंद्राननाम् १७७  
 अयि प्राणप्रिये सावित्रि ! कासि । मंदभाग्यममुं जनं विहाय  
 क्व गतासि । दोहि मे दर्शनं । ब्रूहि मे प्रतिवचनं । यदि मदीय-  
 मंदभाग्यप्राचल्यात्स्वलोकमेवोपगतासि तर्हि शून्यः संसारः  
 शून्या दिशः शून्यं च निखिलं महीमंडलं । हा अस्तमुपग-  
 तं चेदानां मंदभाग्यस्य सत्यवतो जीवनप्रयोजनं । प्रिये ! मृ-  
 या प्रियभाषी खलु सत्यवानिति न चेतसा चिंतनीयं । यस्मिन्

क्षण एवादृश्यदशावशासि संपन्ना ततःप्रभृत्येव प्रयाणप्रण-  
यिनोमी मे प्राणाः । परं विना मया गुरुजनानां का दशा भवि-  
ष्यति कस्तान् संभावयिष्यति कश्च तेभ्यो धैर्यमर्पयिष्यतीति  
चित्तया मया धीरताशृङ्खलया शृङ्खलिता न प्रस्थातुं प्रभवन्ति  
ते । हा इदानीं गत्वाप्याश्रमपदं महाराजस्याश्वपतेरार्याया माल-  
व्या आर्याणां पितृचरणानां मातृचरणानां चाग्रे कथमिव मुखं  
दर्शयिष्यामि किं वदिष्यामि केन प्रकारेण च तानाश्वासयि-  
ष्यामीति महती मे चिन्ता । तद्वरमस्मादनुक्षणानुभवनीयान्मर-  
णाधिकदुःसहदुःखमयाज्जीवनान्मरणमेव शरणमिति मन्येहम् ।  
अयि प्राणाः ! न यूयं मे प्राणप्रियातः प्रियास्तत्प्रयात त्वरया  
माविलंबध्वं ।

पितरश्वपते मातर्मालवि प्रणमामि वाम् ।

अत्रां व तात तातैषा चरमा सत्यवन्नतिः ॥ १७८ ॥

( इति विलपन्मूर्छां नाटयति । )

मालव्यश्वपती— ( सवाप्यं । )

हा निःसीमोत्तमगुणनिधिर्वत्स एतीह मूर्छां  
धिग्धिग् वज्रादपि च हृदयं त्वावयोर्हा कठोरम् ।

( इति विलपन्तौ मूर्छामुपगच्छतः । )

शैब्याशुमत्सेनी— ( मोद्वेगं । )

हा हंतास्माद्विरम भगवन्निद्रजालादिदानो  
नैतद्रष्टुं प्रभवति हि नो दुःसमृद्धोऽनरात्मा ॥ ३५ ॥  
( इति विलपन्तौ मूर्छामुपगच्छतः । )

गौतमः—( सर्वान् शीतोपचारैर्लब्धसंज्ञान् विधाय । ) आ-  
र्ये राजर्षे ! महाराजाश्वपते ! आर्ये शैव्ये ! देवि मालवि !

कालो बहुतरो यातः प्रातःकालोऽप्युपस्थितः ।

विचार्येति हृदा धैर्यैर्यथैर्यमालंढ्यतां क्षणम् ॥ ६६ ॥

शुभेत्सेनः— भगवन् ! प्रतिक्षणं जायमानोऽपि संतुमर्ह  
एवेदशो मंतुर्नः । परमतः परं भगवदाज्ञैव प्रमाणं नः ।

नीतिवल्लभः—( प्रविश्य स्वगतं । ) सोऽयं खलु सत्यवान् यं मृगयति  
भूतलभूषणं सा भामिनी । भवतु द्रुमांतरितो विलोक्य कोऽयं क-  
स्यायं कथमिमां च दशामुपगत इति निश्चित्य पश्चाद्गमिष्यामि ।

सावित्री—( सत्वरतरमुपेत्य । ) नन्वस्मिन्नेव निकुंजे मयार्यपुत्र-  
स्यातिगंभीरो विलापविरलाक्षरः स्वर उपश्रुतस्तदज्ञैव काचि-  
त्तेन भाव्यं । ( इति सर्वतो विलोकयति । निपुणं निरीक्ष्य । )  
अहो अशौकतस्तले प्राणप्रियो मे मूर्छितः शैते ! तदुपसर्पा-  
मि । ( इति समीपमुपेत्य सत्यवतश्चरणसंवाहनं कुरुते । )

सत्यवान्— हा प्रिये सावित्रि ! कासि ।

सावित्री— नाथ ! एषास्मि समाज्ञापय ।

सत्यवान्—( सहर्षं स्वगतं । ) अहो प्राणप्रिया मे समागता किं ।  
( प्रकाशं । ) प्रिये ! क्व गतासीः ।

सावित्री— प्राणनाथ ! अत्रैव स्थितास्मि न कुत्रचिद्रताहं ।

सत्यवान्— तर्हि कश्चिद्विषयः पुरुषो मां बन्धेति दृष्टं त्वया ।

सावित्री— नाथ ! न किञ्चिन्मया तद्विलोकिता । स्वमविलसितमेतद-  
खिलमिति मन्येहम् ।

शैव्यामालव्यो- वत्से सावित्री ! सम्यगंतरितं तद्वृत्तं ।  
 सत्यवान्- प्रिये ! तर्हि कथमद्यावधि निद्रातो न प्रतिबोधितः ।  
 सावित्री- नाथ ! सांद्रनिद्रं त्वां विलोक्य न प्रतिबोधयितुं मे  
 प्रज्ञा प्राभवत् ।

सत्यवान्- नैतत्साधु कृतं । हा हंतांधयोर्मदेकशरणयोर्वृद्धयोः का  
 दशा मे मातापित्रोर्भविष्यति । मन्ये परित्यक्ताः प्राणास्ता-  
 भ्यां मद्वियोगेन । हा मदीयमंदमाग्यवशाद्गवति पितरि द्यु-  
 मत्सेने मातरि शैव्यायां च स्वर्लोकावासमुपगतायां किं मे जी-  
 वितेन जन्मना वा फलं । हा जीर्णारण्यमिव शून्यं मे त्रैलोक्यं ।  
 ( इति विलपन्मूर्छां नाटयति । )

सावित्री- प्राणनाथ ! समाश्वसिहि समाश्वसिहि । ( इति चैलां-  
 चलेन वीजयति । )

नीतिबद्धभः- ( स्वगतं । )

असंशयं सोयमुदारबुद्धिर्दिष्ट्या सुमत्सेननरेन्द्रपुत्रः ।  
 न चेत्कथं सत्यवतीह चेतः प्रेमामृताद्रं मम दृष्टमात्रे ॥१७९॥  
 तदेनमुपसर्तुमयमवसरः । ( समीपमेत्य प्रवेशं । ) जयतु जयतु  
 राजपुत्रः ।

सत्यवान्- ( संज्ञामुपलभ्य निपुणं निर्वर्ण्य च स्वगतं । ) कोयं  
 जराजीर्णशरीरः पितेय निर्निमित्तवात्मह्यमाद्रया दृशा मां वि-  
 लोकयति । ( प्रकाशं । ) आर्य ! अभिग्राहयेहं सत्यवान् ।

नीतिबद्धभः- शौर्योदार्यद्वयार्थिसमानेवमहोदधे ।

अथ शंभुप्रभादेन भिगम्यं विनयश्रियः ॥१८०॥

सत्यवान्— आर्य ! क्षंतव्यं मे बालचापलं । निवेद्यत्येवांतःकरणमकारणप्रसन्नं मे मदीयहितैषिणं त्वां । तथापि को भवान् कुत इहागतः किमर्थमागतः कः कियद्वातः परं गंव्यमिति ज्ञातुमिच्छामि ।

सावित्री— ( स्वगतं । ) आर्य द्युमत्सेन इव शक्तिमवहं भवति मे स्वांतमस्मिन् जने । )

नीतिवल्लभः— ( स्वगतं सहर्षात् । ) अमृतरसनिर्विशेषाणि वत्सस्य वचांसि प्रीणयंत्यंतरात्मानं मे । ( प्रकाशं । ) राजपुत्र ! सोहं खलु नीतिवल्लभो भवदीयतातचरणानामनुचरपरमाणुः ।

सत्यवान्— ( सहर्षाश्चर्यमुत्थाय सांजलिवंधं । ) अहो आर्यनीतिवल्लभ ! मुदिनमिदं मे भवद्दर्शनानंदेन । बहूनि किल कष्टानि भवद्भिरनुभूतान्यस्मदर्थं सकुटुंबैश्च कारागारकुटुंबेताप्यनुभूता चिरमिति प्रतिदिनं वदन्ति पितृपादा मे ।

नीतिवल्लभः— राजपुत्र गतमेतत्सर्वं न स्मर्तव्यमिदानीं किञ्चित् । अद्य सायंसमय एव भवत्पितृपादानुरक्ताभिः प्रजाभिर्बलाद्वाज्यपदभ्रष्टः कृतश्रृङ्खलेनः ।

( ततः प्रविशति चंडसेनः । )

चंडसेनः— ( स्वगतं । ) हा नीतिवल्लभोपि किमत्र प्राप्तः । दुर्लभ इदानीं द्युमत्सेनस्यानुग्रहो मयि । यो मया कारागृहेद्यावधि बद्ध आसीत् स कथं मयि द्युमत्सेनस्यानुग्रहं कारयेत् । ( सत्य-विलोक्य । ) कीयमार्यद्युमत्सेननिर्विशेषाकृतिः कुमारः । मन्त्रे राजद्युमत्सेनस्यैवायं कुमारः । कथमितरथा तादृशमाकृति-

साम्यं संभवेत् । भवतु । विटपांतरितः शृणोमि नीतिवल्लभकुमार-  
योर्विश्रब्धजल्पितानि । ( इति परिक्रामति । )

सत्यवान्— ( सविपादं । ) हा आर्यस्य चंडसेनस्य तादृशी दशा-  
द्य संवृत्ता । धिग्दैवं । सांप्रतं क्व स आर्यः क्व तत्कलत्राणि क्व  
तत्पुत्राः क्व तन्मित्राणि च संतीति किंस्विज्जानते भवतः ।

नीतिवल्लभः— वत्स सत्यवान् ! पुत्राः कलत्राणि मित्राणि  
च तस्य तत्रैव नगरे संति परं स्वयं चंडसेनः क्वचिद्दहिर्निर्ग-  
तोस्तीति श्रुतं मया प्रजामुखात् ।

सत्यवान्— ( सवाप्यं । ) हा क्व स आर्यो भविष्यति का वा तस्ये-  
दानीं वने दशा भविष्यति कमलकोशकोमलचरणतलश्च कथमिव  
कठिनतमास्वरण्यस्थलोपु विकटास्वटवीपु दुर्गमामु पर्वततटीषु  
चाटिष्यति । रक्षतु परमकारुणिकः परमेश्वरोऽपणाप्राणनाथो  
राजपदभ्रष्टमार्यं तमिति प्रणामसहस्त्रार्पणपूर्वा प्रार्थना मे ।

नीतिवल्लभः— ( स्वगतं । ) जागर्ति काप्यप्रतिमा परदुःखदुःखि-  
तास्य कुमारस्य ।

चंडसेनः— ( स्वगतं । ) मन्यनमं हि सौजन्यजन्मस्य कुमार-  
स्यार्जवं ।

सत्यवान्— आर्य नीतिवल्लभ !

नीतिवल्लभः— आज्ञापयतु कुमारः ।

सत्यवान्— भद्रहिर्नगरे गन्वा यत्कन्या यद्वधमा प्रजा सर्वा । न  
मे पितृपदभेगातो राजपदेषित मीतिर्नापि विवृपादानामपि  
स्मरहरचरणपरसीरुदमर्माणुमानुमशाद्राज्यमुयं प्रियं नदाय-

श्रृङ्गसेन एव सुखमनुभवतु राज्यपदस्येति । किंचाहमार्यपद-  
स्पर्शेनैव शपे न राज्यपदवांछा मे स्वमेपि हृदये स्फुरतीति ।  
ततो यतःकृतश्रिदंभ्यानीयार्यश्रृङ्गसेन एव राज्यपदेभिषेक्त-  
व्य इति ।

नीतिवल्लभः— राजपुत्र ! भवन्मतमेवानुसरति मतिर्मे परं प्रजा नैवं  
स्वीकरिष्यतीति निरुपायोहं ।

चंडसेनः— ( स्वगतं । ) वत्सस्य सत्यवतः प्रकृतिरतिसंरला को-  
मला दयार्द्रा जन्मसिद्धसौजन्यपरतंत्रा च प्रतिभाति । धि-  
ड्मां तादृशेपि कृतापराधे । समर्पणीयमिदानीं मयैव तस्मै श-  
पथशतैस्तद्राज्यं । ( प्रकाशं । )

धन्या मतिः प्रणयसागरसौहृदाद्रा

सा वत्स ते सरलतानुपमा च धन्या ।

धन्या च सा सद्यता विनयैकवार्धे

हे सत्यवन् गुणगणैस्तव निर्जिताः स्मः ॥ १८१ ॥

( इति वदन् सास्त्रं पादयोः पतति । )

सत्यवान्— ( सविस्मयं- । ) आर्य नीतिवल्लभ ! केमी जराजीर्णा  
अपि मां प्रणमंति ।

नीतिवल्लभः— कुमार ! सोयमार्यश्रृङ्गसेनः ।

सत्यवान्— ( सविपादं । ) अहो आर्य ! आर्य ! किमेतत् । नाभिवं-  
दनीयानां प्रणतिर्युक्ता मयि तदहमेवाभिवंदे तातचरणान् ।

( इति चंडसेनस्य पादयोः पतति- । )

चंडसेनः— ( सत्पापं सगद्गदकंठं च । ) वत्स ! मज्जामि किल



लज्जाकल्लोलिनीकल्लोलेषु मुखमपि दर्शयन् तत्संतव्यापराधप-  
रंपरा मे ।

सत्यवान्— आर्य ! अनुचितमिदमुच्यते तातपादैः । कोपराधो भव-  
तां । प्राकृतनकर्माण्येव सर्वेषां सुखदुःखनिदानतामधिगच्छतीति  
नाविदितं वः ।

चंडसेनः— वत्स ! स्वीकृत्य स्वीयं राज्यं मामपारत्रपाकूपारपूरे  
मज्जनं समुन्दरेति प्रार्थना मे ।

सत्यवान्— आर्य !

युष्मासु राज्याधीशेषु संतोषो हृदि योस्ति मे ।

यश्च मे तातपादानां स नाधीरोप्यहो मयि ॥ १८२ ॥

तस्मादार्यचरणैरेव तत्पाल्यं ।

चंडसेनः— नैवं भविष्यति कदाचित् । बहुकालं हि पालितं तन्मया  
तदिदानीं तपोवनसेवनमेव रोचते मे ।

सत्यवान्—भवतु । तातपादा एव मे तत् स्वीकर्तुं न स्वीकर्तुं वा प्र-  
माणं । अधुना तु तेषां चिंतयैवाहं व्यग्रोऽस्मि तदनुमन्यध्वमा-  
श्रमं प्रतिगमनाय मां । ( इति प्रणमति । )

चंडसेनः— वत्स ! साधयतु भवान् संतु ते शिवाः पंथानः ।

नीतिवृद्धः— अस्ति सज्जोश्वस्तमारुह्य गच्छतु वत्सः ।

सत्यवान्— आर्य नीतिवृद्ध ! दूरदेशभ्रमणपरिश्रान्ता एते तात-  
चरणा एवारोहंतु तमश्वमार्येणापि तेनैव सह शनैःशनैर्ग-  
तव्यमहमप्यनुपदमेवागमिष्यामि ।

नीतिवल्लभः— कुमार ! यथात्वदाज्ञं कुर्वः । ( इति चंडसेनेन सह निष्क्रान्तः । )

सत्यवान्— प्रिये ! सत्यस्तरमतिचिंतातुरं चेतो मे, मातापितृदर्शनाय तदिमं फलपात्रं पुष्पाणिधनानि चात्रैव संस्थाप्य केवलं धनुः शरं परशुं च गृहीत्वा गच्छावः ।

सावित्री— यथाज्ञार्थपुत्रस्य । ( इत्युक्त्वा सशरं धनुः स्कंधे धृत्यैकया भुजलतया परशुमन्यया च भुजलनया सत्यवत्करं गृहीत्वा निष्क्रान्ता । )

द्युमत्सेनाश्वपतिशैव्यामालव्यः— अहो वत्सस्य विनयातिरेकोऽपकारपरेष्वपि नरेषु विशृंखलं विजृंभते ।

ऋषयः— न केवलं विनयातिरेको निर्व्वलीका दयालुता च ।

द्युमत्सेनः— अहो कुतो नस्तादृशं भाग्यं येनैतदिंद्रजालं सत्यं भवेत् । किं पुनः पवित्रया पुत्र्या सावित्र्या सहितं वत्सं सत्यवतं मेक्षिष्ये ।

गौतमः— ( सहर्षमुत्थाय । ) राजर्षे द्युमत्सेन ! महाराजाश्वपते ! देव्यौ शैव्यामालव्यौ ! मान्या महर्षयश्च ! नैतादिंद्रजालमितरेंद्रजालसाधारणं मंतव्यं । भूतार्थदर्शकमेवैतादिंद्रजालमिति शैव्याद्युमत्सेनयोर्दृष्टिप्राप्तिरेव निवेदयति तथापि संशयश्चेत्

पश्यंतु यूयं सर्वेपि साक्षात्प्रीतिपुरःसरम् ।

सावित्र्यालंबितो वत्स एष आयाति सत्यवान् ॥६७॥

सर्वेपि— ( सानंदं पश्यन्ति । )

सत्यवान्— ( प्रविश्य । ) प्रिये ! स्वस्थोऽस्मि सांप्रतं मुंच  
मां एते तपोवनवासिभिर्मुनिभिः सह तातपादा दृश्यन्ते ।  
सावित्री— नाथ ! तथा करोमि । ( इति सत्यवंतं मुंच  
चति । )

सत्यवान्— ( दूराद्विलोक्य सानंदाश्चर्यं । ) प्रिये ! सुमास-  
नेत्ररत्ना इव लक्ष्यन्ते तातचरणाः ।

सावित्री— प्राणनाथ ! नैतच्चित्रं निर्व्यलीकभक्तिभरपरि-  
तोषितपरमेश्वराणां तेषां । यतः—

दीनबंधौ दयासिंधौ शरणागतवत्सले ।

प्रसन्ने पार्वतीप्राणवल्लभे किन्तु दुर्लभम् ॥ ६८ ॥

सत्यवान्— ( अग्रतो गत्वा । ) पितरौ ! प्रणमामि ।

शैव्याद्युमत्सेनौ— ( सहर्षास्त्रमाश्लिष्य । ) वत्स ! परमेश्वर-  
प्रसादेन दृष्टोसि ।

सावित्री— पितरौ ! प्रणमामि ।

शैव्याद्युमत्सेनौ— वत्से ! निःसीमसौभाग्यसंपद्भ्याः । पूर्व-  
जानां पुण्यैर्दृष्टासि । ( इति सास्त्रमाश्लिष्यतः । )

गौतमः— वत्सौ ! अयं महाराजोऽश्वपतिरियं च देवी मालवी  
तत्प्रणमतं तौ ।

सावित्रीसत्यवंतौ— ( साश्चर्यानंदं । ) आर्याः ! सोयमवि-  
तार्कितोलभ्यलाभः । ( इति प्रणमतः । )

मालव्यश्वपती— ( सानंदास्रं । ) वत्सौ ! अनुभवतमनु-  
दिनममंदामानंदपरंपरां । ( इत्याश्लिष्यतः । )

सत्यवान्— अयि दयामयास्तपोवनमुनयः ! प्रणमामि वः ।

मुनयः— सावित्रीमिव पावित्र्यपातिव्रत्यपरां वराम् ।

लभस्वानन्यलभ्यां तं सुस्त्रियं विजयश्रियम् ॥६९॥

सावित्री— भगवंतः ! प्रणमामि वः ।

मुनयः— वत्से ! निःशृङ्खलाः श्रेयःपरंपराः समुल्लसंतु ते ।

( ततः प्रविशत्तश्चंडसेननीतिवल्लभौ । )

चंडसेनः— ( साश्चर्यम् । ) सखे नीतिवल्लभ ! दिष्ट्या । आर्यः

प्राप्ताभिनवनेत्र इव दृश्यते ।

नीतिवल्लभः— ( सानंदाश्चर्यम् । ) न केवलं महाराजो देव्यपि

प्राप्ताभिनवनेत्रा लक्ष्यते ।

उभौ— ( अग्रतो गत्वा । ) जयतु जयतु महाराजो देवी च । )

द्युमत्सेनः— ( सहर्षमुत्थाय । ) एहि चंडसेन ! दिष्ट्या दृष्टो-

सि परिष्वजस्व मां । एहि नीतिवल्लभ ! दिष्ट्या चिरादृष्टोसि

परिष्वजस्व मां । ( इत्यानंदाश्रूणि मुंचन्नुभौ परिष्वजेतम् । )

शौव्या— वत्सौ ! चंडसेननीतिवल्लभौ ! चिरंजीवितं ।

द्युमत्सेनः— वत्सौ ! महाराजोयमश्वपतिः परमं मित्रं सं-

बंधिवर्यश्च नः । तदेनं परिष्वजेथां ।

चंडसेननीतिवल्लभौ— ( सानंदं तथा कुरुतः । )

चंडसेनः— ( सांजलिवंधं सधाप्यं । ) आर्य ! संतव्या दुर्न-

यप्रियानर्थप्रिययोः प्रधानयोर्दुर्मित्रांधकारांधनेत्रस्य मेऽ-

पराधपरंपरा । मज्जामि लज्जाजलधौ मुखमपि दर्शयन् ।

( इत्यश्रूणि मुंचति । )

दुमत्सेनः— वत्स ! कस्तेपराधः प्रधानयोर्वा । स्वकृतकर्म-  
परिणामपरतंत्रा एव सर्वे प्राणिन इति नाविदितं ते ।

चंडसेनः— सांप्रतं स्वीयं सिंहासनमधिरुह्य कृतार्थं कु-  
रुत मां ।

नीतिवल्लभः— अप्रत्याख्येयोयं चंडसेनस्य विनयः ।

दुमत्सेनः— विरक्ताः खलु वयमिदानीं चलदलचंचलेष्व-  
नेकविधमदनिवासेषु राजलक्ष्मीविलासेषु । तद्वत्सेनैव  
सानुभूयतां ।

चंडसेनः— यदि मे मंदभाग्याच्चेद्वैराग्यानंदनिर्भराः ।

आर्या नेच्छन्ति तर्ह्येनां पातु वत्सोद्य सत्यवान् ॥७०॥

दुमत्सेनः— वत्स ! त्वमपि मे ज्येष्ठः सत्यवान् ।

अश्वपतिः— एवमेतच्छोभते भ्रातृधर्ममर्मज्ञानां भवाद्दृशां ।

नीतिवल्लभः— ( स्वगतं । ) निष्प्रतिमा कापि महाशयता  
महाराजस्यास्य ।

मुनयः— अद्भुतमेवैतद्भ्रातृवात्सल्यं राजर्षेः ।

चंडसेनः— ( स्वगतं । )

धिङ्मां धिङ्मे मतिं धिङ्मे संगतिं चापि दुर्जनैः।  
योद्दमीदृशरात्सल्यधुर्येव्यार्येयमाचरम् ॥ ७१ ॥

( प्रकाशं । )

न केशलमदं भक्त्या दातुं राज्यं समुत्सुकः ।

प्रजा अप्यसिला युष्मान् राज्यस्थान् ददुमुत्सुकाः ॥ ७२ ॥

नीतिवल्लभः—यथार्थेयमार्यस्य चण्डसेनस्योक्तिः ।

चण्डसेनः— शपे युष्मच्चरणयोरार्ययुष्मान्विना त्वहम् ।

नेच्छामि राज्यं स्वं प्राज्यं स्वाराज्यं चापि सांप्रतम् ७३

गतः स कालो यत्रासीत्संगस्त्वत्संगभंगकृत् ।

सेवामेवाद्य सर्वस्वं मन्ये युष्मत्पदाब्जयोः ॥ ७४ ॥

किं बहुना । यदि वाञ्छसि सोदरं स्वकीयं

भुवि जीवंतममुं तु चण्डसेनम् ।

वह राज्यधुरं तदा स्वकीयां

करुणाब्धे परिपाहि च प्रजाः स्वाः ॥ ७५ ॥

( इत्यश्रूणि मुंचन् पादयोः पतति । )

द्युमत्सेनः— वत्स ! यद्येवमसाग्रहस्ते तर्हि

तया सत्यवता चाहं सहामीभिर्महर्षिभिः ।

एकेन दुर्धरां राज्यधुरं धर्तास्मि सांप्रतम् ॥ ७६ ॥

चण्डसेनः— सोयं भूयाननुग्रहः ।

अश्वपतिः— राजर्षे ! श्लाघनीयतमोयं विचारस्ते ।

सत्यवान्— दिष्ट्या पश्यामि सर्वान् कुशलिनो युष्मान् ।

द्युमत्सेनः— वत्स ! सोयं भगवतो गौतमस्य महात्मनां चा-

मीपां मुनीनामनुग्रहः ।

गौतमः— वत्सायाः सावित्र्याः पातिव्रत्यप्रभाव एव प्रायः

सर्वेषां श्रेयसां मूलम् ।

सत्यवान्— ( स्वगतं । ) मत्स्वप्नानुरूपेयं भगवतो गौतम-

स्योक्तिस्तत्पृच्छामि तावत्स्वप्नफलं । ( प्रकाशं । ) भ-  
गवन्नद्य मध्यान्होत्तरं समित्पाटनपरिश्रमश्रान्तेन निद्राव-  
शेन च मया दृष्टः कश्चिद्दुःस्वप्नः ।

गौतमः— वत्स ! क इव ।

सत्यवान्— गले पाशेन बद्ध्वा मां चर्कप भगवान् यमः ।

गौतमः— ततस्ततः ।

सत्यवान्—संमोचितश्च सावित्र्या प्रार्थनानियुतैरहम् ॥ ७७ ॥

गौतमः— ततस्ततः ।

सत्यवान्—अपश्यन् विपिने तां च विलपन् करुणं रुदन् ।

पर्यभ्रमं प्रतिलतं प्रतिकुञ्जं प्रतिदुमम् ॥ ७८ ॥

गौतमः— ततस्ततः ।

सत्यवान्—भगवन् ! ततः प्रबुद्धो न किञ्चिदपश्यं । तत्की-

द्वक् फलोयं स्वप्न इति ज्ञातुमिच्छामि ।

गौतमः— वत्स नायं हि ते स्वप्नः सर्वमासीत्तथैव तत् ।

मोचितोसि च सत्या त्वं सत्यवान् सत्यमेतया ॥ ७९ ॥

अशक्तत्वं शरीरस्य मनसश्च विलोक्य ते ।

न वेद्मि किञ्चिदित्युक्तं त्वया संपृष्टया तया ॥ ८० ॥

सत्यवान्— ( स्वगतं । ) बहूपकृतं मयि मियया । ( प्रका-

शं । ) भगवन् ! भवद्वचसैवेतदवगतं मया ।

गौतमः— नेतावदेव ।

नष्टां दृष्टिं पुनरुपगतौ निर्मलां यदुरू ते

राज्यं भक्त्यार्पयति परया यत्स्वयं चंडसेनः ।

प्राप्स्यत्येषा सुतशतमियं मालवी चेत्यशेषं

पातिव्रत्याचरणफलितं वत्स विद्धि त्वमस्याः ॥८१॥

सत्यवान्— ( स्वगतं । ) अहो न केवलं मय्येवोपकृतमन-  
या मे मियतमया किंतु गुरुजनेष्वप्यनुपम उपकारो  
निर्मितः ।

प्रियाकृतोपकाराणां विधातुं प्रत्युपक्रियाम् ।

अपि स्वल्पामहं कल्पः कल्पकल्पायुषापिकिम् ॥८२॥

( प्रकाशम् । ) भगवन् ! नन्वेवमेतत् । )

शौव्याद्युभत्सेनौ— वत्से ! मनोवचोगोचरमुपकृतं किम-  
प्यस्मात् वत्सया । ( इति सानंदं परिष्वजेते )

सावित्री— ( सलज्जमधोमुखी । ) सर्वोप्ययं युष्माकं पुण्य-  
प्रभावः काहं वराकी ।

मालव्यश्वपती— वत्से ! पावितं प्रख्यापितं समुद्धृतं च  
कुलद्वयं वत्सया । ( इति सानंदवाप्यं पुनः परिष्वजेते । )

सावित्री—मातः पितः ! सर्वोप्ययं प्रभावो भगवतो नारदस्य  
तदुपदिष्टस्याखिलव्रतचक्रचूडामणेर्वटसावित्रीव्रतस्य च न  
मे किञ्चित् ।

( ततः प्रविशति व्योममार्गेण नारदः । )

नारदः—

आकल्पं विमलं यशोऽचलतरं भूमंडले स्थापितं  
स्वर्गानंदपरंपरानुभवभाग्यवंशद्वयं निर्मितम् ।



पातिव्रत्यपवित्रमार्गमहिमासंदर्शितोयं यया  
सावित्री कुलभूषणं क खलु सा तां दृष्टुमीहामहे ॥८३॥

सर्वेपि— अहो स्मृतिमात्रसाध्यसान्निध्यो दयानिधिर्भगवा-  
न्नारद एवोपस्थितः किं । सुदिनमिदं नः । ( इति सानंदमु-  
त्थाय प्रणमंति । )

नारदः— निःशृङ्खलानि श्रेयांसि समनुभवंतु भवंतः सर्वेपि ।  
सत्यवान्— प्रणतप्राणिजातपारिजात भगवंस्तपोनिधेऽभि-  
वन्देहं सत्यवान् ।

नारदः— वत्स ! शौर्यौदार्यदयाधैर्याद्यसंख्यगुणभूषणः ।  
प्रतापतापितारातिर्भव भूभामिनीविभुः ॥८४॥  
सावित्री— भगवन् ! प्रणमत्येपा ते धर्मपुत्री सावित्री ।

नारदः— वत्से ! —इन्द्राणीव महेंद्रेण पत्या सत्यवता सह ।  
अमंदानंदसंदोहमनुभूयाः शतं समाः ॥८५॥

आग्रहालयमाशिवालयमथावैकुण्ठलोकं तथै-  
वोर्ध्वं सप्तसु सप्तसु स्थिरमधोलोकेषु तद्वासिनः ।  
यावच्चंद्रदिवाकरं प्रतिदिनं गायंतु ते निर्मलं  
वत्सेऽशेषपातिव्रतागणमणेश्वरं चरित्रं त्विदम् ॥८६॥

किंच स्वकीयाप्रतिमपातिव्रत्यप्रभावोपार्जिताशेषाशिपे स-  
कलमप्याशीःप्रदानं पुनरुक्तमिव वत्सायै । तथाप्युच्यतां  
किं ते भूयः प्रियमुपकरोमि ।

सावित्री— किमतःपरमपि प्रियं मे ।

नष्टां दृष्टिं पुनरुपगतौ निर्मलां पद्मरू मे  
 प्राज्यं राज्यं श्वशुर इह मे लप्स्यते यत्स्वकीयम् ।  
 पित्रोः पुत्रा मम च शतशो यद्भविष्यन्ति पत्यु-  
 र्दीर्घं चायुस्तदखिलमिदं त्वत्प्रसादान्मुनीन्दो ॥८७॥

तथापीदमस्तु

वर्षत्वंबुधरा धरा च निखिला पूर्णास्तु धान्यैर्धनै-  
 विद्वद्रत्नपरीक्षका नृपतयः पांतु प्रजाः प्रेमतः ।  
 एधंतां कविशक्तयश्च कविताः स्त्रीधर्मबोधप्रदाः  
 कल्याणानि कुलस्त्रियोप्यनुभवंत्वात्मीयधर्माश्रयात् ॥

सर्वेपि- ( निष्क्रान्ताः । )

इति सेंद्रजालः सप्तमोऽंकः ॥

समाप्तमिदं सावित्रीचरितं नाम छायानाटकम् ।

श्रीविठ्ठलात्मजनुपौर्द्धशशांकमौले-  
 र्दासस्य वर्यगुरुकेशवधर्ममूनोः ।  
 एषा कृतिर्मम तु शंकरलालबंधो-  
 गौरीगिरीशपदयोः कुमुमांजलिः स्तात् ॥ १ ॥

कृत्यानया निखिलया प्रणतप्रियः श्री-  
 शैलाधिराजतनयापतिरस्तु तुष्टः ।  
 तुष्यंतु चात्मसुकृताजितशंकरैक्य-  
 मुक्तिश्रियो गुरुवराः करुणार्णवा नः ॥ २ ॥

# शुद्धिपत्राणि ।

पृष्ठांकः	पंक्त्यंकः	अशुद्धं	शुद्धं
१	१	गौरीशंभोः	गौरीशंभ्वोः
२	३	स्मार्यपुत्र	स्म्यार्यपुत्र
४	३	बभ्रामतुः	बभ्रमतुः
७	१	साक्षातकृत	साक्षात्कृत
७	२	अश्वपति	अश्वपतिः
८	११	तस्याप्यवस्था	तस्या अप्यवस्था
१२	५	निपुणतरत्तां	निपुणतरतां
१२	१२	रत्नसमूहं	यत्नसमूहं
१४	१२	विरमित्र	वीरमित्र
१४	२२	दिगुतीर्णा	दिगुत्तीर्णा
१५	२२	शालिन्यं	शालिन्य
१८	१८	निर्वण्य	निर्वर्ण्य
२०	१४	मवःक्षिप्य	मघः प्रक्षिप्य
२७	१९	तस्याःफल	तस्याः फलं
२८	८	प्यकुर्वतः	प्यपकुर्वतः
३२	१८	शनर्वद	शनैर्वद
३६	११	कुशांकलिते	कुशांकलिते
३६	१९	कथवा	कथं वा
४२	१०	प्रथ्वी	पृथ्वी
४४	६	मे	मम
४५	२०	गृहीत्वा	गृहीत्वा
४६	१	यदुभेपि	यदुभे अपि

पृष्ठांकः	पञ्चयंकः	अशुद्धं	शुद्धं
४६	१६	तादृशानां	तादृशीनां
४७	१२	भृतृदारिके	भर्तृदारिके
४८	१८	ववुपोनामये	वपुपोनामयं
५०	२	भजिष्यत्येव	ब्रजिष्यत्येव
५३	१४	प्रसाद	प्रसादा
५४	२	मंगलि	मंगल
५६	२१	तत्रा	तत्रा
५८	११	किमप्य	किमप्य
६०	११	चरित्रा अस्मि	चरित्रास्मि
६०	१७	प्रियसखा	प्रियः सखा
६०	२०	संदेशितव्यं	संदेष्टव्यं
६१	६	तपोधना	तपोधनाः
६२	२१	गृहित्वा	गृहीत्वा
६३	४	शंसयो	संशयो
६७	९	त्याशास्ते	त्याशास्ते
७१	१९	अपश्यावः	अपश्याव
७२	६	नाधिष्यति	नेष्यति
७५	९	मात्मनोर्मद	मात्मनो मंद
७६	७	पितैव	पितेव
७७	१४	साधीयस्तम	साधिष्ठ
७८	१२	कि हेयं	किं हेयं
७८	२०	स्थान	स्थानं
८३	२१	संबंध	संबंधं
८५	९	प्रतिमे	प्रतिभे

पृष्ठांकः	पञ्चयंकः	अशुद्धं	शुद्धं
९०	१९	बंधोः	बंधोः
९०	२०	जिरीश	गिरीश
९५	१६	सहाय्यं	साहाय्यं
९६	१४	प्राक्तेवति	प्रोक्तवति
९८	१७	सहाय्य	साहाय्य
९९	४	सहाय	साहाय्य
९९	२०	द्युत्मत्सेन	द्युमत्सेन
१०१	१५	प्रियसखा	प्रियः सखा
१०२	१०	प्रज्ञावान्	प्रज्ञावान्
१०४	९	प्रावाचन्	प्रावोचन्
१०४	"	दवेव्रतः	देवव्रतः
१०४	१०	प्रकारण	प्रकारेण
१०४	११	च्चत्	चेत्
१०५	११	मेताद्वपये	मेतद्विपये
१०६	२०	मातृपित्रो	मातापित्रोः
१०६	२१	हृदयं	हृदये
१०६	२२	पपिता	पतिता
१०८	१९	महागजो	महाराजो
११७	१२	अहोतिशेते	अहो अतिशेते
११७	१५	यां	यो
११८	७	कानिचिद्रत्नानि	कानिचिद्रत्नानि
११९	७	वानि	वाणि
१२१	६	सदृसा	सदृशा
१२१	६	कर्त्रिमं	कृत्रिमं
१२५			

३२०

शुद्धिपत्राणि ।

पृष्ठांकः	पंक्त्यंकः	अशुद्धं	शुद्धं
१२८	२०	परंत्वयो	परं न त्वयो
१३३	११	संदेशितव्यं	संदेष्टव्यं
१३५	२	वीक्षतां	वीक्षितुः
१३५	१३	सेवंती	संसेव्ये
१३६	४	वियोग	वियोगेन
१३७	१५	पितृचरणैः	पितृचरणैः
१३७	१९	ग्रहग्रहीतेवा	ग्रहग्रहीतेवा
१३७	२१	पितृचरणसनी	पितृचरणसेना
१४०	१९	वृत्तांतमेतत्	वृत्तांतमेतम्
१४१	२	विलोकविष्यामः	विलोकयिष्यामः
१४१	३	मपाकुर्वति	मपाकुर्वति
१४२	१६	प्रणा इति	प्राणा इति
१४३	६	सव व्यथा	सैव व्यथा
१४३	२०	निष्कलैव	निष्कलैव
१४४	१	समाह्वयितुं	समाह्वानुं
१४४	१५	समाह्वयितुं	समाह्वानुं
१४४	१५	माह्वयितुं	माह्वानुं
१४९	१८	समाह्वयते	समाह्वयते
१५०	१९	ग्रहग्रहीते	ग्रहग्रहीते
१५२	५	उभा	उभे
१५५	६	न	न
१५५	८	ववुपः	ववुपः
१५८	१७	रुक्षं	रूक्षं
१६१	१४	इत्युभौ	इत्युभे

पृष्ठांकः	पंक्त्यंकः	अशुद्धं	शुद्धं
१६२	१५	शुशीला	मुशीला
१६३	३	प्रायाणप्रणतिः	प्रयाणप्रणतिः
१६३	१२	दशानुभूतव्या	दशानुभवितव्या
१६५	७	माकालयितासि	माकलयितासि
१७७	१५	कवीनां शक्तिः	कवीनां कवित्वशक्तिः
१७७	२१	स्वातं	स्वाते
१७९	१	भूपतु	भूपयतु
१७९	१	नुभवतां	नुभवतं
१८१	८	शंकरलालबधो	शंकरलालबंधो
१८८	८	मदिय	मदीयं
१८९	१	अपरधाः	अपराधाः
१९३	७	परशुणा	परशुना
१९४	१२	पितृचराणां	पितृचरणानां
१९८	११	बहिष्यावः	वक्ष्यावः
१९९	१६	निषेमो	निषेपो
२०१	८	सये	समये
२०२	१९	गुरुनिर्दत्तैः	गुरुभिर्दत्तैः
२०७	१५	श्वसुरौ	श्वशुरौ
२११	४	मुकारं	मुपकारं
२११	१५	मेत्युक्तं	ममेत्युक्तं
२१२	१७	ससये	समये
२१२	१८	मैत्रेयी	मैत्रेयी
२१२	४	प्रार्थयाभि	प्रार्थये
२१४	९	ज्ञप्ता	ज्ञप्तां

३२२

शुद्धिपत्राणि ।

पृष्ठांकः

पंक्त्यंकः

अशुद्धं

शुद्धं

२१४

९

नयिष्यसि

नेष्यसि

२१९

१०

आशिभि

आशीभि

२२१

२

पृथग्पृथग्

पृथक्पृथक्

२२३

३

कश्चित्

कश्चित्

२२४

१०

सारथिनं

सारथि

२२४

११

सज्ज

सज्जं

२२४

२०

संदेशितव्यं

संदेष्टव्यं

२२६

१३

सारथिन्

सारथे

२२६

१७

सारथी

सारथिः

२२८

१४

सममे

समये

१२९

१०

आशिभि

आशीभि

२३०

१५

अर्या

आर्या

२३२

४

श्रणुवो

शृणुवो

२३२

१६

दाशिः प्रभावात्

दाशीःप्रभावात्

२३३

८

ऐहि

एहि

२३३

९

इतस्तः

इतस्ततः

२३३

१८

त्यभ्यर्थयामि

त्यभ्यर्थये

२३५

१४

प्रतिगिरिं

प्रतिगिरि

२३६

१८

क

कं

२३७

८

नन्विष्यतः

विचेष्यतः

२३७

९

मृगयिष्यन्ति

मृगयिष्यन्ते

२३८

१५

दर्शयिष्यामि

दर्शयिष्यामि

२४०

११

नन्नरत्नयोः

नेन्नरत्नयोः

२४०

१४

पलद्धिः

पलब्धिः



## शुद्धिपत्राणि ।

पृष्ठांकः	पंक्त्यंकः	अशुद्धं	शुद्धं
२४०	२१	तदागमनांतरा	तदागमनमंतरा
२४३	१०	भरजद्वाज	भरद्वाज
२४३	१५	दुःपरिणती	दुष्परिणति
२४४	२	विस्मर्यो	विस्मार्यो
२४४	१४	माशिः प्रभावः	माशीः प्रभावः
२४६	२	वलोवय	वलोक्य
२४७	३	नासायं	नसायं
२५२	१०	परधिनः	पराधिनः
२५४	१२	नदं	नंद
२५६	४	ब्राह्मणानां	ब्राह्मणानां
२५६	१५	जाता जातां	जाता जाता
२५६	४	भाता	माता
२५९	१	लप्स्यामि	लप्स्ये
२५९	१४	तच्छिक्षामसह्यां	तद्वंढमसह्यं
२६०	८	धिङ्मे मतिः	धिङ्मे मतिम्
२६२	१२	मुद्यमते	मुद्यच्छते
२६३	२१	मगच्छावः	मगच्छाव
२६४	४	जरीजृभते	जरीजृभीति
२६४	१९	तत	ततः
२६५	१६	इत्याश्लिषु	इत्याश्लेष्टु
२६८	१६	नयिष्यामि	नेष्यामि
२६९	१३	तद्वेत्तुं	तज्ज्ञातुं
२७१	१८	दृदशिम्	दृदीशम्
२७३	६	शिवाः	शिवः

३२४.

शुद्धिपत्राणि ।

पृष्ठांकः

पंक्त्यंकः

अशुद्धं

शुद्धं

२८६

९

चापो

चाप

२९७

९

विपरीतव

१. १

### पुनरवलोकनं

३ २

दास्यमंगीकर्तुते

दास्यांगी

३ १३

चंद्रसेन

चंद्रसेन

३ १७

चंद्रसेन

चंद्रसेन

२५ १५

वरिष्ठोप्येति

वरिष्ठोप्येति

२८ १

परशतानपि

परःशतानपि

४० ११

परशतैः

परःशतैः

४१ १४

परिवृत्तो

परिवृत्तो

५८ २१

मविविवेक

मविवेक

६७ ८

योत्कण्ठते

योत्कण्ठते

७९ २०

मविस्मर्य

मविस्मार्य

११५ २१

विलौक्ये

विलोक्ये

१२० १८

दंपतीभ्यां

दंपतिभ्यां

१२२ १३

दंपतीधर्मान्

दंपतिधर्मान्

१२८ १७

सावित्री

सावित्रि

१४६ ६

यदनुसरिण

यदनुसरण

१५७ २१

गीयतां

गीयतां

१६२ ३

समर्प्यते

समर्प्यते

३६

३५

यो

यां